



L-Università
ta' Malta

Il-Qawwa tal-Kelma: ir-Retorika Politika

Konferenza Nazzjonali

Intellgħa mid-Dipartiment tal-Politika Pubblika
u d-Dipartiment tal-Malti fi ħdan l-Università ta' Malta

Is-Sibt, 22 ta' April 2023,
Aula Prima, Valletta Campus

Edituri

Mario Thomas Vassallo

Michael Spagnol

LINGUA-POLITIK 2

sensiela ta' konferenzi dwar il-politika u l-lingwa
mtellgħa bl-inizjattiva
tad-Dipartiment tal-Politika Pubblika
u d-Dipartiment tal-Malti
fi ħdan l-Università ta' Malta

Werrej

| | |
|---|-----------|
| Daħla <i>Mario Thomas Vassallo</i> | 4 |
| Programm tal-Konferenza | 6 |
| L-Interdixiplinarjetà, il-Politika u l-Lingwa <i>Carmen Sammut</i> | 9 |
| Il-Knisja u n-Narrattiva Reliġjuża fil-Kitba u d-Diskors ta' Duminku Mintoff <i>André DeBattista</i> | 15 |
| L-Arti tal-Kelma fid-Diskorsi Poliċi ta' Duminku Mintoff <i>Christabelle Borg</i> | 23 |
| Il-Kariżma Etika Msarrfa f'Retorika Effettiva: Id-Diskorsi ta' Eddie Fenech Adami tal-1981 u l-1982 <i>Lara Stagno</i> | 29 |
| L-Islogans Elettorali: ir-Retorika Politika f'Malta <i>Anne Marie Thake</i> | 39 |
| Ir-Retorika Morali fid-Dibattitu Dwar l-Introduzzjoni tal-Abort f'Malta <i>Clyde Puli</i> | 45 |
| It-Tagħt fil-Ħsieb edukattiv: Ħarsa Analitika Lejn il-Kitbiet ta' Ugo Mifsud Bonnici u Evarist Bartolo <i>Omar Seguna</i> | 65 |
| Mekkanizmi ta' Perswazjoni fil-Lingwaġġ Politiku Kontemporanju Malti <i>Christa Boffa</i> | 75 |
| "Din is-sistema moqzieża." L-Ethos f'Diskors ta' Andrea Dibben <i>Adrian Grima</i> | 83 |

| | |
|--|------------|
| Messaġġ ta' Għeluq: Il-Ħtieġa għat-Tagħlim tal-Lingwi | 99 |
| <i>Emanuel Said</i> | |
| Kelmtejn tal-Aħħar | 103 |
| <i>Michael Spagnol</i> | |
| Profili tal-Kontributuri | 106 |

Daħla

I-kelma. Il-qawwa tal-kelma. B'kelma nista' niġbdek jew nimbuttak. B'kelma nista' nqanqal il-folla, inkella nnaffarha. Il-qawwa tal-kelma hija tali li biha nista' ngħarrax rewwixta billi noħroġ lin-nies fit-toroq, inkella nista' nsensel kunsens u nhegġeg biex dak li jkun jagħraf il-ħtieġa tal-kompromess. Tiskanta kemm għemejjel u emozzjonijiet jirrizultaw mill-kelma.

Il-politiku jaf sewwa l-qawwa tal-kelma għax lilha juża bħala għodda biex iwassal il-messaġġ tiegħu. B'politiku m'aħniex nifhmu biss dawk il-ftit li jirnexxilhom jiksbu sigġu fil-Parlament Malti jew Ewropew, imma wkoll dawk li jinsabu jipparteċipaw fil-ħajja demokratika ta' pajjiżna. Jiġuna f'moħħna r-rappreżentanti tal-imsieħba soċjali bħalma huma t-trade unions u l-għaqdiet tal-impjegati, il-movimenti tas-soċjetà ċivili, il-Knisja u l-bqija. Dawn l-esponenti koll jiddependu u, fl-istess waqt, jinqdew bil-kelma biex jasserixxu rwieħhom fil-ħajja pubblika. Biha jridu jikkomunikaw, jipperswadu, jikkonsultaw, jinnegozjaw, jiddibattu, jikkonflinġu, jirraġunaw, inkella jbellgħulna r-ross bil-labra jekk mhux ukoll jgħodduna ta' Ġaħan.

Meta tqis u taħseb kemm għandha qawwa kelma, tifhem il-għala d-Dipartiment tal-Politika Pubblika u d-Dipartiment tal-Malti reġġu għaqdu l-isforzi tagħhom biex jorganizzaw it-tieni konferenza kongunta, din id-darba bit-tema *Il-Qawwa tal-Kelma: Ir-retorika politika*. L-istudju Prattiku ta' kif il-kelma għandha tingħad fil-pubbliku jissejjaħ 'retorika' u din ilha tigi mghallma sa miċ-ċiviltajiet tal-qedem, kemm f'Ateni kif ukoll f'Ruma. It-teoriji moderni tal-komunikazzjoni bil-fomm u bil-miktub għadhom influwenzati ħafna mill-prinċipji retorici bażiċi introdotti fl-era klassika minn Sokrate u Aristotli f'Ateni, u f'Ruma minn Ċicerun u Kwintiljanu.

Meta ġejna biex infasslu l-programm tal-konferenza, għamilna ħilitna biex ikollna diversità ta' kelliema, temi, metodoloġiji u stili. U b'sodisfazzjon ikollna ngħidu li rnexxielna, grazzi għall-impenn u d-dedikazzjoni tal-kelliema li joriġinaw miż-żewġ dipartimenti tagħna. Id-diskorsi ffukaw fuq l-istrategġiji retorici tal-oraturi, fil-biċċa l-kbira mexxejja politiċi ewlenin fl-istorja riċenti ta' Malta, u l-kuntesti storiċi li fihom saru d-diskorsi tagħhom. Tnejn mill-interventi inkwadraw aspetti tar-retorika ta' Duminku Mintoff: André DeBattista tkellem fuq "Il-Knisja u n-narrattiva reliġjuża fil-kitba u d-diskors ta' Duminku Mintoff" u Christabelle Borg fuq "L-arti tal-kelma fid-diskorsi politiċi ta' Duminku Mintoff". Lara Stagno sħarrġet "Il-kariżma etika msarrafa f'retorika effettiva: Id-diskorsi ta' Eddie Fenech Adami tal-1981 u l-1982" waqt li Omar Seguna ttratta "It-traġitt fil-ħsieb edukattiv: Ħarsa analitika lejn il-kitbiet ta' Ugo Mifsud Bonnici u Evarist Bartolo". L-intervent ta' Adrian Grima kien dwar "'Politika Nadifa, Soċjetà Ġusta': L-Ethos f'Diskors ta' Andrea Dibben"

It-tliet diskorsi li jifdal joffru perspettiva usa'. Anne Marie Thake ffokat fuq "Slogans elettorali: Ir-retorika politika f'Malta"; Clyde Puli analizza "Ir-retorika morali fid-dibattitu dwar l-introduzzjoni tal-abort f'Malta"; u Christa Boffa tkellmet fuq "Mekkanizmi ta' Perswazzjoni fil-Lingwaġġ Politiku Kontemporanju Malti".

Il-konferenza kienet inawgurata mill-Pro-Rettur tal-Università ta' Malta, il-Prof. Carmen Sammut, li saħqet fuq is-sabiħ tal-interdixiplinarjetà skont l-istrateġija tal-Università ta' Malta. Id-diskussjonijiet bis-sehem tal-udjenza tmexxew minn Justine Somerville u Dr George Vital Zammit, waqt li l-konferenza ngħalqet b'riflessjonijiet kritiċi mill-Awditur Ġenerali, Charles Deguara, u d-Dekan tal-Fakultà tal-Ekonomija, il-Ġesjoni u l-Kontabilità (FEMA), il-Prof. Emmanuel Said.

Dak li ntqal dakinhar tal-konferenza – fit-22 ta' April 2023 fil-Valletta Campus – ma stajniex inħallu biss fil-memorja individwali u kollettiva tagħna u ta' dawk li ġew jismgħu u jiddiskutu magħna, imma ridna neditjawh, norqmu u nippublikawh. Hekk l-atti tal-konferenza jibqgħu jkunu ta' referenza għall-istudenti, l-akkademiċi, ir-riċerkaturi u l-bqija tal-qarrejja li tinteressahom l-arti u x-xjenza tar-retorika politika.

Din hija t-tieni darba li d-Dipartiment tal-Politika Pubblika u d-Dipartiment tal-Malti minn fakultajiet differenti tal-Università ta' Malta qed jaħdmu flimkien fuq konferenza nazzjonali. F'April tal-2022, fil-Parlament saret l-ewwel konferenza minn din is-sensjela ta' Lingua-Politik fuq "Il-Poter tal-Kelma: Politika u Letteratura f'Oliver Friggieri." L-atti bid-diskorsi li saru dakinhar ġew ippublikati mill-Uffiċċju tal-Ispeaker tal-Parlament bi sħab maż-żewġ dipartimenti.

Nirringrazzjaw b'mod partikolari lill-uffiċjali tal-Valletta Campus li mingħandhom sibna kull għajjnuna biex stajna ntellgħu l-konferenza. Min-naħa tad-Dipartiment tal-Malti rroddu ħajr lill-Prof. Adrian Grima u lil Gianni Ciappara li magħhom ħdimna għalenija. Mhux l-inqas, nirriservaw ir-ringrazzjamenti tagħna lil Dr George Vital Zammit u lil Mariella Gambin għan-nom tad-Dipartiment tal-Politika Pubblika, u lil Melanie Vassallo u Lorna Genovese għan-naħa tal-Uffiċċju Kongunt għall-Istitut għas-Servizzi Pubbliċi.

Prof. Mario Thomas Vassallo

*Kap tad-Dipartiment
tal-Politika Pubblika*



Il-Qawwa tal-Kelma: ir-Retorika Politika

Konferenza Nazjonali

Mtelligħa mid-Dipartiment tal-Politika Pubblika
u d-Dipartiment tal-Malti fi ħdan l-Università ta' Malta

Is-Sibt, 22 ta' April 2023, Aula Prima, Valletta Campus

| | |
|--------------|---|
| 08:30 | Reġistrazzjoni |
| 09:00 | Kelmtejn ta' merħba Prof. Mario Thomas Vassallo Kap tad-Dipartiment tal-Politika Pubblika |
| 09:10 | Is-sabiħ tal-interdixiplinarjetà skont l-istrateġija tal-Università ta' Malta Prof. Carmen Sammut Pro-Rettur għall-Affarijiet tal-Istudjanti u l-Staff u l-Kuntatt mas-Socjeta` L-ewwel sessjoni Tmexxi s-sessjoni s-Sa Justine Somerville Dipartiment tal-Malti |
| 09:20 | Il-Knisja u n-narrattiva reliġjuża fil-kitba u d-diskors ta' Duminku Mintoff Is-Sur André P. DeBattista Assistent Lettur fl-Istitut għall-Istudji Ewropej |
| 09:35 | L-arti tal-kelma fid-diskorsi politiċi ta' Duminku Mintoff Is-Sa Christabelle Borg Għalliema |
| 09:50 | Il-Kariżma etika msarrfa f'retorika effettiva: Id-diskorsi ta' Eddie Fenech Adami tal-1981 u l-1982 Is-Sa Lara Stagno Għalliema u riċerkatriċi |
| 10:05 | Slogans elettorali: ir-retorika politika f'Malta Dr Anne Marie Thake Dipartiment tal-Politika Pubblika |
| 10:20 | Diskussjoni bis-sehem tal-udjenza |
| 10:40 | Waqfa għall-kafè It-tieni sessjoni Imexxi Dr George Vital Zammit Dipartiment tal-Politika Pubblika |
| 11:05 | Ir-retorika morali fid-dibattitu dwar l-introduzzjoni tal-abort f'Malta Is-Sur Clyde Puli Soċjologu, Dipartiment tal-Politika Pubblika |

- 11:20** **It-traġitt fil-ħsieb edukattiv: Ғarsa analitika lejn il-kitbiet ta' Ugo Mifsud Bonnici u Evarist Bartolo**
Dr Omar Seguna
Edukatur u Editor Letterarju ta' *It-Torċa*
- 11:35** **Mekkanizmi ta' Persważjoni fil-Lingwaġġ Politiku Kontemporanju Malti**
Is-Sa Christa Boffa
Speċjalista tal-komunikazzjoni
- 11:50** **'Politika Nadifa, Soċjetà Ġusta': L-Ethos f'Diskors ta' Andrea Dibben**
Prof. Adrian Grima
Dipartiment tal-Malti
- 12:05** **Diskussjoni bis-sehem tal-udjenza**
- 12:20** **Riflessjonijiet finali**
Prof. Emanuel Said
Dekan tal-Fakultà tal-Ekonomija, Ġestjoni u Kontabilità

Prof. Michael Spagnol
Kap tad-Dipartiment tal-Malti
- 12:40** **Ritratt Kommemorattiv u għeluq tal-konferenza**



E-Università ta' Malta
Faculty of Economics,
Management & Accountancy

Department of
Public Policy

"We are not made of
people"



L-Interdixiplinarjetà, il-Politika u l-Lingwa

Carmen Sammut

Irroddilkom hjar tal-istedina biex naqsam f'tit hsbijiet magħkom f'din il-konferenza dwar l-ir-Retorika Politika. Tlabtuni nitkellem b'mod speċifiku dwar l-interdixiplinarjetà fid-dawl tal-*Pjan Strateġiku tal-Università ta' Malta 2020-2025* bil-kappell ta' Pro-Rettur. Imma ippermettuli nsellmilkom ukoll bil-kappell ta' akkademika u Maltija li għandha interess fil-qasam tal-komunikazzjoni politika. Kelli bilfors inżewweġ iż-żewġ temi flimkien u wara li hejjejt id-diskors tiegħi, nagħraf li bosta mill-kummenti li ġejjin mhux bilfors jirrispekkjaw il-pożizzjoni tal-Università.

Din il-konferenza hija eżerċizzju fl-interdixiplinarjetà għaliex għandha preżentazzjonijiet ġejjin minn oqsma varji u din hija wkoll kollaborazzjonijiet bejn żewġ dipartimenti f'żewġ fakultajiet. Hija waħda minn dawk il-konferenzi fejn noħorġu mis-silo ta' speċjalizzazzjoni stretta biex niehdu perspettiva usa' u mill-aktar rilevanti għas-soċjetà li ngħixu fiha.

Kif jgħid il-pjan strateġiku tal-Università:

Ir-responsabbiltà fundamentali tal-Università hija li twassal edukazzjoni ta' livell għoli li ssarraf lill-istudenti tagħha f'ċittadini bil-ħiliet u l-kompetenzi li bihom ikunu jistgħu jsostnu u jkabbbru l-ekonomija, itejbu l-kwalità tal-ħajja tal-komunità, inkluz tal-membri l-aktar dgħajfa tagħha, u jħarsu l-ambjent soċjali u fiżiku. F'sitwazzjoni globali ta' bidliet kostanti u mgħaġġla, jgħid il-pjan strateġiku, l-Università jeħtieġ tipprovdi programmi ta' studju iżjed flessibbli li jkollhom element qawwi ta' multidixiplinarjetà ...

Il-pjan imbagħad jiddikjara li minbarra t-tagħlim ta' dixiplina speċifika, għandna nsaħħu u nappoġġjaw il-kisba ta' ħiliet differenti flimkien, bħall-ħsieb kritiku, id-dibattitu informattiv, il-komunikazzjoni u d-diskors pubbliku, kif ukoll il-ħiliet soċjali anki f'kuntest multidixiplinarju.

Jekk hemm qasam li fejn hu kruċjali l-approċċ multidixiplinarju huwa l-politika. Mhux biss importanti l-kompetenzi biex nifhmu proċessi politiċi u ekonomiċi, imma anki għaliex f'dinja dejjem aktar kumplessa u interkonnessa, meħtieġa tnejn adegwata biex dawk kollha li jidhru għall-politika jkollhom il-kompetenzi biex ikunu jistgħu jservu.

Aktarx għall-ewwel darba f'pajjiżna mill-Indipendenza 'l hawn, bdiet tgħolli rasha l-apatija politika, forsi xprunata mid-dizappunt. L-istħarriġ tal-opinjoni pubblika jurina li kieku ssir elezzjoni għada jkun assenti folla mdaqqs ta' votanti, li hemm min jistħajjilhom partit ieħor li hu invizibbli u għadu mhux fondat, imma merħla mħallta u għax siekta hija bla xejn poter. Waqt li dan jista' jkun sinjal ta' distakk san u meritat lil hinn mill-klassi politika kurrenti, id-demokrazija f'pajjiżna wkoll tista' tiġi mheżża mill-aljenazzjoni: aljenazzjoni minflok attivizmu. Aljenazzjoni mxettla min-nuqqas ta' fiduċja, li taqta' qalb min hu ġenwin u toħloq vakum perikoluż li faċilment jimtela minn politiċi tal-kartapesta, dawk li kapaċi jirbħu l-appoġġ sempliċement minħabba li jafu jrewħu retorika populistika jew dawk li jwiegħdu l-impossibbli.

Niftakru wkoll li f'pajjiżna l-poplu kien dejjem jitqanqal bil-politika ta' *ifred u saltan*. Qabel konna nwaħflu fl-Ingliżi u konna naħsbu li l-polarizzazzjoni hija speċi ta' konfossa kolonjali biex dawn jibqgħu jiddeċiedu għalina mingħajr wisq rezistenza. F'Malta l-politika tal-*firda u saltan* rinforzata mir-retorika diviżiva baqgħu jispikkaw wara l-perjodu postkolonjali. Il-polarizzazzjoni tikkarga tant li rari nsibu okkażjoni nistaqsu: Illum il-ġurnata min jirbaħ jekk nibqgħu daqstant mifrudin? Sittin sena wara l-Indipendenza qatt daqs illum ma tinħass id-diviżjoni mrewħa minn forzi insidjużi li jibqgħu jgawdu jitla' minn jitla', għax bħal donnhom issibhom dejjem jantiċipaw ir-riżultat elettorali u jferrgħu l-aktar fil-kaxxa tal-partit li jkun se jitla' jew li jkun diġà tela'.

Niftakru li d-diskussjoni dwar il-finanzi tal-partiti li kienet waslet għat-twaqqif tal-Kummissjoni Galdes fid-disgħinijiet, għamlet proposti li qatt ma ġew implimentati. Bqajna qatt m'għamilna diskussjoni li tirriżolvi dan il-punt. Hemm min jissuspetta li l-midja tal-partiti (li huma kumpaniji li joperaw bħal parti mill-magna tal-partiti) aktarx li hija mod ieħor ta' kif jgħaddu l-flus mingħand in-negozju għand partit jew ieħor lil hinn minn kull kelb tal-għassa li jeżisti. Għandna sistema ta' midja li baqgħet tirrinforza l-polarizzazzjoni minkejja li x-xenarju tal-midja fl-era diġitali nbidel kompletament.

Dan jikkontribwixxi biex ir-retorika polarizzata tikkarga tant li rari nsibu okkażjoni nistaqsu: Illum il-ġurnata, min qiegħed jirbaħ jekk nibqgħu daqstant mifrudin? Ir-retorika politika tant hija diviżiva li dawk li jtkellmu dwar punti ta' konverġenza, spiss inħarsulhom b'suspett għax ikunu jtkellmu kontra l-kurrent u anki għax esperjenzajna wisq opportunitajiet mitlufa lejn soċjetà li kapaċi trendi lilha nnifisha meritokratika, inklussiva u nadifa.

Imma min se jibdel? Min se jservi ta' ispirazzjoni jekk il-polarizzazzjoni u l-firda huma l-fattizzi tipiċi li minnhom ningħarfu u nfasslu l-identità tar-Repubblika tagħna. Il-firda spiss hija mqanqla minn emozzjonijiet, kultant ġenwini iżda spiss manipolati minn kampanji sistematiċi fil-logħba għall-poter politiku, ekonomiku jew kulturali. Waqt li kulhadd medhi jillatika, jgħajjar u jisfida, il-lingwaġġ sar belligeranti u rari rispettuż, forsi sforz il-frustrazzjoni u r-rabja. Il-mezzi faċli u veloċi tal-midja soċjali m'għandhomx filtru u kulhadd iżid id-doża f'argumenti li rarissmu jwassluna biex issir ġustizzja. La l-ġustizzja soċjali u lanqas il-ġustizzja istituzzjonali.

Nistqarru li f'pajjiżna minn dejjem kien moda l-assassinju tal-karattru, li wassal għal tbatija kbira għal familji ta' dawk involuti, għall-iżolament soċjali u għall-esodu. Matul l-għexieren tas-snin rajna eżilji u internament, akkużi ta' sedizzjoni, kundanni morali, interdetti, dfin fil-miżbla, ħabs u saħansitra assassinju politiku. Storikament wieħed mill-aktar każijiet kattivi kien dak li ġarrab Manwel Dimech mitt sena ilu. Iżda kemm kien hemm oħrajn li sofrew, pubblikament jew fis-skiet, minħabba l-affiljazzjoni politika jew kulturali tagħhom fl-aħħar sittin sena mindu sirna indipendenti, ħielsa u Ewropej? Attentati biex jiġu kkanċellati ideat u ħsejjes li kienu magħduda perikolużi kienu u għadhom komuni u ġejjin min-naħat kollha – qisu parparpatta.

Fl-era diġitali, l-individwu, anki jekk mhux persuna pubblika, sar issa ħafna aktar vulnerabbli għax it-tkissir tal-persuna jibqa' maħżun fil-memorja infinita tal-internet. Il-gideb fuqek aktarx isir parti mill-profil pubbliku dejjiemi tiegħek b'dik li nsejnhuha Intelligenza Artifiċjali. U għalkemm it-tkissir u l-insinwazzjonijiet mhux dejjem huwa parti mir-retorika politika formali tal-partiti politiċi, imma r-retorika politika uffiċjali tagħhom issir fil-kuntest ta' dan it-tkissir.

Dan għaliex l-era diġitali hija kkaratterizzata minn narrativa frammentata fejn m'għadx għandek udjenza tal-massa. Hija narrattiva ħafna aktar insidjuża u aktar penetranti għax il-ħsara li tkun laħqet saret ma ssewwiwiex, anzi tiġi meġġjuna bis-saħħa tal-algoritmi. Bosta drabi l-attakki fuq l-individwu jsiru abbażi ta' algoritmu li jipprovdni udjenza li tkun suxxettibbli temmen dak li jkun qiegħed jingħad. Maqfula fl-echo chamber tagħna diffiċli aktar nifhmu u nagħrfu xi jkun qiegħed iseħħ tassew.

Il-politiku m'għadx għandu l-poter ta' qabel bil-propaganda, spin, immaniġġjar tal-informazzjoni u relazzjonijiet pubbliċi. In-narrattiva uffiċjali spiss tiġi mminata, kemm għal tal-apposta mill-avversarji, imma kultant ukoll skont il-ħsejjes u l-burdata tan-nies f'dak il-mument. Eżempji ta' dan għandna bosta fid-dibattiti dwar l-immigrazzjoni; l-abort, id-drittijiet tan-nisa u ta' persuni LGBTQ. Xi deċiżjonijiet mill-klassi politika mhux dejjem jinżlu għasel mal-għeruq tal-partiti. Kumment kuntrarju ta' bniedem wieħed jista' jinfirex b'mod virali u jfarraklek in-narrattiva li tkun bnejt. Dan għandu t-tajjeb u l-ħażin tiegħu. Mal-ewwel daqqa t'għajjn jidher li dan jippermetti lill-individwu jasserixxi l-veduti tiegħu jew tagħha b'impatt fuq diskussjoni demokratika u ħiensa. Madankollu jista' wkoll ixekkel lit-tmexxija politika milli tiegħu deċiżjonijiet importanti iżda mhux popolari, b'impatt negattiv fuq is-soċjetà kollha jew setturi tas-soċjetà.

Punt ieħor huwa li llum sar diffiċli għaċ-ċittadini votanti li jagħrfu dak li huwa minnu u dak li huwa ħlieqa kompleta jew nofs verità. Spiss insib ruħi niftakar f'metaphora li smajt fi ċkuniti, madwar nofs seklu ilu. Nina tal-Mużew ħejjietna għall-preċett f'era ħafna aktar innocenti minn dik preżenti imma tibqa' ttimbrata f'moħħi lezzjoni dwar il-gideb u l-qlajjiet li donnha saret aktar relevanti fiż-żminijiet tal-lum. Kienet twiddibna li jekk ir-rix jilhaq joħroġ mill-investa, jinxtered mal-erbat irjieħ. Jekk wara jisgħobbik, kienet wissietna Nina, ma jkollok ħila qatt tiġbor lura dak ir-rix li jkun laħaq ħarab. Dan huwa fatt li jgħodd għal uħud min-narrattivi frammentati, kemm dawk ġejjin minn sorsi uffiċjali, u kemm dawk minn sorsi mhux formali b'agenda speċifika, li jxerrdu l-gideb jew nofs veritajiet ma' kull riħ.

F'nofs is-seklu 19 Alexis de Tocqueville kien donnu bassar bi preċiżjoni liema bħalha, x'jista' jiġri. Hu kien qasam l-Atlantiku biex mar jistudja s-sistema tal-ħabsijiet fl-Istati Uniti. Aktar minn 150 sena ilu ppubblika l-ktieb *Democracy in Amerika* li fih iddikjara li d-despotiżmu fl-istati demokratiċi moderni se jkun aġħar minn qatt qabel "*despotism in modern democratic nations may assume different traits from that of tyrants because it would be more extensive and more mild; it would degrade men [and women] without tormenting them.*" L-akbar probabbiltà llum mhix li jsawtuk, jittorturawk jew

jaqtgħulek ilsienek imma li jassassinawlek il-karattru, joqtlulek ir-reputazzjoni tiegħek biex isikktuk. Din hija r-realtà tad-dinja tal-lum li ilna bosta snin nesperjenzawha anki fil-gżejjer tagħna.

Din tohloq ambjent tossiku li gġiegħel lin-nies jidhlu f'qoxrithom jew, aghar minn hekk, it-tossicità twassal għal esodu ta' individwi validi lil hinn mill-kamp pubbliku. Jekk se nibqgħu nkissru biss u ma nagħrfux sistemi alternattivi sani, jekk u ma nsewwux, x'se jsir minna? Illum, il-miżinformazzjoni u d-diżinformazzjoni huma meqjusin fost l-akbar theddid għad-demokrazija nnifisha. Hafna drabi meta xi drabi ż-żejt jitla' f'wiċċ l-ilma jkun tard wisq. X'impatt qiegħed iħalli dan fuq il-politika u x'motivazzjoni jifdallek tissogra ħajtek biex isservi fil-politika l-aktar jekk illum l-ideoloġiji u l-prinċipji donnhom twarrbu u l-element ta' missjoni naqas ukoll. Għalhekk illum il-ħtieġa ta' tħejjija politika hija akbar minn qatt qabel. Min ma jitħejjiex, aktar faċli jitekaxkar mal-ħalel qawwijin.

Hija aħbar tajba li d-Dipartiment tal-Politika Pubblika fl-Università ta' Malta se jaqta' l-għatx li kien hawn għall-kors fix-Xjenza Politika. It-talba għal taħriġ fil-politika kienet ilha għexieren ta' snin, u, qabel issa, dan ma mmaterjalizzax. Ċertament hemm domanda minn individwi interessati li gējjin mill-politika, mill-ġurnalizmu jew minn oqsma oħra fejn studenti prospettivi jkun u jixtiequ jirfinaw l-għarfien tagħhom. L-Università għandna riżorsi umani u esperti fix-xjenza politika li ssibhom mifruxin f'fakultajiet, Istituti u Centri varji u hija aħbar tajba li dawn poġġew madwar mejda u waslu għal programm validu u utli. Fin-nuqqas ta' dan konna qegħdin inħallu lill-partiti jħarrġu huma b'mod esklussiv lill-kandidati potenzjali tagħhom. Għalkemm dan kellu l-validità tiegħu, kien hemm il-periklu (jekk mhux garanzija) li l-politici tal-futur ikunu clones ta' daww prezenti u li l-politici tal-futur ma jkunux f'qagħda jkampaw u jużaw l-għodda tal-imghoddi.

Qabel nagħlaq irridu niftakru li l-irwol tal-akkademiku mhux biss hu li jħejji l-elit politika imma anki li jservi ta' intellettuali pubbliku. Hemm bżonn min jgħin biex is-soċjetà tagħna jkollha ħila tagħraf lill-korrott min-nadif u l-ġenwin; il-ġustizzja mill-ingustizzja, il-valuri u prinċipji mill-ippakkeġġjar tal-immagini; is-sustanza mill-viżjoni medjokri, superfiċjali jew assenti. Meħtieġ nagħrfu nagħzlu l-fatti mill-gideb, nirribattu l-propaganda rħisa, il-miżinformazzjoni malizzjuża fina u r-retorika politika distruttiva li kapaci tmarradna u therrina. Jekk dan ma jsirx lil hinn mill-poter tal-interessi politici u kummerċjali, jekk ma jsirx f'ambjent akkademiku multidixiplinarju ma nafx fejn jista' jsir. Akkost li ninstema' naive nistaqsi *Jekk mhux aħna, min?*



Il-Knisja u n-Narrattiva Reliġjuża fil-Kitba u d-Diskors ta' Duminku Mintoff

André P. DeBattista

Dom Mintoff (1916–2012) huwa magħruf bħala persunaġġ li kien iħobb iħaddem l-arti tar-retorika għal finijiet politiċi. Fuq dan inkiteb ħafna u hemm bosta sorsi fuq xiex wieħed jimxi, anki peress li d-diskorsi tiegħu kienu jkunu fit-tul, xi kultant tul ta' bosta sigħat. Hemm inqas materjal fuq il-kitba tiegħu, imma mir-riċerka li għamilt, hemm kuntrasti interessanti.

Hemm similaritajiet bejn il-kitba u d-diskorsi fejn tidhol il-vizjoni tiegħu; cioè dik li jara lil Malta hielsa minn kull rabta barranija imma li ssib postha fil-familja tan-nazzjonijiet, Malta sekolari b'element ta' antagonizmu lejn il-Knisja (iżda mhux, neċessarjament, lejn il-Kristjaneżmu) u Welfare State msejjes fuq prinċipji Soċjalisti.

Imma lil hinn minn dan, hemm kuntrast qawwi bejn il-kitba u d-diskorsi tiegħu. Id-diskorsi kienu jsiru bil-Malti, filwaqt li l-kitba kienet kważi esklussivament bl-Ingliż. Id-diskorsi bil-Malti kienu jsiru spirtu pront, u ħafna drabi ma kienx joqgħod lura milli jitkellem xi ftit vulgari. Il-kitba kienet mirquma, b'sentenzi miktuba b'Ingliż fin u preċiż.

Huwa impossibbli fil-ħin allokat niffoka fuq kull aspett mir-retorika ta' Mintoff. Minflok, se niffoka fuq paradoss li naraw fil-kitba ta' Mintoff, li hu rifless ukoll fid-diskorsi tiegħu. Dan l-element huwa dak reliġjuż.

Hemm tliet elementi il-għaliex dan huwa sinifikattiv.

L-ewwel, hemm l-irwol tal-MUSEUM. Huwa jagħti krettu lill-għalliema tiegħu tal-MUSEUM li għallmitu jitkellem u jesprimi ruħu sew, u jammetti li ispira ruħu fid-diskorsi tiegħu mill-prietka tat-tifel ta' żmien il-Millied. Din għallmitu dwar il-bżonn li jitkellem b'mod sempliċi biex ifiehem x'inhi l-problema u l-mod kif din tista' tissolva flimkien (Mintoff, "Malta Mediterra" 123).

It-tieni, Mintoff juża ton patrijarkali li jfakkarna ħafna fit-tematiċi tat-Testment il-Qadim. Mintoff, wara kollox, qed jitkellem u jikteb f'perjodu formattiv tal-istorja politika Maltija. Huwa perjodu fejn, sa dakinhar, il-ħafna punti ta' riferiment politiċi u ideoloġiċi kienu estranji għal Malta – il-Knisja, l-Italja u l-Ingilterra. Mintoff kellu wkoll l-għan li jibni narrattiva ta' poplu. Allura, bħalma fit-Testment il-Qadim naqraw dwar l-epika tal-Poplu ta' Izrael u l-mixja tiegħu lejn l-art imwiegħda; hekk Mintoff itina rakkont tal-ġlieda tal-poplu Malti għall-ħelsien. Bħalma fit-Testment il-Qadim insibu l-parametri u l-prinċipji tat-tmexxija ta' poplu, hekk Mintoff jipprova jfassal kif jifhem hu l-prinċipji li għandhom jiggwidaw u jixprunaw l-istat. U bħalma t-Testment il-Qadim jagħti t-tama għall-futur, hekk Mintoff jinseg narrattiva ta' emancipazzjoni futura fid-dawl ta' ġlieda kontinwa.

It-tielet, minkejja dawn l-għejun ta' natura reliġjuża, Mintoff kellu relazzjoni ta' kuntrasti mal-fidi u mal-Knisja. It-tema tar-reliġjon hija waħda kważi ossessiva fir-retorika tiegħu. Wieħed jista' jissoponi li dan kien kemm minħabba l-influenza tal-Knisja fil-ħajja ta' kuljum, kif ukoll

minħabba li din kienet l-ikbar sfida quddiemu. F'Mintoff, il-Knisja hija avversarju li magħha jrid jiġġibha: jiġġibha kontra l-konformità edukattiva mal-Brothers u fis-Seminarju; jiġġibha mal-konvenzjonijiet ta' żmien u jasal biex jammetti li hu anjostiku (75–100).

L-iskontru mal-Knisja tas-snin sittin fil-kitbiet ta' Mintoff

Il-ħajja politika tiegħu ġabtu fi skontru iktar dirett kontra l-Knisja. Pereżempju, il-pamphlet tiegħu tal-1961, *Priests and Politics in Malta*, jakkuża lill-kleru li huma l-iktar grupp b'saħħtu f'Malta. Huwa jpoġġi l-ħtija tal-kolonjalizmu fuqhom. Skontu, mingħajrhom, l-Ingliżi ma kienu qatt jidhru Malta, u mingħajr il-koperazzjoni tagħhom, il-fortizza Inliża ma kinitx iddum mija u sittin sena (Mintoff "Priest and Politics in Malta").¹

Il-Gvern Kolonjali u l-ġerarkija tal-Knisja huma deskritti bħala t-tewmin kriminali tal-governanza f'Malta (Mintoff "Malta Mediterra" 73). Fi ktejjeb ieħor, huwa jakkuża l-Knisja Kattolika f'Malta li taddotta teknika Nazista biex tissopri l-libertà tal-kelma u tal-kuxjenza. Isejjaħ lill-membri tal-kleru bħala "priest-politicians" – anki biex jenfasizza l-ħabta bejn l-awtoritajiet ċivili u ekkleżjastiċi (Mintoff "Britain, Malta and the Socialist International" u "Forward f'United Nations Debate").²

Minkejja din l-ostilità lejn il-Knisja, Mintoff jagħmel użu minn lingwaġġ pseudo-religjuż. Eżempju ta' dan insibuh fid-dokument "*Il-Kalvarju tal-Ħaddiem*" ippubblikat f'April tal-1964 ftit qabel ir-referendum dwar l-Indipendenza.³ Miktub bil-Malti, hawn jargumenta li l-Knisja timmanipula l-proċess politiku permezz ta' struttura organizzata u mingħajr ħafna skrupli. Huwa jakkuża l-qassisin li għandhom is-setgħa li jibnu u jkissru l-gvernijiet skont kif jaqblilhom. Jakkuża lill-Knisja għall-falliment tal-Integration fl-1958, u jpingi lill-Prim Ministru Borg Olivier bħala pupazz f'idejn il-Knisja. Jiddeskrivi l-indipendenza bħala waħda li tpoġġi l-interessi klerikali qabel kollox:

Rebħa bħal din għal Borg Olivier tkun t'fisser ukoll li l-qassisin, bil-klawsoli tal-kostituzzjoni li jmorru kontra d-drittijiet tal-bniedem, ikollhom is-saħħa legali li jwaqqfu f'Malta dittatorjat klerikali wisq aġar u li jdum iktar minn dak li hemm fil-Portugall ta' Salazar u dak fi Spanja ta' Franco (Mintoff "*Il-Kalvarju tal-Ħaddiem*" 16–17).

Mintoff huwa wkoll xettiku dwar min jinqeda bir-religjon għal skopijiet politiċi. Pereżempju, huwa ma tantx jgħaddi kumplimenti lill-Ordni ta' San Ġwann li "bl-iskuza li qegħdin jiddefendu r-religjon", dawn ħaqr u lill-Maltin u ttrattawhom "ftit aħjar mill-ilsiera" (Mintoff "*Il-Kalvarju tal-Ħaddiem*" 43).

¹ Il-kwotazzjoni oriġinali taqra: "*Without the active assistance of the clergy, Britain would not have been able to set foot here. Without their valuable co-operation, this British fortress... would not have lasted one hundred and sixty years.*"

² Il-kwotazzjoni oriġinali taqra: "Criminal twin governance of the island".

³ Ir-referendum kostituzzjonali dwar jekk Malta għandhiex tapprova l-Kostituzzjoni kif innegożjata mill-Gvern u approvata mill-Assemblea Legiżlattiva sar bejn it-2 u l-4 ta' Mejju 1964.

Mintoff fil-poter – eżempju ta' diskors politiku

Wara l-elezzjoni tal-1971, il-Mass Meeting isir il-mezz ta' komunikazzjoni prinċipali ta' Mintoff. Naturalment, hemm bosta diskorsi li wieħed jista' jiċċita, imma d-diskors ta' Mintoff liz-
"Žgħażaġh Soċjalisti" ta' April tal-1981 jista' jittiehed bħala eżempju (Mintoff "Diskors ta' Dom Mintoff liz-zgħażaġh Soċjalisti"). Dan kien wieħed mid-diskorsi li ngħataw fil-bidu tal-kwistjoni tal-Gvern kontra l-Iskejtal tal-Knisja.⁴

Huwa jqabbel lill-Partit Laburista mal-enciklopedisti tal-Illuminiżmu. Mintoff jgħid li dawn tkellmu u kitbu kontra l-"Jedd Divin" tar-rejiet li jiggvernaw: "Qalulhom: mhux billi qed jgħid l-Arcisqof hekk, mhux billi qed jgħid il-kardinal hekk, mhux billi qed jgħid il-Papa hekk, dawn ħrejef, temmnuhomx" (Mintoff "Diskors ta' Dom Mintoff liz-zgħażaġh Soċjalisti").

Huwa jkompli jespandi fuq it-tagħlim tal-illuminizmu, kif fehmu hu:

Dawn qalulhom hekk: Alla ħalaq lil kulhadd xorta waħda – kulhadd tintu barra twieled. Kulhadd xorta waħda ħalqu u meta għamel ix-xemx ma qalx issa din ix-xemx tidli fuq in-nobbli u ma tiddux fuq il-fqir; meta ta x-xita ma qalx issa din taqa' fuq ras il-kontessa u fuq ras il-bidwi ma taqax. Ix-xemx għamilha għal kulhadd; ix-xita għamilha għal kulhadd; il-mard għamlu għal kulhadd u m'hemmx privileġġi lil min se jolqot 'l hawn u lil min se jolqtu 'l hemm. U jekk se noqogħdu nħarsu lejn Alla, mela, sa fejn nafu aħna Alla għamilna kulhadd xorta. Aħna, bħala bnedmin, qed noħolqu din id-differenza kollha bejnietna u mhux Alla (Mintoff "Diskors ta' Dom Mintoff liz-zgħażaġh Soċjalisti").

Hawnhekk, joħorġu ċar l-allużjonijiet Bibliċi għal Matthew 5:45⁵.

Tinsewx li Napuljun kien għadu kif ġej mir-rivoluzzjoni Franċiża fejn il-kleru, il-kardinali, bil-Papa b'kollox kieku marru kontra tagħhom, kienu xewxu lid-dinja kollha kontra tagħhom b'mod li f'Malta l-kelma ġakbini ma kinitx tfisser dak li tfisser band'oħra, jiġifieri wieħed li jrid ir-riforma, li jrid ineħħi l-ħażin u jagħmel it-tajjeb, iżda kienet tfisser wieħed xellerat, li hu l-aġħar bniedem, insomma li hu qattiel tal-erwieħ. Tifhmuni intom (Mintoff "Diskors ta' Dom Mintoff liz-zgħażaġh Soċjalisti").

Ir-referenza hawn hi ċara għall-udjenza tiegħu; wieħed mill-iktar posters kontroversjali fi żmien l-interdett kien dak li jakkuża lil Mintoff li hu proprju "qattiel tal-erwieħ" (Grech).

⁴ Għal aktar informazzjoni dwar il-kwistjonijiet bejn l-Istat u l-Iskejtal tal-Knisja, ara Mizzi 389-427.

⁵ "Hu jtalla' x-xemx tiegħu sew fuq il-ħżiena u sew fuq it-tajbin, u jnizzel ix-xita sew fuq min hu tajjeb u sew fuq min mhuxwix"

Mintoff jikkritika wkoll dak li, għal ħafna, jitqies bħala patrijott – Dun Mikiel Xerri. Naturalment, il-kritika lil Dun Mikiel Xerri hija wkoll marbuta mal-kritika lejn il-Knisja: "Wara li telaq Napuljun, dawn ir-riformi li saru minn Napuljun spiċċaw kollha. Il-Knisja reġgħet għet għal li kienet u ta' dan irringrazzjaw lil Dun Mikiel Xerri u l-oħrajn." (Mintoff "Diskors ta' Dom Mintoff liz-zghazagh Soċjalisti").

Mintoff ipiŋgi lill-Knisja bħala istituzzjoni ta' poter u jhegġeg lis-segwaċi tiegħu biex jisfidawhom: "U għidulhom: intom meta kellkom is-saħħa f'idejkom għall-qassisin ħsibtu. Intom mhux skejjel bnejtu, iżda kemm Alla ħalaq knejjes mimlija fidna u deheb. Intom bnejtu kunventi, bnejtu ħafna affarijiet għalikom u għall-poplu skejjel ma għamiltux." (Mintoff "Diskors ta' Dom Mintoff liz-zghazagh Soċjalisti").

Juża dan id-diskors biex jagħmel kuntrast ma' dak li għamel Gvern Soċjalista: "Kien irid ikun Gvern Soċjalista biex għamilhom dawn l-affarijiet. Kienu dawk l-imqarbin, dawk l-imdawlin bl-għerf tal-enċiklopedisti, dawk li fehmu li r-rivoluzzjoni ħalliet il-ġid ukoll, barra li qatgħet l-irjus." (Mintoff "Diskors ta' Dom Mintoff liz-zghazagh Soċjalisti").

Mintoff, però, joqgħod attent li ma jħawwadx il-Knisja mat-tagħlim ta' Kristu. Fil-fatt jgħid hekk: "imma mhux jeħel kulħadd u nagħtu l-impressjoni li qisna issa aħna se mmorru kontra Kristu. Immorru kontra Mercieca kemm tridu intom, għax ma naqblux miegħu. Hu qalgħu dan l-inkwiet kollu u ħadd aktar." (Mintoff "Diskors ta' Dom Mintoff liz-zghazagh Soċjalisti"). Hawnehk, ovvjament, Mintoff qed ikun ekonomiku ħafna dwar il-verità tal-fatti.

Però huwa interessanti l-mod kif jibni dan l-argument Mintoff. Għalih huma l-prinċipji Soċjalisti li huma eqreb lejn it-tagħlim ta' Kristu. Min-naħa tal-Knisja, hija qed tittradixxi dak li tgħid li temmen fih; f'dan il-każ, huwa juża l-kwistjoni tal-miżati fl-iskejjel tal-Knisja biex jgħid li dan mhux koerenti mal-"kliem ta' Kristu."

Mintoff juża t-tattika li kien juża mal-Arcisqof Mikiel Gonzi u jirreferi għall-Arcisqof Ġużeppi Mercieca bħala "Sur Mercieca" – mingħajr ebda titlu ekklezjastiku. Il-kritika lejha hija waħda diretta, mingħajr ħafna tidwir mal-lewża u b'mod antagonistiku għall-aħħar: "int ħassartu dak il-ftehim għax ma ridtx toħroġ mill-flus li għandha l-Knisja biex tara li t-tfal imorru l-iskola b'xejn." (Mintoff "Diskors ta' Dom Mintoff liz-zghazagh Soċjalisti").

Dan l-antagoniżmu ma' naqas qatt fil-ħsieb ta' Mintoff, anki wara li rriżenja minn Prim Ministru.

Mintoff wara li rtira

Fis-snin 90, Mintoff jerġa' jirritorna jikteb fil-ġurnal il-ġdid *The Malta Independent*. Xi wħud minn dawn il-kitbiet ingabru fi ktejjeb ippubblikat mill-istess Standard Publications fl-2013 (Grima). Dawn il-kitbiet huma riżorsa importanti biex wieħed jifhem il-mod kif Mintoff jara d-dinja. L-antiklerikalizmu tiegħu f'dan il-perjodu jibqa' hemm, imma r-riflessjonijiet tiegħu fuq il-Knisja u l-fidi huma iktar kumplessi. Juri ċerta ammirazzjoni lejn it-tagħlim tan-Nazzarenu imma għandu diffidenza kbira lejn ir-reliġjon organizzata.

Joħroġ ukoll ċar f'dan il-perjodu li, essenzjalment, huwa jqis it-twemmin politiku tiegħu bħala forma ta' reliġjon. F'artiklu li kiteb għal *The Malta Independent* fil-15 ta' Awwissu 1993, Mintoff jipprova jibni paralleli bejn il-politika u r-reliġjon. It-tnejn li huma azzjonijiet ta' "fidi". Izid id-doża; skont Mintoff, il-politiċi għandhom ikunu bħal Ġesù u l-Appostli li mhux sempliċement ħarsu biss b'mod astratt lejn ir-ruħ tal-bniedem imma kellhom ukoll esperjenza tal-ħajja permezz tax-xogħol li għamlu. Ikompli jibni l-analogija tiegħu billi juża l-eżempju ta' San Pawl – dan ma biddilx id-diska skont kemm ċapċpulu jew issuttawh (Grima 100)!

Naturalment, hawn Mintoff mhux qed jipprietka b'mod astratt. Hija botta ċara lejn il-Mexxej tal-Partit Laburista Dr Alfred Sant li, dak iż-żmien, introduċa stil ta' tmexxija ġdida fi ħdan il-partit. Għal Mintoff, kwartieri ġodda, stil ġdid u stazzjon televiżiv ġdid mhux biżżejjed biex jgħinu lil wieħed isib il-fidi politika (Grima 100).

Għeluq

Dan in-nuqqas ta' distinzjoni fi ħsieb Mintoff bejn il-fidi u l-politika – u l-ossessjoni kważi patoloġika dwar il-Knisja – m'għandhomx jissorprenduna. Fl-awtobijografija tiegħu jišhaq li huwa biddel il-fidi Kattolika infantili (childish Catholic faith) mal-kredu Soċjalista. Għal Mintoff, il-politika hija forma ta' reliġjon u tiegħu post il-fidi.

Dan jgħinna nifhmu għaliex Mintoff kien ikun daqshekk aħrax fid-diskorsu u fl-azzjonijiet tiegħu – dawk li ma kinux jaqblu miegħu ma kinux biss qed juru differenza ta' opinjoni imma kienu qed jattakkaw l-artikli tal-fidi li hu tant kien jemmen fihom. B'mod ironiku, kien dommatiku daqskemm kien dommatiku l-Kattoliċiżmu li tant kien jistqarr li jdejqu!

Però ma kienx biss id-dommatizmu li kien idejqu. Huwa jiddeskrivi l-Knisja bħala istituzzjoni għatxana għall-poter u medjevali, b'teoloġija "anti-Nisranija" li toqtol il-kuxjenza soċjali u tixpruna l-ipokrezija. Huwa jgħid li dan kien li wasslu għall-umanizmu soċjalista (Mintoff "Diskors ta' Dom Mintoff liz-zghazagh Soċjalisti" 137).

Fl-istess waqt, fi kliemu stess, l-istil retoriku tiegħu huwa influwenzat mill-Knisja. Però, nistgħu naraw l-influwenzi ekkleżjastiċi anki fil-kitba tiegħu. Huwa jikteb fi stil dommatiku fejn juża l-passat biex jislet lezzjonijiet dwar il-"poplu" tiegħu. Jikteb dwar il-ġrajja tal-"ħelsien" b'mod simili għal wieħed li qed jiddeskrivi l-mixja lejn l-art imwiegħda.

Filwaqt li Mintoff jiċċad il-Kristjanizmu, huwa xorta juża lingwaġġ ta' fidi – fidi soċjalista fejn hu jista jservi ta' qassis il-kbir, profeta u salvatur.

Biblijografija

- DeBattista, André, P. (2020) *The 'Mighty Pen' as a Political Tool: Some insights from the writings of Dom Mintoff* f' Vassallo M & Tabone C. (Eds.) *Public Life in Malta III: Essays on Governance, Politics and Public Affairs in the EU's Smallest Member State*, Malta: Department of Public Policy, University of Malta, 2020.
- Grech, Sergio. (2022) *Archbishop Michael Gonzi in a Changing Malta*. Malta: Doctoral Dissertation presented at the University of Malta.
- Grima, Noel (ed.) (2013), *Mintoff: The Malta Independent Articles*, Malta: Standard Publications.
- Mifsud Bonnici, Karmenu. (1985) *Karmenu: Is-Snin tat-Tnejnija – Diskorsi ta' Karmenu Mifsud Bonnici Miġbura mid-Dipartiment tat-Tagħrif tal-Partit tal-Haddiema*, Malta: Sensiela Kotba Soċjalisti.
- Mintoff, Dom. (1961a) *Priests and Politics in Malta: A Brief Analysis*, Malta.
- . (1961b) *Britain, Malta and the Socialist International*, Malta u Mintoff, D. (1963).
- . (1963) *Forward f' United Nations Debate – Independence for Malta*. Malta.
- . (1964) *Il-Kalvarju tal-Haddiem*, Malta: Freedom Press.
- . (1981) *Diskorsi ta' Dom Mintoff liz-Zghazagh Soċjalisti – April 1981, f' L-Għaqda – Harga Speċjali*, Mejju 1981.
- . (2018) *Mintoff, Malta Mediterra: My Youth*. Malta: Association for Justice, Equality and Peace.
- Mizzi, Edgar. (1995) *Malta in the Making, 1962 – 1987: An Eyewitness Account*, Malta.



L-Arti tal-Kelma fid-Diskorsi Politiċi ta' Duminku Mintoff

Christabelle Borg

F' dan id-diskors se niskopri aġjar lil Duminku Mintoff minn kliemu. Għaliġa l-kelma għandha saħħa qawwiġa. Kif kien jgħidli wieħed mit-tutori tiegħi, Prof. Oliver Friggieri, b'kelma tista' tibni jew tkisser ħbiberiġa, relazzjoni u saħħansitra nazzjon. Il-kelma hi arti fiha nnifisha u jeħtieġ li tiġi studjata b'reqqa għaliex tixhet dawl fuq bosta affarijiet, u bla ma nafu tgħinna nifhmu aġjar lill-persuna li tkun lissnitha. Kien għalhekk li għat-teżi tiegħi għażilt li nistudja għadd ta' diskorsi politiċi li għamel Mintoff waqt meetings pubbliċi fl-1962.

Malta tas-snin sittin kienet għaddejja minn perjodu ta' taqlib kbir. Kienet għadha marbuta ma' tip ta' mentalità li fiha l-istituzzjoni tal-Knisja Kattolika kellha l-poter morali kollu f'idejha, u dan halla effetti kbar fuq il-poter politiku. Mintoff, bħala l-mexxej tal-Partit Laburista, u l-Kurja, kienu għaddejjin bil-għieda politika-ekkleżjastika. Ir-rabja li kienet qiegħda tikbes f'Mintoff minħabba għadd ta' restrizzjonijiet ħarġet fid-diskorsi mqanqla tiegħu u tinħass fix-xejriet ta' amplifikazzjoni fil-metafori u fit-ton ironiku. Il-kelma "interdett" innifisha kienet tesprimi tajjeb il-kunflitt bejn iż-żewġ naħat, il-ħajt li ttella' bejniethom, u kienet tinstema' sew fil-pjazza meta l-miġemgħa kienet tingabar għal xi mass meeting.

Mintoff, f'diskorsu, kien kapaċi jinqeda bil-lingwa ta' kuljum biex iwassal messaġġ politiku lill-partitarji tiegħu b'lingwa li fil-fatt mhix ta' kuljum u li maż-żmien uriet li kellu ħila retorika mhux tas-soltu. Dan għamlu bit-tħaddim ta' bosta xbihat figurattivi, fost diversi strateġiji u tekniki oħrajn.

Qabelxejn, Mintoff jirnexxilu jinqeda bil-metafora kunċettwali, tip ta' metafora li tixref fil-ħajja ta' kuljum, mhux biss fil-lingwa iżda wkoll fil-ħsibijiet u fl-azzjonijiet tal-bniedem. Din il-metafora jagħmilha tidher importanti, ikbar u aġjar billi jagħtiha ħajja għdida, anki jekk tkun konvenzjonali.

Fid-diskors tal-21 ta' Jannar Mintoff jinqeda bil-metafora kunċettwali tal-fqir bħala frota għax il-frota hija s-sors tagħha u l-fqir huwa l-mira. Hu jispjega kif fi tfulitu stajt "tgħaddi għomrok tiddiskla, tagħsar il-fqir". Jekk kont "tħalli kollox għal ruhek, kollox jinħafer u ssir ruħ tajba". Għad li l-kelma "frota" ma tingħadx esplicitament mill-kelliem, inħoss li l-udjenza setgħet fehmet mal-ewwel x'kien qiegħed ifisser, Mintoff, bil-verb "tagħsar". Huwa verb li tipikament jiġi assoċjat ma' frota bħal xi lumija li tingħasar. F'dan l-eżempju, Mintoff iħeġġeġ lill-udjenza titlaq mid-dominju tal-frott biex tkun tista' tifhem id-dominju tal-bniedem, pass li jċekken lill-fqir ġaladarba persuna tibda tiftiehem f'termini ta' xi ħaġa li mhijiex persuna. Fil-proċess tal-għasir, il-frota tiflew is-sustanzi u l-vitamiini ewlenin tagħha. Tiġi mġiegħla tarmi lilha nnifisha biex tingħata lil ħaddieħor ħalli jagħmel li jrid biha. L-għasir fil-bniedem hu wieħed karatterjali u personali. It-trepidazzjoni ġewwienna li jgħaddi minnha l-fqir ma tibqax maqfula fih.

Il-metafora kunċettwali mħaddma tiffoka fuq il-mument li fih il-frota tinqata' biex tingħasar. Kif isostnu Lakoff u Turner (13), il-mument tal-qtuġħ huwa l-mument tal-mewt. Għaldaqstant, din il-metafora kunċettwali mhijiex qiegħda tuża ċ-ċiklu tal-ħajja tal-frota biex tftiehem lill-

udjenza xi stadju partikolari f'ħajjet il-bniedem, imma l-ħajja li nqatgħet u ntemmet ħesrem mingħajr ebda dinjità.

Mintoff irnexxielu jorganizza b'mod ġdid ukoll, is-similitudni, f'diskorsu. Fid-diskors tal-4 ta' Frar 1962, Mintoff ixebbah il-ħolqien tad-dnubiet il-ġodda min-naħa tal-Knisja Kattolika Maltija mal-moda: "insaqsuhom lil dawn li ħarġu b'dawn il-ħafna dñubiet ġodda, qisu moda, daqqa dublett twil u daqqa dublett qasir ... daqqa kappell 'l hawn u daqqa kappell 'l hemm." B'ħalma l-moda tinbidel il-ħin kollu, hekk ukoll kien qiegħed jiġri bil-ħolqien tad-dnubiet il-ġodda. Mintoff iqabbel qasam li suppost huwa spiritwali u reliġjuż ma' qasam li huwa maħluq mill-bnedmin biex jagħti pjaċir lil min isegwih. B'hekk dan ix-xebh jirriduċi valur spiritwali f'oġġett materjali.

Il-ħajja relattivament qasira li kien ikollhom id-dnubiet il-ġodda, fid-diskors tal-4 ta' Frar, ixebbahha ma' "nbid li żvinta, issa sar ħall." Fl-isfond ta' din ix-xbieha li joħloq Mintoff hemm aktarx il-qawl li jgħid li "l-ħall qatt ma sar inbid", imma fir-rakkont tiegħu jaqleb il-proċess. L-udjenza b'ħallikieku setgħet tara quddiem għajnejha l-inbid jinbidel f'ħall wara ftit li jkun iżamm bla tapp. Bl-istess mod, l-udjenza setgħet tara l-Knisja tabbanduna għadd ta' kmandamenti u dnubiet ftit wara li toħloqhom. Għall-poeti Romantiċi, l-inbid iferraħ u jgħaqqad lill-familji mdawrin mal-mejda tal-ikel. Fil-poeżija "Lid-Dielja," Dun Karm jindirizza lid-dielja daqslikieku kienet bniedma oħra tad-demm u l-ħaħam. Hi d-dielja li tonfoħ "il-għenba lewn id-deh' b li jilma" (Grima, "Dgħajjes Qodma" 7) sabiex biha jfawru "l-btieti bi nbid safi" (7). L-inbid li jsemmi Mintoff ftit li xejn għandu x'jaqsam mal-inbid tar-Romantiċi. It-togħma tal-inbid issir it-togħma tal-mewt.

Fid-29 ta' April, Mintoff jispjega kif li kieku ma kienux għall-Moviment tal-ħaddiema, kieku "n-nies għadhom jinbiegħu b'ħalma kienu jinbiegħu s-siġġijiet". Il-ħaddiem jixxebbah mas-siġġijiet li kienu u għadhom jinbiegħu fis-suq. Is-siġġu hu bla ħajja, ma jitkellimx, joqgħod fejn tqiegħdu, iġorr it-toqol ta' min joqgħod bilqiegħda fuqu, tagħmel li trid bih, ma jesprimix l-emozzjonijiet u l-wegħħat tiegħu. Għaldaqstant, ix-xebh tal-ħaddiem mas-siġġijiet minnu nnifsu jirriduċi lill-bniedem għal oġġett li hu nieqes minn kull umanità u ħajja. Il-ħaddiem isir oġġett ieħor fil-lista tas-suq li jista' jinxtara u jiġi sfruttat minn min jikkmandah.

Aktar tard fid-diskors tad-29 ta' April, Mintoff jirrikorri għal similitudni oħra biex jistqarr li b'ħala poplu, ma konniex "lesti li nkunu b'ħat-trabi u nitolbu l-gaħa u jekk ma jagħtuhilniex nibku u dak kollu". Mintoff jaqbad dan l-istadju tal-ħajja li tipikament iġib miegħu sens ta' simpatija u ħlewwa biex imur kontri. Jekk it-trabi huma fragli għax jiddependu fuq ommhom u missierhom għall-għejxien tagħhom, il-poplu Malti ma kienux lest li jistrieħ fuq il-ħakkiem Ingliż għall-għejxien tiegħu. Jekk il-ħakkiem sa dak iż-żmien ipprova jipprezenta ruħu b'ħala missier twajjeb li jaf jindokra wlied li ma kinux demmu u nisl, ma kienux se jibqa' jirnexxilu. Jekk it-trabi jafu jibku biss biex jiġbdu l-attenzjoni tal-adult, il-poplu Malti kellu bosta kwalitajiet li jiddistingwuh minn kull ġens ieħor u kien kapaci jkun indipendenti anki jekk l-istess Indipendenza kienet għadha ma waslitx. Il-gaħa użata wkoll f'sens metaforiku setgħet tirrappreżenta dawk il-mizuri li għad li deheru qegħdin jgħinu lill-poplu Malti, fil-fatt kienu qegħdin jagħmlulu aktar ħsara.

Mintoff ta' sikwit jagħmilha tal-eseġeta fid-diskorsi tiegħu huwa u jinterpreta u jagħmel kontroezami verament konvinċenti tal-parabboli użati kontrih u kontra l-partitarji Laborista. Ngħidu aħna, fil-11 ta' Marzu, Mintoff jaqbad il-parabbola tal-iben il-ħali użata mill-Arcisqof Gonzi kontra l-Partit Laborista, u jagħmel dekostruzzjoni ta' dik l-applikazzjoni li fil-fehma tiegħu hija żbaljata u mnawra. Mintoff ma jaċċettax li l-partit tiegħu jixxebbah mal-iben il-ħali. Minflok jistaqsi b'mod retoriku jekk il-Partit Laborista talabx jew irċevix xi sehem bħal tal-iben il-ħali; imbagħad jistaqsi jekk id-daqqiet fuq rasek li jimplika li tathomlu l-Knisja Kattolika, tistax tberbaqhom. B'dan il-mod jinqeda bis-sarkażmu biex jattakka l-awtorità morali tal-Knisja għaliex, skontu, il-Vanġelu minflok tużah biex ixxerred il-valuri ta' Kristu, tużah biex teqred l-għedewwa tagħha u biex tkabbar id-distanza bejn "aħna" u "huma." Il-bir tal-lingwaġġ li ta' spiss itella' minnu huwa t-test bibliku u miegħu l-lingwaġġ tal-Bibbja li daħal u sar parti mil-lingwaġġ tal-poplu. Dan il-lingwaġġ ma jixrifs biss meta Mintoff ikun qiegħed jitkellem direttament fuq ir-reliġjon. Il-battalja li kienet għaddeja fil-pajjiż jiddeskriviha bħala qaddisa. Is-sħubija mal-Partit Laborista permezz ta' miżata li tithallas ifissirha bħala magħmudija. Il-baġit li jsir taħt in-Nazzjonalisti jfissru b'mod ironiku bħala miraklu, waqt li r-restrizzjonijiet imposti fuq il-Partit Laborista u l-partitarji tiegħu bl-interdett jiddeskrivihom b'mod sarkastiku bħala kmandamenti.

It-test bibliku seta' affettwa d-diskors tiegħu fuq livell strutturali wkoll. Il-mexxej Laborista jibda diversi sentenzi wara xulxin bil-konġunzjoni 'u':

U aħna jidhrilna li d-dinja llum taf, taf ċar mingħajr l-ebda dubju li l-poplu Malti jrid jeħles mill-madmad tal-kolonjalizmu, irid jeħles mill-Gvern Ingliż. U aħna jidhrilna min illum aċċetta l-piż li jmexxi l-pajjiż ma jistax jaħrab minn dina r-responsabbiltà. U għandu jagħmel ħiltu kollha biex dina x-xewqa tal-popolazzjoni sseħħ.

Ward (105) jipproponi li dan it-tħaddim tal-polisindetu fil-bidu ta' sentenzi, jidwi l-voċi biblika. L-użu ta' din it-teknika jista' faċilment jintlemaħ fit-test bibliku, partikolarment fil-ktieb tal-Ġenesi. Dan jista' jkun li seħħ billi Mintoff kien iħobb jikkonsulta l-Bibbja biex ikun jaif kif għandu jindirizza l-kwistjonijiet li kienu qegħdin jinqalgħu fil-ġlieda bejn l-Istat u l-Kurja (Mercieca 69).

Fl-aħħar nett, nixtieq nikkummenta dwar it-tħaddim tar-ripetizzjoni bħala waħda mill-ghodod stilistiċi ewlenin tiegħu. Id-diskorsi tiegħu wrewni li meta tithaddem sew, ir-ripetizzjoni ma tirrepetix. Kull ripetizzjoni hi differenti. Ir-ripetizzjoni tal-istess anafora jew epifora jista' jkollha funzjonijiet u skopijiet differenti. Il-kelliem iqajjem diversi mistoqsijiet retorici. L-ebda mistoqsija mhi l-istess anki jekk saħansitra jirrepeti l-istess mistoqsija f'it wara li jkun qalha jew f'partijiet differenti tad-diskors jew minn diskors għal ieħor. Kull mistoqsija retorika, bħal kull strategija oħra, ma tithaddimx darba biss, imma tibqa' tfigg f'kull diskors, b'izjed forza. Ir-retorika ta' Mintoff tinqeda b'elementi tal-lingwa li diġà jeżistu biex jorganizzahom b'mod ġdid ħalli jkun jista' joħloq il-ġdid. Għalkemm il-kelliem jorganizza b'mod ġdid, xorta waħda jipprezenta l-ġdid daqslikieku kien ta' kuljum u ordinarju, dirett u sempliċi biex jiftiehem mill-kotra miġbura quddiemu. Aspett ewlieni li laqatni jien u nanalizza d-diskorsi ta' Mintoff kien is-sens ta' 'heffa li bih juża u jinqeda bil-lingwaġġ figurattiv kemm fuq il-livell tal-kelma u l-frażi

kif ukoll fuq il-livell ta' diskors. Dan il-lingwaġ ħalla fl-udjenza sens ta' ewforija għall-kliem li kienet qiegħda tisma' u nrexxielu jolqotha fil-laħam il-ħaj.

Biblijografija

- Grima, Adrian. ""Dgħajjes Qodma u Maħmuġin" Dun Karm, id-Dielja u l-Barranin." Diskors fl-Okkażjoni tas-Serata Jum Dun Karm, 29 ta' Ottubru 2004, Sala Robert Sammut, Floriana.
- Lakoff, George, u Mark Turner. *More than Cool Reason: A Field Guide to Poetic Metaphor*. University of Chicago Press, 1989.
- Mercieca, Simon. "Il-Perit Duminku Mintoff u l-Immakulata (1916–2012)." *Duminku Mintoff bejn storja u miti, gabra ta' kitbiet*, Horizons, 2012, pp. 59–78.
- Mintoff, Dom. "Meeting tal-Malta Labour Party li sar nhar il-Ħadd, 21 ta' Jannar 1962, fis-2:30pm fi Gżira Circus, Gżira." Ċentru ta' Riċerka u Dokumentazzjoni – Partit Nazzjonalista, 1962.
- . "Meeting tal-Malta Labour Party li sar nhar il-Ħadd 4 ta' Frar 1962, fl-10:00am f'Parish Square, Mellieħa." Ċentru ta' Riċerka u Dokumentazzjoni – Partit Nazzjonalista, 1962.
- . "Meeting tal-Malta Labour Party li sar nhar il-Ħadd 11 ta' Marzu 1962, fid-9:30am f'Christ the King Square, Pawla." Ċentru ta' Riċerka u Dokumentazzjoni – Partit Nazzjonalista, 1962.
- . "Meeting tal-Malta Labour Party li sar nhar il-Ħadd 29 ta' April 1962, fl-4:00pm fi Blata l-Bajda, Ħamrun." Ċentru ta' Riċerka u Dokumentazzjoni – Partit Nazzjonalista, 1962.
- Ward, Farnsworth. *Farnsworth's Classical English Rhetoric*. David R. Godine, 2010.



Il-Karizma Etika Msarrfa f'Retorika Effettiva: Id-Diskorsi ta' Eddie Fenech Adami tal-1981 u l-1982

Lara Stagno

L-isfond storiku

Ir-retorika pubblika, bir-raġun kollu, titqawwa f'mument ta' kriżi politika jew deċiżjonijiet politiċi kruċjali. Id-diskorsi politiċi tal-1981 u l-1982 seħħew f'kuntest kontroversjali u uniku fl-istorja politika Maltija: il-kampanja elettorali li wasslet għall-elezzjoni ta' Diċembru li kif stqarr Oliver Friggieri "pproduċiet riżultat li Mintoff stess stqarr li kien pervers" (Eddie Fenech Adami 14). Dan għaliex il-Partit Laburista kiseb il-maġġoranza ta' siggġijiet fil-Parlament u l-minoranza ta' voti, waqt li l-Partit Nazzjonalista kiseb il-maġġoranza tal-voti u l-minoranza ta' siggġijiet. Bħala mexxej relattivament gdid, b'erba' snin biss ta' esperjenza, meta mqabbel mar-rival tiegħu, Dom Mintoff, bi tnejn u tletin sena fil-politika, Fenech Adami ried jstabbilixxi lilu nnifsu permezz ta' kliemu u għemilu sabiex jikseb il-fiducia tal-maġġoranza tal-poplu Malti. L-isfidi tiegħu f'dawk is-sentejn kienu fuq żewġ livelli: fuq naħa l-paċifikazzjoni tat-tensjonijiet li żviluppaw bejn iż-żewġ partiti, u fuq in-naħa l-oħra l-kriżi kostituzzjonali maħluqa mir-riżultat pervers tal-elezzjoni. Aktar 'il quddiem żiedet sfida oħra, din id-darba internazzjonali, għat-tiżib ta' Malta fl-Unjoni Ewropea. Fenech Adami rrikorra l-ewwel għad-djalogu, bħala forma ta' medjazzjoni mibdija, bi tweġibiet pubbliċi għal dak li jkun stqarr l-avversarju politiku tiegħu f'diskors preċedenti; imbagħad "b'reazzjonijiet intensi mill-Partit Nazzjonalista, fosthom il-bojkott lil Xandir Malta, l-assenza mill-postijiet tax-xogħol fl-Imnarja, l-assenteiżmu parlamentari u "l-'mass meetings' verament kbar" (Friggieri, "Eddie Fenech Adami" 14). Fenech Adami: avukat, politiku, kap ta' familja u bniedem bi prinċipji Demokristjani – seta' jitqies, f'dawn iċ-ċirkostanzi u r-reazzjonijiet tiegħu għalihom, bħala bniedem b'karizma etika?

X'inhi l-karizma etika?

Orġinarjament, il-karizma kellha definizzjoni ta' natura reliġjuża kif enfasisza Rudolf Sohms meta qal li "l-karizma ġejja minn Alla ... u s-servizz li tevoka l-karizma huwa wieħed impost minn Alla, u huwa awtorità li taqdi lill-knisja, u mhux lill-komunità lokali" (kif ikkwotat minn Schweitzer 151–152). Filwaqt li jaċċetta din id-definizzjoni dommatika, Max Weber jikkonkludi li f'dan il-kuntest esklussivament divin, pjuttost ipprojbit lill-politiku, qajla seta' jkun hemm is-sens ta' karizma politika. Għalih, il-qofol tal-karizma jinsab fit-talent individwali, fil-persuna mogħnija b'sejha naturali biex tiddedika l-għomor sħiħ tagħha għal missjoni partikolari (150–151). Arthur Schweitzer jelabora li, bla dubju ta' xejn, teżisti xi għamla ta' relazzjoni intrinsika bejn it-talent retoriku u s-sejha għal missjoni jew ideoloġija li timmotiva l-ħila innata tal-kelliem, iżda l-argument aktar profond huwa jekk il-karizma għandhiex biss portavuci fil-bniedem altruwistiku, u għalhekk etiku, jew tistax tkun ukoll frott l-egoċentriżmu u l-gwadann egoistiku.

Il-mexxej karizmatiku, oratur effettiv li jispira fis-segwaċi tiegħu fiducia sħiħa fit-tweqqiq ta' eżekuzzjoni straordinarja jew ta' bidla radikali fil-prinċipji, mhux neċessarjament ikun qed jimxi fuq prinċipji etici. Matul iż-żmien, bosta mexxejja, kemm politiċi kif ukoll reliġjużi, tqiesu bħala karizmatiki. Skont dan il-kriterju waħdu, jistgħu jitpogġew flimkien figuri magħrufin bħal Ġesu Kristu, Mahatma Gandhi, Mosè, Adolf Hitler u Benito Mussolini, eżempji storiċi

li Carl J. Friedrich iqishom bħala kategorija problematika għax, "anki psikoloġikament, dan it-tlaqqiġ flimkien ta' demagogi, kapijiet ta' movimenti totalitarji u fundaturi ta' reliġjonijiet, huwa ambigwu" (15–16). Din il-ġemgħa kuntrastanti ta' persunaġġi b'motivi opposti fi spazji kulturali differenti għandha tnebbahna li t-terminu "karizma" mhuwiex intrinsiku għall-morali tajbin biss, għad li jeżistu "karizmi etiċi" wkoll, f'persunaġġi li lesti jilqgħu l-opinjoni tas-segwaċi tagħhom waqt li jhaddnu wkoll valuri sodi li lesti jaqsmu mal-udjenza tagħhom fl-interess komuni (Howell and Avolio 43).

John Quincy Adams, is-sitt President tal-Istati Uniti, bħala oratur b'kuxjenza li jeżemplifika l-karizma etika bbażata fuq sett ta' prinċipji morali, kien jemma li l-kelliem pubbliku u l-morali sodi għandhom jimxu id f'id u jiddikjara dan b'mod espliċitu fil-ktieb tiegħu *Lectures on Rhetoric and Oratory*: "Ma nistgħux nisseparaw il-karattru morali tal-oratur mill-potenzjal tad-diskors tiegħu. Jekk nassumu bħala punt magħruf, li bniedem hu nieqes mill-integrità, ikollna narmu kull fiduċja fid-diskors tiegħu, u kull rieda tajba f'persuntu" (kif ikkwotat minn Portolano 486). L-intenzjoni ta' argumentazzjoni loġika hi li tħalli impatt fuq l-udjenza billi timmodifika l-konvinzjonijiet tagħha u tipprova tikseb qbil bejn il-mentalità tal-oratur u tas-semmiegħa aktar milli timponi r-rieda tagħha b'kontroll (Perelman 11). L-etika u l-morali mhumix kwalitajiet dittatorjali iżda gwida li tħalli lis-semmiegħa fil-libertà biex jiġbdu l-konkluzjonijiet tagħhom minn dak li jkun qed jingħad.

Ħafna kummentaturi politiċi jqisu l-karriera pubblika ta' Fenech Adami bħala waħda kkaratterizzata minn bilanċ bejn il-karizma meħtieġa fil-politika u l-etika li tqis il-valuri, l-opinjoni, u l-interessi tal-komunità, kif jaffer maw Francis Zammit Dimech u Michael Frendo meta jiddeskrivuh bħala "raġel li lest jisimgħek, li lest jilqa' s-sugġerimenti, il-kritika tiegħek" (Daħla bp). Il-karizma etika, għalhekk, tirrikjedi li l-oratur ma jibqax biss kelliem li jindirizza lill-udjenza tiegħu iżda jsir ukoll semmiegħ attiv li jikkunsidra l-effetti tar-retorika tiegħu stess. Naturalment, dan ma jnaqqas xejn mill-istrateġiji persważivi tar-retorika mħaddma f'kuntest partigġjan, bl-iskop primarju li jingħelbu l-ħiliet retorici – forsi daqstant effettivi – tan-naħa avversarja fl-ispettru politiku Malti.

Il-karizma etika mmanifestata f'diskors retoriku

Eddie Fenech Adami jagħlaq id-diskors tal-4 ta' Diċembru 1981 billi jikkommetti ruħu għal azzjonijiet li mhux se jagħmel, b'implikazzjoni politika li l-vendikazzjonijiet u l-inugwaljanza kienu azzjonijiet esklussivi għall-Gvern attwali:

Gvern Nazzjonalista ma jagħmilx vendikazzjonijiet. Iqis lil kulhadd bħala ċittadin ugwali bħall-oħrajn, anki lil dawki li ma jivvutawlux, basta dawn, wara r-rebħa jagħmlu sehemhom biex fil-pajjiż ikun hawn il-libertà u d-demokrazija u jkun pajjiż magħqud ("Il-Gideb Mintoffjan" 87).

Chaim Perelman jiddistingwi bejn żewġ tipi ta' indirizz: wieħed lil udjenza speċifika bl-għan li jipperswadi, iwassalha taġixxi billi jistaqsi, jargumenta jew jagħti r-raġunijiet, u l-ieħor lil udjenza universali bl-għan li jikkonvinci, iwassalha temmen li dak li qed jgħid huwa minnu (18). L-istess studjuż tar-retorika jelabora li l-għażla tal-indirizz ma tistrieħ fuq il-kobor tal-udjenza

li qed issegwi d-diskors iżda fuq l-intenzjoni tal-kelliem. Fid-diskors tal-4 ta' Diċembru 1981, indirizzat esklussivament lill-folla prezenti ta' partitarji Nazzjonalisti, l-intenzjoni tal-oratur hi li jipperswadi, iġiegħel liċ-ċittadini jagħtu sehemhom fil-kisba tal-libertà mħabbra minnu. Fenech Adami joħloq effett deliberat b'għarfien sħiħ tal-pathos li jqaqqal l-udjenza l-aktar b'appell għat-tradizzjonijiet u l-valuri li jgħaqqdu lill-poplu f'identità istituzzjonali waħda u anki b'ħarsa prolettika li tqanqal aspirazzjoni għar-rebħa. Fl-istess medda ta' diskors jesprimi raġuni, li tappartjeni għal-logos, billi jikkometti ruħu b'dikjarazzjoni etika għal futur ħieles b'poplu magħqud.

Fid-9 ta' Diċembru 1981, Fenech Adami jirrepeti r-raġunijiet li Mintoff kien ta' diskors preċedenti dwar il-fatt li ma tteħdux passi kontra min kien mar ikisser id-dar tiegħu: "Mintoff staqsa x'ried jagħmel huwa meta xi nies marru jkissru d-dar tiegħi fil-15 ta' Ottubru, jekk 'huma' ma għarfu lil hadd minnhom! Lanqas il-Pulizija ma setgħu jagħrfuhom jekk dawn il-pulizija ma kinux hemm" ("L-M.L.P." 75).

Meta jinkorpora l-kliem ta' Mintoff f'funzjoni aktar ironika, xettika, u ċinika, l-esklamazzjoni tibda tasserixxi l-oppożizzjoni tat-tifsira tad-diskors tal-avversarju politiku tiegħu. F'dan id-dwell retoriku li baqa' għaddej għal diversi meetings b'diskorsi reċiproci miż-żewġ mexxejja poliċi, Fenech Adami jirrikorri għall-indirizz dirett lil Mintoff li jħabbri lill-udjenza quddiemu. L-indirizz isir wirja tal-logos – ir-raġuni li qed timmotiva d-diskors – quddiem l-udjenza attwali ta' Fenech Adami filwaqt li jaqdi wkoll il-funzjoni ta' kuntatt dirett bejn l-avversarju politiku u l-kelliem attwali li qiegħed iwiegħeb:

Jien ngħidlu allura: int vera tixraqliek il-kelma "pulċinell"! Għaliex jekk int tgħid li l-pulizija biex taqbad delitt trid tkun hemm u taġraf lil xi hadd, allura nifhmu għaliex il-pulizija donnhom daż-żmien ma jaqbd u ebda każ ta' min ikisser, jisraq jew joqtol ("L-M.L.P." 75-76).

Waqt li jindirizza lil Mintoff bħala "pulċinell" qiegħed jirreċta twegħiba lill-avversarju politiku, funzjoni li għandha element ta' spettaklu. F'dan il-kuntest imqanqal politikament, id-diskors ironizzat u l-użu ta' lingwaġġ populist jista' jiffa' xi dawl għid fuq id-definizzjoni ta' karizma etika? L-etika tippermetti l-użu ta' aġġettivi populist dispregjattivi (bħal "pulċinell")? Mill-banda l-oħra, l-ironija mhijiex għodda legittima kontra diskors avversarju li jiġġustifika n-nuqqas ta' azzjoni kontra att kriminali? Fi kliem ieħor, liema xejriet retorici jixhdu aktar jew inqas karizma etika fil-kelliem pubbliku?

Eżempju ta' teknika retorika oħra jixhet aktar dawl fuq il-karizma etika. Fenech Adami jimpjega mudell anaforiku fid-diskors tiegħu tal-11 ta' Ġunju 1982, biex l-ewwel nett jagħti prijorità sintattika lir-rieda demokratika u l-kuxjenza soċjali tal-PN, u t-tieni biex joħloq is-sens akkumulattiv ta' rieda kostanti u konsistenti daqs ir-ripetizzjoni tal-valuri etiċi:

Il-PN irid li f'pajjiżna jkun hawn unions ħielsa għax inkella dan il-pajjiż jispiċċa fil-jasar. Il-PN irid li l-edukazzjoni tittieħed bis-serjetà mill-iżgħar skola sal-Università. Il-PN bis-serjetà jrid li l-iskejjel privati jibqgħu jeżistu.

Il-PN irid li fl-isptarijiet tagħna għandu jkun hemm it-tobba Maltin. ("Din Hi s-Siegħa tal-Maltin" 16)

Il-mekkanizmi ta' ripetizzjoni, fosthom l-anafora, l-epifora u l-anadiplosi, iżidu mal-arti persważiva ta' retur l-insistenza fuq l-asserzjonijiet u d-direttivi li jkun irid jikkonsolida fis-sensibilità politika tal-udjenza quddiemu (Khemlani David 167). Meta jirrikorri għal forom tar-ripetizzjoni, ir-retur ikun qiegħed jimmotiva fl-udjenza tiegħu skemi mentali li jhaddnu l-ideoloġiji tiegħu, fosthom l-ideoloġija tal-etika li jkun qiegħed jesprimi ripetutament biex iħeggēg l-adozzjoni tal-valuri msemmijin minnu. Kif jargumenta J.A. Conger, biex wiehed jstabbilixxi l-kredibilità meħtieġa għal, ngħidu aħna, aġenda politika, il-kelliem irid qabelxejn jikkonvinci lis-semmiegħa li l-għaniet tiegħu u tagħhom qed jaqblu, b'għodod retorici li joffru evidenza ċara li tirrinforza l-pożizzjoni tagħha anki b'fatti li mhumiex daqstant ċari, fejn meħtieġ billi jikkommovi lill-udjenza (9). Il-verb espressiv ("irid") jikseb il-forza insistenti tiegħu permezz tal-anafora li tmur lil hinn minn dikjarazzjoni egoċentrika tax-xewqat tal-PN, iżda tħalli fl-udjenza l-effett akkumulattiv ta' għadd ta' ambizzjonijiet konsistenti li kollha jikkonverġu fl-istess orjentament ideoloġiku u etiku għall-futur. Il-qawwa tal-kariżma etika ta' Fenech Adami kienet tiġi trażmessa għal fuq l-udjenza sforz id-determinazzjoni espressa tiegħu, prinċipju etiku li jappella qabelxejn għad-djalogu u għall-konvinzjoni soċjali. Fid-diskors tal-20 ta' Novembru 1982 jerga' jispikka l-użu tal-mistoqsijiet retorici li, kif tistqarr Jane Frank, itaffu l-kritika waqt li xorta waħda jilħqu l-funzjoni primarja tagħhom, jiġifieri li jsaħħu l-asserzjonijiet (727; Spago 104). Fenech Adami jużahom biex jenfasizza, bi kritika f'għamla ta' mistoqsija, kulma ma twettaqx mill-Gvern:

Fejn huma dawn il-miljuni, li suppost taw ix-xogħol lill-ħaddiem Malti, ladarba xogħol ma hawnx? [...] Fejnhom il-fabbriki kollha? Fejn tberbqu l-flus li suppost ġew investiti fihom? ("Il-Gvern Irid Jispiċċa" 61-62).

Fil-kritika tiegħu tal-ġrajjet politiċi li ppreċedew it-tmeninijiet, jindirizza lill-folla b'mistoqsijiet retorici li, minflok jirrikorru għal konfrontazzjoni u jinstigaw il-vjolenza, jappellaw għal valuri industrijali u soċjali b'ton etiku. Dan ir-retur li tgħammed bin-nar ta' avversarji politiċi li wkoll kellhom potenzjal retoriku ġie fformat biex jilqa' l-isfidi storiċi tal-perjodu politiku tiegħu b'kariżma etika, li l-kulminu tagħha kien aktarx is-šhubija fl-Unjoni Ewropea.

Konkluzjonijiet

Kollox ma' kollox, Fenech Adami, sikwit ikklassifikat bħala kap strumentali u effettiv saħansitra mir-rivali tiegħu, inqeda bil-kariżma etika sabiex imexxi lill-poplu lejn għażliet kruċjali għall-pajjiż, u wkoll lejn prinċipji bħax-xogħol, il-ġustizzja u l-libertà, valuri li għalih deheru ftiġiet kruċjali f'mument storikament kritiku għall-pajjiż. Permezz tar-retorika kariżmatika tiegħu dderieġa lill-partitarji lejn bidla meħtieġa fl-istituzzjonijiet u fit-tmexxija tan-nazzjon, ngħidu aħna, fit-tmexxija ta' Xandir Malta u t-tqassim tad-distretti mill-Kummissjoni Elettorali. Bħala kap retorikament effettiv, żamm il-partitarji magħqudin fi żmien meta l-Partit Nazzjonalista fteiglu jiffirma front wiehed, magħqud u sod quddiem ċirkustanza unika ta' gvern f'minoranza. Il-kariżma etika u r-retorika tiegħu tant ippenetraw fis-segwaċi li kellu f'dan il-mument, illi pperswadew lil ħafna membri tal-partit u tal-pubbliku ingenerali jingħaqdu

flimkien f'orjentament politiku ġdid. Dan jixhed kemm kelliem politiku jista' jkun interessat primarjament fil-futur iżda fl-istess ħin jinqeda bil-ġrajjet passati u preżenti fil-ħila espressiva tiegħu, biex bl-arti tal-persważjoni etika jikkonvinċi l-maġġoranza tal-poplu li dak li qed jjsħaq fuqu huwa l-aqwa eżitu għall-ġejjieni.

Bħala oratur ta' kariżma etika b'konvinzjoni morali f'dak li qed jistqarr, Fenech Adami ħaddem it-tekniki retorici – fosthom il-metafori, l-anafora insistenti fuq motif, u l-ironija u s-sarkażmu bħala għodod infilsati f'mistoqsijiet retorici – sabiex jindirizza l-problemi attwali tan-nazzjon u jwassal lill-poplu għal deċiżjonijiet li, taqbel jew ma taqbilx magħhom, żgur ma tistax tinnega li qed ngħixu r-riżultat tagħhom illum. Ir-retorika, għalhekk, tissarraf f'realtà mgħejxa.

Kull żmien iġib miegħu ċirkustanzi partikolari u kemxejn uniċi li jirrikjedu sfidi ġodda ta' retorika u etika. Għalkemm ir-regoli retorici huma universali, dawn jirrikjedu li jiġu adattati skont miri politici konsistenti maż-żmien. Madankollu, il-valuri, il-morali u l-etika jibqgħu xejriet ammirevoli minħabba l-universalità tagħhom, mingħajr lok għal aġġustament li jgħarraq il-prinċipji sodi tal-kelliem.



VALLETTA F'BIRZEBBUGA NISSAHHU B'ELUF KBAR MIGBURA

Min haasb li sa jaqtaghna nitfena mar amerc, il-forzi taghna nafuhom. Il-poplu taghna ghandna fiducju kbira fih, u hu ghandu fiducja kbira fina. Ghalhekk hadd u xog m'hu se jghajna. Imentis taghna jwasal. Jekk l-Elezzjoni tigi f'Settembru, lesti ghalhekk u lesti biex niehdu l-Gvern minn Settembru. Jekk irid ixaawal sa iahhar, ghandni enerzija mahtuna bittejjed. Ghez il-poplu zeha' minhom u jrid li Eddie, speccjalment ins li jaf sa jissur Eddie.

Ghan-Nazzjonalisti veri, li huma eluf kbar, il-glied politika m'ghandhekk vaganti. Il-battalja elettorali ma tbal iz f-isshana tassaf. Bhalma l-Partit hu kundizzjoni bis misshana elettorali. Il-partitjarji kollha qed jilhemu li lej storiku li qed igorru l'dan il-mument, ma jaghti lok ghal ebda mistrieq, ghal-ebda waqfien, ghal-ebda kaprice. Mi haasb li n-Nazzjonalisti huma xort'ohra, mar zmerc, haw ukoll — kif ghad irid tmur amerc ukoll ofrijalment mi ghamel xi xassis elettorali li jikkonferma s-Socjalisti fi Gvern.

Inharsu lejn Eddie u nimtlew bil-kuraqq. Raqel tal-f milja, onest, li b'servizz ghal Malta m'ghandux minuta se nan. F'haqqu ghal-ohar. Ghalih m'hemmx problemi t distretti u fattqasim taghnom. Ghalih m'hemmx bis mill-fatts imqasna mis-socjalisti. Lili ma jinkwitawhx voti mir-Rahal il-Gdid li idiedu mal-Bell. Anzi qal li ku tent bihom. Minirizju ma jrid u ma jistollerax. Qal l-Elezzjoni ma jistreqhimieq.

NANDMU ILKOLL

Imma sakomm issehh il-bidla shiha, irridu nibog na'omu u naqqu il-koll. Kulhadd b'zonniq. F'hadd ma j ta' u hadd m'ghandu jhalli f'idejn l-ohrajn. Illum ma list tkun biss Nazzjonalisti tal-vot. Bhalma l-vot tieghekk tis taghtih INTI biss, u jekk ma taghtihx ikun hemm vot p qes, hekk ukoll il-kontribut tieghekk qabel l-Elezzjoni tis taghtih INTI biss, u jekk ma taghtihx ikun hemm kontri nieseq. U jinhass in-naqqas. Kif jinhasu wkoll l-attend za, l-interess, is-socjem, l-entuzjazmu u l-offerta tiegh M'ghandi l-ebda dubju, nehdu bil-quedim, li f'Birzeb b se jkun hemm bahar ta' nies li ghalihom il-pajji jigi qd l-għawm u d-divertiment familjarj. Imma mingħajrlek Meeting ma jkun success shih. Ma listax thalli f'idej ohrajn. M'ghandek thalli f'idejn hbiebek, niesek u l-igir INTI MENTIEG PERSONALMENT. Jehtieg li tkun her ma' kul min lista' tipperwadi li jigi mieghekk.

Veru li l-Elezzjoni tintrebha princcipalment bil-vot mill-voti m'ghandik dubju. INTI thess bhali r-rif ta' bi U bdejn il-bahar ta' Birzebbuga, imdawwar b'bahar ta' ta' Malta ta' rieda tajba, dan ir-rif ta' bidla se thossu tar rinfreskanti. Se jintillek għaseli. Se thossu balzmu. Ir kif l-ohrajn se jkun r-rif ta' bidla, li jhossu l-ohr ta' Birzebbuga se jkun għalhekk meeting simboliku, sira mill-qaqwa. Fieqel tas-sghar tas-safj Malti, se ni z-ziffa helwa tal-bahar sabih taghna. Istess kif f isshana tal-problemi li ggeneraw f'pajjieta s-Socj (ahseb biss f'ILMA), se nhossu l-farag ta' xuxin f' ta' nies fiducjuzi mir-rebha.

M'hommx wisq skuzi kbar bittejjed biex Narzjo veru jonqos milli jigi Birzebbuga. Aktar milli l-Partit isghajna l-Pajjit. Iz-zmien hu important biżżejjed bie il-vot. Homm m'bzonn li anke l-ohrajn jindunaw, aktar ndunaw. Il-poplu tieghekk warajna. U jindunaw bis l-għajta tkompli tkun kbira bittejjed biex jisimgħaw dawk li jsoodu widnejhom. Homm bzonn li jhossu u li l-bidla b'diet anke jekk jahbu rashom fir-ramel.

Ga wassalna lil-Kbir Mintoff jistqarr li fil-ghar ingis kelna fit nies mhux hazin: s'issa għadu jah l-imqarraqin aħna mhux huma. Qis li INTI tkompli biex tifth għajnejn Mintoff u l-bella kumpanja. J hom dan l-att ta' gratitudni, wara "10 snin ta' gid poplu". Forsi l-aktar gid li għamli f'dawn l-għaxx kien li ikkonvinccju li għamli f'dawn l-għaxx jem aktar wara l-Partit Nazzjonalista. Niringrazzaj Nilqghu fostna bil-qalb, bis-sincerita' u bil-entuzjazm eluf ta' ex-Laburisti li resqu lejna u li se jkun u wkoll f'Birzebbuga. Huma l-bandiera tal-bidla. Hun raqq taghna. Huma l-frott tad-djalogu. Huma r-rizid hidma ta' kulhadd. Wara l-meeting ta' Birzebbug jissahhu u jidiedu. Qis li INTI tkun hemm.

Artiklu fil-gazzetta In-Nazzjon Taghna tat-8 ta' Lulju 1981

Don't be vague
ask for
Haig
Scotch Whisky



Minhabba l-Art Nru. XXII tal-1978, il-Kelma "NAZZJON" m'hix qed tintuza fi-ism.
I-Hdax il Sena, Nru. 3626 It-Tnejn, 9 ta' Novembru, 1981 Jinbigh Sc



MASS MEETING FORMIDABBLI FIL-MARSA

FENECH ADAMI JISFIDA LIL MINTOFF U JWISSI KONTRA IT-TBAGHBIS

MARSA, il-Hadd

Il-Mexxej tal-Partit Nazzjonalista, Eddie Fenech Adami l-hum tenna l-Isfida tiegħu għal dibattitu wiżit imbrovizi ma' Mintoff fuq il-telewizjoni. Din l-Isfida, Fenech Adami għamliha waqt li kien qed jikkellim f'Mass Meeting organizza mill-P.M. fi Triq Zerara, hawnhekk.

Fenech Adami irrefera għad-diskors li għamel nhar is-Sab il-Prim Ministra l-meeting fi kien fuq Mintoff qal li Fenech Adami jikkellim waħdu. U kien għallhekk li l-Mexxej Nazzjonalista tenna l-Isfida tiegħu esadom bejjat khar ta' nies mil-bura biex jinstemgħu l-kollura Nazzjonalisti.

Aktar tard l-Isfida enomali waqfiet fi skiet kbir hekk kif Fenech Adami beda jikkellim dwar l-inqas u i-tbagħbis li jinstemgħu jura fi-storjoni għenra li jgħajja.

Huwa qal li jaf li kien hemm xingħas li xi hadd ofira li xi hadd sehor li jirrangola biex jivvota dartiejin. Il-Mexxej Nazzjonalista zied iġid li jista' jkun hemm min, biex jingħanna u jgħajja ir-risultati, jgħajja "voicing documents" ta' xi hadd li ma applikax għall-karta ta' l-identita', fuq xi hadd sehor li digħ' għandha avviz tal-vot u b' hekk jivvota dartiejin.

Fenech Adami qal li hawn eħuf li ma applikawx għall-karta ta' l-identita' u għallhekk li għajja għat-tbagħbis huwa kbir.

Il-Mexxej Nazzjonalista wiswa kontra din il-faħħis u qal li f'għajja jinstemgħu jgħajja u meta jkun il-waqt jgħajja il għajja jgħajja. Huwa wiswa li min biex re-organizza biex ma jgħajja għajja m'hux se jidhak bina.

Fjeseħ hin huwa appella lill-ovvota biex jgħajja, hawn nik-korvovvota l-abbatili u biex min jaf b'xi hadd li ma applikax għall-karta ta' l-identita' jgħajja jgħajja.

Fenech Adami beda biex qal li l-meeting kien qed iħar wara li l-għajja li għajja enajja hawn xingħas li l-Gvern kien wassal biex jiddikjara li l-Parlament se jgħajja xolt. Dan għajja il-Mintoffjan, meta fil-għajja tagħhom meta qalu li esadom ta' nhar l-Erbgħa li għajja kelha tkun l-ahhar waħda.

Il-Mexxej Nazzjonalista qal li dan juri li għandna Gvern li għajja fl-ajja tal-ewwot, u hawn b'viedem li jkun fl-ajja, kultant jgħajja u jgħajja seb li se jgħajja iħjed. Aktar

**L-UFFIĊĊJU
NAZZJONALISTA
FIL-FGURA
ATTAKKAT**

● Ara paġna 3



● RITRATT KBIR
fpaġna 16

L-Poplu jaf li l-Partit Mintoffjan m'għandha xejn x'għajja u huwa għajja kien hemm dawk sehor ta' nies f'ok il-mass meeting. Dawn in-nies qed jinstemgħu il-manifest elettorali tal-Partit Nazzjonalista.

Fenech Adami kompli iħjed li b'għajja kbir il-manifest elettorali Mintoffjan seħwin "draft" u qalu li għajja se l-Konferenza Generali beħ approvaw.

Kemm se jkun dawk fil-Konferenza Generali li se l-Partit jgħajja jgħajja dan il-manifest? staqsa l-Mexxej Nazzjonalista. Dawn ikollhom jgħajja dak li l-Mexxej "kbir" tagħhom għajja jgħajja. Kieku jgħajja il-kuraġ li jgħajja, għajja jgħajja bil-wieqfa u jgħajja hawn affarijiet.

X'GARA FIL-G.W.U.

Fenech Adami qal li b'għajja li għajja met ikollma wiesha f'pazzinji, għajja fil-G.W.U. u qalu b'affarijiet li biħiet minnħom konna naf-hom, hawn dejem tajjeb li jgħajja konferenza.

Il-P.N. dejem tkellem bit-tradiment mill-G.W.U. Issa kel-lu konferenza li kienet sarek konfotta fil-Mousins u hawn hekk l-ikonfotta biex inħuħ il-Attard Kingswell mill-G.W.U. għajja hekk ried il-Prim Ministra.

Kingswell ma kienet leat li jgħajja affarijiet li kienet qed jgħajja. Attard Kingswell ma setax jgħajja li osir l-għajja bejn il-partit Mintoffjan u l-G.W.U. u ma setax jgħajja li l-G.W.U. Beħħa toghħod għajja devjazzjonijiet li jgħajja l-Kabi-ghat-ħeni paġna

Eagle Star
LIFE INSURANCE
FOR EVERYONE
Eagle Star Insurance
(Malta) Limited
40, Florio Kingway Palace,
Republic Street, Valletta
Telephone: 60675/0928

IN-TAGHNA

CASIOTONE
ELECTRONIC MEDICAL
INSTRUMENTS
TAL-71081
U.S. SAKKETEVA (U.S.A.) LIMITED

Minnhabba l-IAT Nru. XXII tal-1978, il-kelma "HAZZJON" m'hix qed tintuza li-ism.
Il-Hdax il Sena. Nru. 3627 Il-Tlieta, 10 ta' Novembru, 1981 Jinbheg 5c



IL-PARLAMENT XOLT

PIETA', il-Tnejn.
Il-President tar-Repubblika Lija hareg proklama li permezz tagħha sejja l-Parlament.
Dan kien ir-raba' Parla-ment mill-Indipendenza 71 huwa. B'hekk l-ahhar sors- ta' ta' dan il-Parlament kien- ot nhar l-Erbgha 4 ta' No- vembre.
Dakinhar il-Parlament aj- berna għallum il-Tnejn u kien hulla pendent f'istad- ju tat-Tieni Qort, Abbon- ta' Ligi għid li jipprovi għall-hatra ta' korazzur pub- bliku.
Ta' min ifakkar li matul- sie il-kabli-tatura obidit li- Speaker, irrinnaw jewb- Ministri u abidlu l-karigi- ta' xi Ministri.
Il-Parlament li għady kif- intenn jhekk wifakkar għax-xoni vjolenzi u ta' għajb li partizjari Minist- jani wettegu filh.

LESTI

Il-bierha filgħaxija jie xolt il-Parlament u thabret id-data ta' l-elezzjoni. Dan l-issir li fi flit gimgħat oħra, il-popolu Mal- ti sa jivvota b'hekk Gvern għid b'hekk imexxh.
F'dawn l-ahhar snin il-Partit Nazjonalista wettag bidla kbira fil-ismu. Hatar Kap għid, Hatar Depu'tat Kap u Segretarju Generali godda. Hatar Depu'tat Kap u impjega personi li nneqħru ngħida huma esperti fil-xogħol li għew impjegati b'hekk jagħmlu, il-Partit Nazjonalista organizza ruħu f'kull qasam. Fatah Dar Centrali. Fatah sezjonijiet godda. Fatah u nfrax Faqema godda.
Matul dawn l-ahhar snin ukoll, il-Partit Nazjonalista tamm fravimmo tal-kampanja elettorali. Ma waqaf jikkolom mal-popolu. B'hekk djaloga ma' kull settur tal-popolazzjoni. Zamm kuntatti mal-popolu kollu. Organizza laqgħat kbir u meetings kolossali. il-P.N. Tehem lill-popolu. U l-popolu habb u apprezza lill Fenech Adami u l-partit.
Il-Partit Nazjonalista lest għall-ahhar girja. Lest sa snien u b'hekk jaggħid l-ahhar battalji li se jagħtu l-irrebha. Il-Partit Nazjonalista lest għal kollox. Għal dak kollu li jista' jingala' f'na jingħu jagħmlu. Irid isir l-ahhar sforz minn kullhed. Irid f'na kollox irid isir l-ahhar u forsi fakkar sforz mill-popolu b'hekk jonegħru jivvota u jagħti l-vot lill-kandidati formidabbli Nazjonalisti.
Irrebha qegħdin narawha. Qegħdin naraw rebħa tagħa. Hakkida li wettag il-P.N. Issa jrid u lest iwtettagħa f'għajjina. Fil-popolu, U rabihaqq hemm b'hekk bidla. Għall-gid tal-popolu. Għall-gid ton-nazzjon.
Kevniti li l-popolu jrid bidla u se' jagħti saħnu bil-vot, kull li-hidda asehħ.

L-ELEZZJONI: 12 TA' DICEMBRU

PIETA', il-Tnejn.
Permezz ta' proklama oħra li iffirma wkoll il-lum, il- President tar-Repubblika iffissa d-data ta-Sab 12 ta' Dicem- bru li f'ha għandha ssir l-Elezzjoni Generali.

Dakinhar il-votazzjoni irid- issir bejn 8:00 a.m. u 11:00 p.m. Għall-qawel darba l-elezzjoni se ssir f'għarnata wahda.

Ma' saret magħruva d-data ta' l-elezzjoni il-Mexxj Naz- zjonalista Eddie Fenech Adami qal li "MINFABU MHEJJIA GħALL-AHĦAR GIRJA."
Għal din l-elezzjoni l-Partit Nazjonalista v'issa għid' ap- prova 132 kandidat li se jik- kontestaw fi tlettatli distrett. Sadattant il-lum il-kazini kollha tal-Partit Nazjonalista xogħli l-fa'izata tagħhom b'sin- jal ta' ferħ.

Il-makkinarju tal-partit issa huwa ingranat sew u minn għada t-Tlieta stess qed isajjah-
laqgħa għall-membri tal-Ku- segretarjat tal-Maddiema u l- kandidati kullha. li f'ha se MZPN u MNPN, uffizjali tas- jikkolom Eddie Fenech Adami.

Laqgħa għall-membri tal-Kumitati Sezjonali tal-Partit Nazjonalista

Il-Mexxj tal-Partit Nazjonalista EDDIE FENECH ADAMI l-lum 10 ta' Novembru 1981 fis-6:30 p.m. fid-Dar Centrali tal-Partit, Pietra se jikkolom lill-membri tal-Kumitati Sezjonali tal-P.N., tal-M.Z.P.N., tal-M.N.P.N. u tas-Segretarjat Mad- diema kif ukoll lill-Kandidati tal-Partit.

Din hi laqgħa importanti li hadd ma jista' jitlef.

LOUIS GALEA
Segretarju Generali

MASS MEETING GħALL-HADD

DETTALJI JITHABRU AKTAR TARD

L-ewwel paġna tal-gazzetta tad-9 ta' Novembru 1981 b'artiklu dwar il-mass meeting fil-Marsa

Biblijografija

- Conger, Jay Alden. *The Necessary Art of Persuasion*. Harvard Business Publishing, 2008.
- Fenech Adami, Eddie. *Eddie My Journey*. Allied Publication, 2014.
- . "Il-Gideb Mintoffjan Ma Jispiċċa Qatt." *Nagħtik Kelmti, Partit Nazzjonalista*, bd, 4 volumi, pp. 82–87 (vol. 1).
- . "L-MLP fl-Isem Biss Hu Laborista." *Nagħtik Kelmti, Partit Nazzjonalista*, bd, 4 volumi, pp. 74–81 (vol. 2).
- . "Din hi s-Siegħa tal-Maltin." *Nagħtik Kelmti, Partit Nazzjonalista*, bd, 4 volumi, pp. 9–19 (vol. 2).
- . "Il-Gvern Irid Jispiċċa." *Nagħtik Kelmti*, editjat minn Michael J. Schiavone, Pubblikazzjonijiet Indipendenza, 1990, 4 volumi, pp. 57–66 (vol. 3).
- Frank, Jane. "You call that a rhetorical question?: Forms and functions of rhetorical questions in conversation." *Journal of Pragmatics*, vol. 14, no. 5, 1990, pp. 723–738.
- Friedrich, Carl Joachim. "Political Leadership and the Problem of the Charismatic Power." *The Journal of Politics*, vol. 23, no. 1, 1961, pp. 3–24.
- Friggieri, Oliver. "Eddie Fenech Adami mexxej f'salib it-toroq." *"Inservi:" ħidma politika 1969–2009: ġabra ta' kitbiet f'gjeħ Eddie Fenech Adami*, editjat minn Michael J. Schiavone u Leonard Callus, Pubblikazzjonijiet Indipendenza, 2009, pp. 11–29.
- Howell, Jane u Bruce Joseph Avolio. "The Ethics of Charismatic Leadership: Submission or Liberation?" *The Executive*, vol. 6, no. 2, 1992, pp. 43–54.
- Khemlani, David Maya. "Language, Power and Manipulation: The Use of Rhetoric in Maintaining Political Influence." *Frontiers of Language and Teaching*, vol. 5, no. 1, 2014, pp. 164–170.
- Perelman, Chaïm u Lucie Olbrechts-Tyteca. *The New Rhetoric: A Treatise on Argumentation*. Translated by John Wilkinson u Purcell Weaver, University of Notre Dame Press, 1969.
- Portolano, Marlana. "John Quincy Adams's Rhetorical Crusade for Astronomy." *Isis*, vol. 91, no. 3, 2000, pp. 480–503.
- Schweitzer, Arthur. "Theory and Political Charisma." *Comparative Studies in Society and History*, vol. 16, no. 2, 1974, pp. 150–181.
- Špago, Dzemal. "Rhetorical questions or rhetorical uses of questions?" *Explorations in English Language and Linguistics*, vol. 4, no. 2, 2016, pp. 102–115.
- Weber, Max. *Economy and Society*. Translated by Guenther Roth and Claus Wittich, University of California Press, 1978.
- Zammit Dimech, Francis u Michael Frendo. *Eddie: l-Għażla tal-Poplu*. Promotion Services Limited, 1987.



L-Islogans Elettorali: Ir-Retorika Politika f'Malta

Anne Marie Thake

L-islogans elettorali spiss jintużaw b'ha forma ta' retorika sabiex iwasslu messaġġ jew jipperswadu lill-elettorat jappoġġa kandidat, partit jew ideoloġija politika partikolari. Dawn ġeneralment ikunu frażijiet qosra u tal-widna, li wieħed faċli jiftakarhom u jirrepetihom u għaldaqstant huma għodda qawwija biex wieħed jikkomunika messaġġ jew jimmobilizza l-appoġġ. Eżempji ta' slogans li ntużaw matul kampanji elettorali nazzjonali jinkludu "Ġid, fiduċja u direzzjoni" tal-Partit Nazzjonalista fl-elezzjonijiet tal-1998 u "Futur aħjar: l-ewwel int" tal-Partit Laburista fl-2003.

Slogan ikollu l-kwalitajiet li tiftakru faċilment, ikun qasir u jappella għall-udjenza li għaliha jkun maħsub. Numru ta' osservaturi jsostnu li s-slogans jew il-catchphrases huma fit jew wisq l-uniku mod li bih iċ-ċittadini jistgħu jesprimu l-fehmiet tagħhom personalment u ripetutament favur jew kontra kandidat jew proposta partikolari. "L-islogans jinkoraġġixxu l-interess u l-parteciġipazzjoni fis-sistema politika imma ma jrawmux għarfien profund dwar kwistjonijiet pubbliċi" (Newsome, 23).

Il-faxxinu ta' slogan minn perspettiva retorika ma jiddeterminax is-suċċess tiegħu mal-pubbliku. Xi drabi jistgħu jintużaw b'ha hashtags fil-media soċjali jew jtkantaw minn partitarji mgħaddbin fir-rallies. L-importanza tal-islogans elettorali tinsab fil-ħila li għandhom li jikkomunikaw ideat u proposti politiċi kumplessi b'mod sempliċi, memorabbli u attraenti. L-islogans jippermettu lill-partiti u lill-kandidati politiċi li jolqtu l-attenzjoni tal-votanti, joħolqu rabtiet emozzjonali magħhom u jipperswaduhom jappoġġaw il-kandidatura tagħhom.

Hemm diversi tipi ta' slogans elettorali nazzjonali li jintużaw f'Malta f'kuntesti differenti. Jistgħu jkunu bbażati fuq kwistjoni, "Xogħol, ġustizzja u libertà: is-sisien għall-gejjieni" (1987); inkluzivi, "Solidarjetà dejjem u kullimkien" (1992), speċifiċi għal partit "Iva, PN, Xogħol, ġid, serjetà" (2003) jew li jesprimu aspirazzjoni, bħal "Malta tagħna l-koll" (2013).

Il-kuntest storiku tal-islogans elettorali f'Malta

Il-kuntest storiku tal-islogans elettorali f'Malta jirrifletti l-evoluzzjoni tax-xenarju politiku u soċjali ta' dawn il-gżejjer, mill-kolonjalizmu għan-nazzjonalizmu għad-demokrazija moderna. Waqt li l-lingwa u l-messaġġ tal-islogans elettorali nbidlu tul iż-żmien, l-importanza tagħhom fit-tiswir tal-opinjoni pubblika għadha qawwija daqs qabel.

L-islogans elettorali nazzjonali f'Malta evolwew sabiex jadattaw ruħhom għat-tibdil fix-xena politika u tal-midja. Saru dejjem aktar sofistikati u konxji tal-midja, b'mod li jinkorporaw il-midja soċjali u kampanji multimedjali sabiex ixerrdu l-islogans tagħhom u jilhqqu udjenza usa'. Filwaqt li l-islogans ma jistgħux jieħdu post il-proposti politiċi ta' sustanza u l-governanza effettiva, jibqgħu għodda essenzjali f'idejn il-partiti u l-kandidati politiċi sabiex jolqtu lill-votanti.

Sabiex jiġi analizzat l-użu tal-islogans elettorali fir-retorika politika ninqadew b'qafas ta' analizi retorika. Dan il-qafas jenfasizza l-modi li bihom l-atturi politiċi jinqadew bil-lingwa sabiex jipperswadu u jinfluwenzaw l-udjenzi tagħhom u jiksbu għarfien aktar profund tal-mod kif

I-islogans elettorali jintużaw sabiex isawru l-opinjoni pubblika u jimmobilizzaw il-votanti. X'inhu l-qofol tal-messaġġ jew tat-tema tal-islogan elettorali nazzjonali? X'emozzjonijiet jew valuri huwa maħsub biex iqnqal fl-udjenza? X'suppożizzjonijiet jew argumenti impliċiti hemm fiha? Kif jinfilsa ruħu fil-kuntest usa' tad-diskors politiku?

Ir-Retorika Politika

Ir-retorika fl-użu tal-islogans politiċi tinsab fil-ħila tagħhom li jappellaw għall-emozzjonijiet u l-valuri tal-udjenza. Spiss jinqdew b'lingwaġġ sempliċi u dirett, mimli kliem qawwi u evokattiv li johlq reazzjoni emozzjonali fis-semmiegħa.

Ngħidu aħna, "Malta tagħna lkoll" – slogan elettorali użat mill-Partit Laburista fl-2013 – kien slogan politiku retorikament effettiv li nqeda bl-emozzjonijiet tan-nies u bix-xewqa tagħhom għal ġejjieni aħjar. Il-frazi tissuġġerixxi li Malta hija tal-Maltin u li huma għandhom is-setgħa li jsawru l-futur tagħha. Hija maħsuba biex tqanqal sens ta' patrijottizmu u unità fost l-elettorat, bl-enfasi li kulhadd għandu sehmu fis-success tal-pajjiż. Il-messaġġ kien effettiv għax kellu l-ħila jagħmel kapital min-nuqqas ta' sodisfazzjon bl-istatus quo fost il-poplu Malti u pprezenta l-Partit bħala l-moviment tal-bidla u tal-progress.

L-islogans politiċi jistgħu jkunu wkoll persważivi. Pereżempju, it-teknika persważiva użata fl-islogan "Iva PN, Xogħol, ġid, serjetà", li nqeda bih il-Partit Nazzjonalista matul l-elezzjoni ġenerali tal-2003, hija "l-appell għall-valuri" tal-progress, tat-tkabbir u tal-prosperità. L-islogan jissuġġerixxi li, bħala parti mill-Unjoni Ewropea, Malta tikber u tistagħna, u li l-Partit Nazzjonalista huwa l-aħjar għażla sabiex jiżgura li dan iseħh.

Minn perspettiva retorika, l-islogan huwa sejha għall-azzjoni li tappella għas-sentimenti patrijottiċi u nazzjonalistiċi tal-Maltin. Jipprezenta lil Malta bħala pajjiż li għandu l-potenzjal li jikber u jirnexxi fi f'dan l-Unjoni Ewropea u jissuġġerixxi li s-sħubija fl-UE hija kruċjali għall-prosperità ta' Malta fil-ġejjieni. Il-Partit Nazzjonalista ssuġġerixxa li l-UE hija siehba importanti fil-progress ta' Malta.

Minbarra l-appell emozzjonali tagħhom, l-islogans politiċi jistgħu jservu wkoll biex jinkwadraw id-dibattitu madwar kwistjoni partikolari. Ngħidu aħna, l-islogan "L-ċittadin l-ewwel, Viżjoni għal Malta Moderna" użat fil-kampanja elettorali tal-Partit Laburista fl-1996, inkwadra d-dibattitu madwar l-elettorat billi enfazizza l-importanza ta' ċittadin bħala l-parti kkonċernata ewlenija fil-proċess politiku.

Meta l-islogans elettorali jkunu midmuma minn messaġġi sinifikattivi u persważivi li jqnqal l-udjenza "abbazi tal-emozzjoni, tar-raġuni u tal-kredibilità, dawn iċaqalqu l-udjenza tagħhom għall-azzjoni u jagħgħnu l-mentalità ta' dawkl jadottawhom" (Newsome, 31). Pereżempju, "Solidarjetà dejjem u kullimkien" (Partit Nazzjonalista, elezzjonijiet tal-1992). Slogans li jintużaw sabiex jinvolu lill-votanti fi djalogu kostruttiv u li jippromovu proposti politiċi ta' sustanza jistgħu jgħinu biex itejbu l-kwalità tad-diskors politiku u biex jinkoraġġixxu l-impenn ċiviku.

X'inhuma l-implikazzjonijiet tal-islogans elettorali għad-demokrazija u d-diskors politiku? Il-kampanja elettorali tal-Partit Nazzjonalista fl-1987 kienet tiffoka fuq "Xogħol, ġustizzja u libertà: is-sisien tal-ġejjieni". Kienet kampanja li kellha impatt sinifikanti fuq il-votanti f'Malta. Il-messaġġ tal-Partit Nazzjonalista kien qed jippromovi dawn il-valuri li bihom Malta setgħet tikseb il-progress u l-prospertà meta dawn l-elementi kienu neqsin.

Il-kampanja elettorali tal-Partit Laburista fl-2017, "L-aqwa żmien", iffokat fuq il-kisbiet li kienu saru matul l-ewwel terminu u fuq il-pjanijiet imħejjija. Il-kampanja kellha viżibbiltà għolja, b'materjal pubbliċitarju u b'użu effettiv tal-midja soċjali sabiex tasal għand il-votanti u tippromovi l-messaġġ tagħha.

Matul l-aħħar snin kien hemm ċaqliqa fil-fokus tal-islogans elettorali f'Malta, b'enfasi ikbar fuq kwistjonijiet ta' governanza u ta' kompetenza iktar milli ta' ideoloġija. Waqt li fil-passat intużaw slogans ideoloġiċi sabiex jagħzlu partit politiku minn ieħor abbażi tal-valuri u tat-twemmin, bħal "Valuri sodi, viżjoni moderna. Iċ-Ċittadin L-ewwel" tal-Partit Laburista fl-1998 jew "Iva, flimkien, kollux possibbli" tal-Partit Nazzjonalista fl-2008, f'elezzjonijiet aktar riċenti, il-fokus kien fuq kemm il-Partit Laburista jtemm dak li jwiegħed u jikseb riżultati tanġibbli għall-pajjiż.

L-islogans elettorali taż-żewġ partiti ewlenin fl-elezzjonijiet nazzjonali tal-2022, "Miegħek għal Malta" (tal-Partit Nazzjonalista) u "Malta flimkien" (tal-Partit Laburista), jikkonverġu. Iż-żewġ slogans jappellaw għal nazzjonalizmu moderat iktar milli għal valuri ideoloġiċi. Minflok ma jimmiraw għal kategoriji speċifiċi, bħan-negozjanti u l-ħaddiema, jew għal valuri bħall-ġustizzja soċjali, l-għażliet tal-konsumatur jew il-meritokrazija, it-tnejn jappellaw għall-inqas denominatur komuni.

L-islogan elettorali tal-Partit Laburista – "Malta flimkien" tal-2022 jintefa jekk jitqabbel ma' "L-aqwa żmien" tal-2017 u "Malta tagħna lkoll" tal-2013. Min-naħa l-oħra, "Miegħek għal Malta" tal-2022 jiffoka fuq il-Partit Nazzjonalista, waqt li "Jien nagħzel Malta" tal-2017 jiffoka fuq l-elettorat.

Fl-aħħar nett, l-islogans elettorali ġeneralment huma ta' natura ġenerika u idealistika. Jintużaw bħala sound bites fuq il-midja. Huma ġeneralment pożittivi u inkoraġġanti, u maħsuba sabiex inisslu sens ta' kuntentizza. L-islogans huma kuncetti idealistiċi li jmorru lil hinn mil-linja tal-partit. Huma marbutin mal-kuntest u maċ-ċirkostanzi politiċi, soċjali u ekonomiċi ta' żmienhom.

Madankollu l-islogans għandhom il-limitazzjonijiet tagħhom bħal, ngħidu aħna, li jissimplifikaw iżżejjed kwistjonijiet u politiki kumplessi u li jġibu l-firda. Is-suċċess tal-islogans fil-promozzjoni tal-valuri demokratiċi jiddependi fuq il-partecipazzjoni ċivika infurmata u fuq id-djalogu politiku kostruttiv. It-trasparenza, il-kontabilità u r-rispett lejn il-valuri demokratiċi għandhom iservu ta' gwida fl-użu tal-islogans elettorali nazzjonali.

Il-programm elettorali għandu jkun il-fokus, waqt li l-islogans għandhom biss iservu biex jispiraw id-djalogu. Il-partiti politiċi għandhom jinżammu responsabbli abbażi tal-programm elettorali tagħhom, bl-istess mod kif jinħatar Kap Eżekuttiv li jiġi ġġudikat abbażi tal-prestazzjoni tiegħu fl-imġhoddi u tal-istrategġiji li jipproponi. Illum l-islogans elettorali donnhom għaddew mill-enfasi fuq il-valuri u t-twemmin tal-partiti politiċi għall-enfasi fuq il-ħila tal-partiti li jiggvernaw b'mod effettiv u jiksbu riżultati.

Biblijografija

- Biex Malta Tikber Fl-Ewropa, (Programm Elettorali PN, 2003).
- Bonnici, Ġużè., 'Storja tal-Partit tal-Ħaddiema', (Department of Information, Labour Movement, Malta, 1990).
- Cassar, Carmel., Society, Culture and Identity in Early Modern Malta, Mireva Publications, Msida, Malta, 2000.
- Development Plan for the Maltese Islands 1959–1964, Department of Information, Malta, 1959.
- Development Plan for the Maltese Islands 1964–1969, Department of Information, Malta, 1969.
- Development Plan for the Maltese Islands 1969–1974, Office of the Prime Minister, Malta, 1970.
- Development Plan for the Maltese Islands 1973–1980, Office of the Prime Minister, Malta, 1974.
- 'Flimkien Niġnu mill-Ġdid', Programm Elettorali MLP, 1992.
- 'Frott tal-Ħidma Nimxu 'l Quddiem', Programm Elettorali PN, 1971.
- 'Futur', Programm Elettorali PN, 1996.
- 'Futur Aħjar: L-Ewwel Int', Programm Elettorali MLP, 2003.
- 'Ġid, Fiducia, Direzzjoni', Programm Elettorali PN, 1998.
- 'Ġorġ Borg Olivier: Ġabra ta' Kitbiet Dwaru', Pin Publications, Pietà, Malta, 1989.
- Grima, Joe. MLP Goes right while PN has gone left, (The Malta Independent, 9 t'Ottubru 2001).
- 'Iċ-Centru-Xellugi Għadu Haj', It-Torċa, 24 ta' Frar 2002.
- 'Iċ-Ċittadin l-Ewwel: Viżjoni għal Malta Moderna', Programm Elettorali MLP, 1996.
- 'Il-Bidla Meħtieġa', (Programm Elettorali PN, 1981).
- 'Il Quddiem fil-Paċi u l-Progress', (Programm Elettorali MLP, 1987).
- Is Malta Burning, Nationalist Party Information Office, Malta, 1981.
- Mallia, A., 'Il-Ħtija tat-Telfa', L-Orizzont, 29 t'Ottubru 2003.
- 'Mill-Indipendenza sas-Šhubija fl-UE: Ir-Relazzjonijiet bejn Malta u l-Unjoni Ewropea mill-Kisba tas-Sovranità', In-Nazzjon, 1 ta' Mejju 2004.
- 'Mit-Tajjeb għall-Aħjar', (Programm Elettorali MLP, 1981).
- Mizzi, Edgar. Malta in the Making 1962–1987: An Eyewitness Account, Edgar Mizzi, Malta, 1995.
- New Labour? The Malta Independent, 25 ta' Ġunju 2001.
- Newsome, Cail. (2002). The Use of Slogans in Political Rhetoric, The Corinthian, vol. 4 (3).
- Sant, Alfred. 'Is-Socjalizmu fi Żminijietna', Department of Information, Labour Movement, Malta, 2004.
- . Malta's Modern Way Forward, Diskors tal-Prim Ministru lill-Kamra tal-Kummerċ nhar il-11 ta' Diċembru 1996. Department of Information, Valletta, Malta, 1996.
- Schiavone, Michael J. 'L-Elezzjonijiet f'Pajjiżna fl-Isfond Storiku 1800–2013', Pin Publications, Pietà, Malta, 1992.
- 'Solidarjetà Dejjem u Kullimkien', (Programm Elettorali PN, 1992).
- 'Valuri Sodi. Viżjoni Moderna. Iċ-Ċittadin l-Ewwel' (Programm Elettorali MLP, 1998).
- 'Xogħol, Ġustizzja, Libertà: Is-Sisien għall-Ġejjieni', (Programm Elettorali PN, 1987).
- Zammit, Edward L. A Colonial Inheritance: Maltese Perceptions of Work, Power, and Class Structure with reference to the Labour Movement, Malta University Press, 1984.
- Weber, Max. *Economy and Society*. Tradott minn Guenther Roth u Claus Wittich, University of California Press, 1978.
- Zammit Dimech, Francis u Michael Frendo. *Eddie: l-Għażla tal-Poplu*. Promotion Services Limited, 1987.



Ir-Retorika Morali fid-Dibattitu Dwar l-Introduzzjoni tal-Abort f'Malta

Clyde Puli

Introduzzjoni

Fil-ktieb tiegħu *The Structure of Moral Revolutions: Studies of Changes in the Morality of Abortion, Death, and the Bioethics Revolution* (2019), Robert Baker jgħid li "qegħdin ngħixu fi żmien ta' rivoluzzjonijiet morali, fejn dak li darba kien meqjus moralment atroċi jsir moralment aċċettabbli, u dak li qabel kien meqjus aċċettabbli jsir moralment kundannabbli" (42). Wieheċ jista' jgħid li dan jgħodd ukoll għas-soċjetà Maltija għax ninnotaw li fl-aħħar snin rajna numru ta' sensitivitàjiet morali jinbidlu u jinqalbu ta' taħt fuq. Fl-aħħar snin, pereżempju, kibret sew is-sensittività għall-protezzjoni ta' bajd tal-fekruna li titla' tbid fuq xtutna (MaltaToday, "Turtle lays eggs at Ġnejna Bay area") imma fl-istess waqt naqset is-sensittività għall-protezzjoni tal-embrijun uman. Sa ftit snin ilu, diskussjoni dwar l-abort kienet tabù fiha nnifisha imma issa l-legalizzazzjoni tal-abort għet diskussa fit-toroq u saħansitra f'abbozz ta' liġi fil-parlament, l-ogħla istituzzjoni tal-pajjiż.

Minkejja dan, l-abort jibqa' suġġett etikament, soċjalment u politikament kontenzjuż li kull fejn ikun diskuss joħloq dibattitu jaħraq, appassjonat u ħafna drabi diviżiv. It-tqegħid fuq il-mejda tal-Kamra tar-Rappreżentanti f'Novembru 2022, t'abbozz ta' liġi li effettivament jillegalizza l-abort f'Malta, skatta dibattitu nazzjonali. Dibattitu li nfirax lil hinn mill-isfera parlamentari u politika. Din ir-riċerka⁶ teżamina r-retorika morali użata fid-dibattitu nazzjonali minn perspettiva soċjoloġika. B'mod aktar preċiż, din ir-riċerka tanalizza l-valuri li informaw ir-retorika f'dan id-dibattitu. F'din il-kitba se nkun l-ewwel qed niddefinixxi dak li qed nifhmu bil-kuncetti ewlenin li tiddiskuti din ir-riċerka: ir-retorika, il-moralità u l-abort. Imbagħad se nipprovdni deskrizzjoni tal-isfond storiku u soċjali li wasslet għall-abbozz ta' liġi msemmi. U wara li nispjega l-metodoloġija użata biex tiġi eżaminata r-retorika morali impjegata f'dan id-dibattitu, ngħaddi biex nippreżenta l-analiżi skjetta li toħroġ minn din ir-riċerka u abbażi ta' dawn ir-riżultati nislet xi interpretazzjonijiet fuq il-proċessi soċjali li għaddejjja minnhom is-soċjetà Maltija llum.

Retorika, moralità, abort: id-definizzjoni tal-kuncetti

Din li ġejja hija ħarsa ħafifa li tispjega x'qed jiftiehem bit-tliet kuncetti ewlenin li jinsabu kontinwament fl-isfond ta' dan l-istudju: ir-retorika, il-moralità u l-abort.

B'retorika qed nifhmu l-arti tal-persważjoni permezz tal-użu tal-lingwa u simboli oħra. Arti li tesprimi ideat, emozzjonijiet u valuri biex tinfluwenza t-twemmin, l-attitudnijiet u l-azzjonijiet tan-nies. L-istudju tar-retorika jmur lura għall-Greċja u Ruma tal-qedem b'ħassieba kbar jgħidu tagħhom. L-arti tar-retorika kienet meqjusa minn Aristotli b'ħala għodda għal tmexxija effettiva u minn Platun b'ħala għodda qarrieqa u manipulattiva bi ffit

⁶ Din ir-riċerka hija wkoll frott ta' sensiela ta' diskussjonijiet dwar is-suġġett tal-moralità li kelli mal-Professor Mario Vassallo B.A., B.D., Lic.D., D.Phil. (Oxon.), soċjologu li l-gwida tiegħu hija imprezzabbli fil-ħidma tiegħi f'dan il-qasam.

jew xejn attenzjoni għall-verità. Imma irrispettivament mill-fehmiet tagħhom, il-filosfi għarfu l-importanza tar-retorika u l-impatt tagħha fuq is-soċjetà.

L-istudju tar-retorika llum huwa qasam multidixxiplinarju li jestendi mil-lingwistika u l-komunikazzjoni sax-xjenza politika u s-soċjoloġija. Il-metodi użati biex tiġi osservata, analizzata u mkejla r-retorika jiddependu ħafna fuq il-mistoqsija tar-riċerka, il-kuntest li fih tkun qed tiġi studjata r-retorika u l-perspettiva teoretika tar-riċerkatur. Dan l-istudju kif nisbjerga aktar tard mhux jidher wisq fl-analiżi tal-logos (loġika), l-ethos (kredibilità), u l-pathos (emozzjoni) li jsawru argument persważiv. L-istudju lanqas ifittex janalizza l-istrategġiji ta' persważjoni u l-istil inkluż il-lingwaġġ figurattiv, it-ton u l-għażla bir-reqqa ta' kliem jew elementi bħal vuċi, lingwaġġ tal-ġisem, u l-ġestikulazzjoni. Bla dubju dan kien ikun eżerċizzju interessanti ħafna imma hawnhekk iktar jinteressana nidentifikaw temi u mudelli fil-valuri espressi fuq iż-żewġ naħat tad-dibattitu.

Ir-retorika bħala problema soċjoloġika (Simonson 242–252) teżamina kemm l-effetti tar-retorika fuq is-soċjetà kif ukoll l-effetti tal-forzi soċjali fuq it-tiswir tar-retorika. Għalhekk teżamina kif il-lingwa u l-komunikazzjoni persważiva jiffurmaw ir-relazzjonijiet soċjali, l-istituzzjonijiet soċjali u l-prattici kulturali. Teżamina wkoll kif strategġiji retorici jintużaw biex jinbnew identitajiet soċjali, biex jissaħħu r-relazzjonijiet tal-poter, u biex tissawwar l-opinjoni pubblika. Jim Aune jgħid li r-retorika tista' titqies bħala "spazju soċjali li jieħu l-forma fin-normi u l-valuri kulturali li jiggwidaw l-espressjoni tal-emozzjoni, ir-razzjonalità u d-deliberazzjoni kollettiva" (Aune 41, 402–420).

Kif inhu l-każ tal-kunċett tar-retorika, il-moralità ilha snin twal tattira interess filosofiku. Madankollu, bi ftit eċċezzjonijiet, l-analiżi tal-filosfi morali kellha t-tendenza li tikkunsidra l-moralità f'livell astratt aktar milli tinvestiga "l-ħajja morali ta' kuljum u tad-dinjiet kunċettwali ta' soċjetajiet differenti madwar id-dinja" (Zigon 1). Is-soċjoloġija ssegwi lil Emile Durkheim, wieħed mill-fundaturi, u tqis il-moralità bħala manifestazzjoni ta' kollettività (Bykov 192–207) u r-rabtiet u l-koperazzjoni bejn il-membri tas-soċjetà (McCaffree 5). F'dan is-sens moralità tfisser in-normi u valuri li tħaddan soċjetà (Bargheer u Wilson).

B'differenza mill-filosofija, il-psikoloġija u t-teoloġija li jieħdu r-raġuni, il-bijoloġija jew xi forza sopranaturali bħala s-sors tal-moralità, is-soċjoloġija tieħu l-fatturi soċjali bħall-klassi, ir-religjon u n-nazzjon bħala s-sors t'oriġini tal-moralità. Għalhekk is-soċjoloġija tal-moralità tfittex li tifhem il-proċessi soċjali li jinfluwenzaw l-iżvilupp tas-sistemi morali, inklużi n-normi, il-valuri, u l-kodiċi morali li jiggwidaw l-imġiba tal-bniedem. Stephen Hitlin u Steve Vaisey (2010) jgħidu li s-soċjoloġija tfittex li teżamina d-differenzi soċjali u storiċi ta' x'jifhmu b'tajjeb u ħażin il-membri tas-soċjetà, f'soċjetajiet differenti u fi żminijiet differenti. Is-soċjoloġija tinvestiga wkoll l-impatt ta' dan il-qafas morali fuq is-soċjetà u fuq l-imġiba tal-membri tagħha (Hitlin u Vaisey 3–14). Għall-iskop ta' din ir-riċerka se nkunu qed nanalizzaw il-varjazzjoni morali espressa fi sfond retoriku fi ħdan is-soċjetà Maltija kontemporanja.

Abort jista' jirreferi għat-terminazzjoni indotta u deliberata tat-tqala jew għat-tmiem spontanju jew naturali tat-tqala, normalment imsejjaħ korriment. L-abortion kif mifhum fid-

dibattitu, hawnhekk analizzat, huwa t-terminazzjoni indotta u deliberata permezz ta' "t-tneħħija ta' embrijun jew fetu mill-utru" (Concise Medical Dictionary). Fil-qofol tal-kontroversja dwar l-abortion hemm fehmiet differenti dwar l-istatus morali u etiku tal-fetu u allura d-drittijiet relatati tal-ħajja umana fil-ġuf, u d-drittijiet tal-mara tqila u l-awtonomija tal-ġisem u l-libertà riproduttiva tagħha. L-opinjoni f'dan id-dibattitu hija maqsuma bejn daww li jemmnu li t-tarbija mhux imwielda hija entità u ħajja separata mill-omm u daww li jemmnu li daww iċ-ċelloli fil-ġuf huma biss parti mill-ġisem tal-omm. L-opinjoni tkompli tinqasam bejn daww li jemmnu li fil-ġuf hemm tarbija fi stadji differenti ta' żvilupp u oħrajn li tal-anqas fl-istadji bikrin tal-iżvilupp jaraw biss massa ċelloli. Għalhekk, kif jidher ċar, l-abortion mhux sempliċement kwistjoni medika iżda iżjed minn hekk jinvolvi konsiderazzjonijiet soċjali, etiċi u emozzjonali.

L-isfond storiku, politiku u soċjali

Sa qabel ġiet emendata l-liġi f'Gunju 2023, Malta kienet l-uniku pajjiż imsieħeb fl-Unjoni Ewropea li legalment jipprojbixxi l-abortion f'kull każ. Il-qerda deliberata tal-ħajja umana fil-ġuf kienet meqjusa b'ħala att kriminali. Minkejja dan, il-proċedura kienet diġà *de facto* prattikata mingħajr konsegwenzi legali f'ċirkostanzi limitati ħafna fejn il-mara tqila tkun f'riskju li titlef ħajjitha. F'każijiet simili, l-abortion kien ikun moralment iġġustifikat minn daww li jipprattikawh fuq il-bażi tal-prinċipju etiku tad-double effect. Uffiċjalment kien il-każ Prudente, fis-sajf tal-2022 li skatta proċess biex f'Novembru tal-istess sena l-Gvern ippreżenta emenda għall-kodiċi kriminali li *de facto* li tillegalizza l-abortion (MaltaToday, "Exception to strict anti-abortion law"). Andrea Prudente hija ċittadin Amerikana li waqt li kienet fuq btala f'Malta, bdiet tara d-demm meta diġà kellha 16-il ġimgħa tqala. Hija ġiet miċħuda abort fl-Isptar Mater Dei għalix it-tobba kienu tal-fehma li l-omm ma kinitx fil-periklu tal-mewt (The Malta Independent, "Prudente had never been in danger of death") u t-tarbija fil-ġuf kien għad għandha possibbiltà li tgħix (The Times of Malta, "There was a 'possibility' Prudente baby could live, doctor tells court"). Sussegwentement fuq talba tagħha stess ġiet trasferita lejn Spanja biex tagħmel il-proċedura (Euronews, "Barbaric Malta's Abortion Law"). Dan il-każ wassal mhux biss għal emenda fil-liġi fil-Parlament iżda wkoll għal kawża kostituzzjonali fil-Qorti Maltija (TVMnews, "Constitutional Court starts hearing"). L-emenda fil-liġi ta' Novembru 2022 għaddiet b'mod unanimu mill-parlament wara li verżjoni tal-abbozz sostanzjalment emendat ġie ppreżentat fit-tielet qari. Dan ġab taħlita ta' reazzjonijiet fil-kumpliment tas-soċjetà (The Malta Independent, "Parliament gives unanimous support").

Iżda fil-waqt li l-każ Prudente seta' skatta l-emendi proposti f'Abbozz 28, wieħed jeħtieġu jħares aktar fil-fond biex jifhem x'jagħmel diskussjoni dwar l-abortion possibbli. Ħarsa storika tippermetti li wieħed josserva proċess ta' bidla soċjali mill-aktar rapida li rrangat sew fl-aħħar għaxar snin. Għal mijiet ta' snin, il-boxxla morali Nisranija pprovdiet l-orjentament morali tas-soċjetà Maltija. Soċjetà pjuttost omoġenja fejn kull devjazzjoni morali kienet stigmatizzata. Fis-snin sittin tas-seklu għoxrin pajjiżna kien diġà beda jesperjenza proċess ta' modernizzazzjoni, razjonalizzazzjoni u sekularizzazzjoni li wasslet biex l-eġemonija tal-Knisja Kattolika tibda titnaqqar ftit ftit. Sa dakinhar kull devjazzjoni morali kienet stigmatizzata u sfida diretta kienet twassal għal sanzjonijiet serji bħall-interdett. Iżda proċess qawwi ta' liberalizzazzjoni politika u ekonomika fit-tmien tas-snin tmenin u l-bidu tas-snin disgħin

wittew it-triq għal-liberalizzazzjoni soċjali fis-snin ta' wara. Fl-2011 ġie legalizzat id-divorzju wara referendum nazzjonali. Dan skatta deċennju ta' bidliet soċjali sinifikanti u sa ftit qabel mhux immaġinabbli – żwieġ legali għal koppji tal-istess sess, liġijiet li jippermettu l-għażla fir-reġistrazzjoni tal-identità tal-ġeneru, il-projbizzjoni tat-terapija tal-konverżjoni, il-legalizzazzjoni tal-koabitazzjoni, id-dikriminalizzazzjoni tal-użu u tat-tkabbir tal-pjanta tal-kannabis għall-użu personali, liġijiet taċ-ċensura aktar laxki, u d-dekriminalizzazzjoni tal-vilifikazzjoni tar-reliġjon.

Ftit li xejn baqa' sagru u ftit li xejn għadu tabù. Imma ftit kienu qed jistennew li l-legalizzazzjoni tal-abortion kienet se tiġi diskussa f'din il-legiżlatura. Fit-tnejn għar-referendum dwar sħubija fl-Unjoni Ewropea tal-2003, Malta kisbet dikjarazzjoni li l-legalizzazzjoni tal-abortion se jibqa' suġġett ta' kompetenza nazzjonali. Fl-2005, il-Kumitat Parlamentari Dwar l-Affarijiet Soċjali ddiskuta l-IVF u l-użu tal-bijoteknoloġija u anki jekk baqa' ma tlaħqax qbil dwar il-limitazzjonijiet fuq l-użu tal-proċedura kien hemm kunsens wiesa' dwar l-istatus morali u legali tal-embrijun. Imma hekk kif gerbu s-snin kien hemm mumentu li setgħu xegħlu bozoz ħomor għal dawk li jopponu l-abortion, fl-istess waqt li pprovdew sinjal ta' tama lil dawk li jaraw l-abortion bħala dritt miċhud. Fl-2018 liġi ġdida proposta dwar il-Vjolenza Domestika telimina minn ħdanha l-protezzjoni tat-tarbija fil-ġuf, liema protezzjoni kienet eżistenti fil-liġi preċedenti. It-tnejn ta' din ir-referenza fil-liġi Maltija ssib l-appoġġ sħiħ tad-deputati tal-Gvern iżda wkoll t'ammont sostanzjali ta' deputati tal-oppożizzjoni, li ġejjin minn partiti li tradizzjonalment ħaddan ideoloġija politika aktar soċjali-konservattiva (The Malta Independent, "Domestic Violence Bill approved"). Fl-2021 id-Deputat tal-Oppożizzjoni Marlene Farrugia tippreżenta abbozz ta' liġi għad-dekriminalizzazzjoni tal-abortion (The Times of Malta, "MP proposed bill decriminalising abortion"). Il-Gvern u l-Oppożizzjoni jagħzlu li jimblokkaw id-diskussjoni parlamentari u d-diskussjoni ma sseħħ. Imbagħad, ftit xhur qabel ma tressaq l-abbozz ta' liġi dwar l-abortion, tressqu emendi għal-liġi tal-IVF li jippermettu l-ittestjar tal-embrijuni u l-iffriżar prattikament permanenti tagħhom jekk dawn jinstabu difettużi. Kienu biss tliet deputati li opponew għal dawn l-emendi (The Malta Independent, "All eyes on PN").

L-elenku tal-avvenimenti msemmija jagħtuna indikazzjoni ta' x'kien qed ibaq fis-snin u x-xhur li ppreċedew u bis-saħħa tiegħu bdiet id-diskussjoni parlamentari dwar l-abortion. Diskussjoni li l-wasla tagħha daqshekk malajr forsi kellha tissorprendina ħafna anqas kieku konna aktar attenti għal x'qed jiġri u li jaf li kieku ma kienx għas-Soċjetà Ċivili u l-President tar-Repubblika, il-liġi għaddiet fil-verżjoni oriġinali tagħha minflok sostanzjalment immodifikata u mdgħajfa.

Metodoloġija

Kif ingħad aktar kmieni, din ir-riċerka tidentifika u teżamina l-valuri li jinformat ir-retorika użata fid-dibattitu nazzjonali dwar l-introduzzjoni tal-abortion. Għal dan il-għan qed jiġi applikat il-*Hall-Tonna Values Inventory*⁷ (HT) li huwa strument internazzjonali, żviluppat

⁷ Il-Hall-Tonna Values Inventory qiegħed jintuża bil-permess ġentili ta' Elva Castañeda de Hall minn Just-Values www.just-values.com u bil-kollaborazzjoni ta' Dale Reesor mill-Values Hub www.thevalueshub.com.

minn Brian Hall u Benjamin Tonna biex b'mod sistematiku, jidentifika, jikkategorizza u jikkompara l-varjazzjoni ta' valuri filwaqt li joffri sinteżi ta' żvilupp fuq livell individwali kif ukoll organizzattiv. Ix-xogħol ta' Hall u Tonna maħdum fuq il-*Confluent Theory of Values* jibbaża l-inventarju fuq 46 teorija differenti ta' żvilupp uman u 125 valur meqjusin universali. Din it-teorija tqis li l-valuri huma:

- komponent importanti tal-eżistenza tal-bniedem u jistgħu jiġu identifikati u mkejja;
- deskritti permezz ta' kliem;
- mgħallmin u żviluppati permezz tal-assimilazzjoni;
- immodifikati u fformati mill-perspettiva tagħna tad-dinja.

Tabella 1 – Il-Mappa tal-Valuri ta' Hall u Tonna⁸

| PHASES | "The world is a mystery over which I have no control" PHASE I SURVIVING PRE-CONVENTIONAL | | "The world is a problem with which I must cope" PHASE II BELONGING CONVENTIONAL | | "The world is a creative project in which I want to participate" PHASE III SELF-INITIATING POST-CONVENTIONAL | | "The world is a mystery for which we care on a global scale" PHASE IV INTERDEPENDENT GLOBAL ETHIC AND MORALITY | | | | | | | | | | | | | | |
|--------------|---|--|--|--|---|--|---|---|---------------------------|---|--------------|----|----------------|----|----|----|----|----|----|----|-------|
| STAGE | 1 | 2 | 3 | 4 | 5 | 6 | 7 | 8 | | | | | | | | | | | | | |
| GOALS VALUES | GOALS VALUES – MY VALUES-INTEGRATED HOPES AND ASPIRATIONS | | | | | | | | | | | | | | | | | | | | |
| GOALS VALUES | Self-Interest/Control Self-Preservation Wonder/Awe/Fate | Physical Delight Security | Family/Belonging Fantasy/Play Self-Worth | Belief/Philosophy Competence/Confidence Play/Recreation Work/Wealth | Equality/Liberation Integration/Wholeness Self-Actualization Service/Vocation | Art/Beauty Being Self Construction/New Order Contemplation Faith/Risk/Vision Human Dignity Knowledge/Insight Presence | Intimacy/Solitude Truth/Wisdom | Ecology/Global* Global Harmony Word | | | | | | | | | | | | | |
| MEANS VALUES | MEANS VALUES – THE SKILLS I NEED TO ARRIVE AT MY GOALS VALUES | | | | | | | | | | | | | | | | | | | | |
| MEANS VALUES | Food/Warmth/Shelter Function/Physical Safety/Survival | Affection/Physical Economics/Profit Property/Control Sensory Pleasure Territory/Security Wonder/Curiosity | Being Liked Care/Nurture Control/Order/Discipline Courtesy/Hospitality Devotion/Coordination Endurance/Patience Equilibrium Friendship/Belonging Obedience/Duty Prestige/Image Rights/Respect Social Affirmation Support/Peer Tradition | Achievement/Success Administration/Control Communication/Info Competition Design/Patterns/Order Duty/Obligation Economics/Success Education/Certification Efficiency/Planning Hierarchy/Order Honour Law/Rule Loyalty/Fidelity Management Membership/Institution Ownership Patriotism/Ethics Productivity Reason Responsibility Rule/Accountability Technology/Science Unity/Uniformity Workmanship/Art/Craft | Adaptability/Flexibility Authority/Honesty Congruence Decision/Initiation Empathy Equality/Rights Expressiveness/Joy Generosity/Compassion Health/Healing Independence Law/Guide Limitation/Acceptance Mutual Obedience Quality/Evaluation Relaxation Search/Meaning/Hope Self-Assurance Sharing/Listening/Trust | Accountability/Ethics Collaboration Community/Supportive Complementarity Corporation/Stewardship Creativity Detachment/Solitude Discernment Education/Knowledge Growth/Expansion Intimacy Justice/Social Order Leisure Limitation/Celebration Mission/Objectives Mutual Accountability Pioneering/Innovation Research Ritual/Communication Simplicity/Play Unity/Diversity | Community/Personalist Interdependence Minnesence Prophet/Vision Synergy Transcendence/Solitude | Comivial Technology Global Justice Human Rights Macroeconomics | | | | | | | | | | | | | |
| STEP | FOUNDATION | | | | FOCUS | | | | VISION | | | | | | | | | | | | |
| STEP | 0 | 1 | 2 | 3 | 4 | 5 | 6 | 7 | 8 | 9 | 10 | 11 | 12 | 13 | 14 | 15 | 16 | 17 | 18 | 19 | 20/21 |
| CYCLE | 1 AUTHORITARIAN | | 2 PATERNALIST | | 3 MANAGER | | 4 FACILITATOR | | 5 COLLABORATOR | | 6 SERVANT | | 7 VISIONARY | | | | | | | | |
| | T1 – The Genesis Transition | | | | T2 – The Grand Transition | | | | T3 – The Omega Transition | | | | | | | | | | | | |

*New Ecology/Global Sustainability (November 2019)

Version Date: October 25, 2022

Hall u Tonna jelenkaw total ta' 125 valur u jipprezentawhom f'mappa li tinkludi 4 fażijiet u 8 stadji, b'kull fażi tinkludi żewġ stadji ta' valuri u kull stadju jiġbor fih numru mit-total ta' valuri elenkati.⁹ Il-valuri jerggħu huma maqsumin f'żewġ tipi, dawk imsejġha Valuri tal-Għanijiet u dawk imsejġhin Valuri tal-Meżzi. L-ewwel fażi hija l-Fażi Pre-Konvenzjonali Superstita u tinkorpora żewġ stadji ta' valuri, jiġifieri l-Istadju tas-Safety (1) u l-Istadju tas-Sigurtà (2). Matul

⁸ www.thevalueshub.com (aċċessat fis-16 ta' Lulju 2023).

⁹ www.thevalueshub.com/values-defined/interactive-definitions/ (aċċessat fis-16 ta' Lulju 2023).

din il-faži, id-"dinja hija pperċeputa bħala misteru li wieħed m'għandux kontroll fuqu". It-tieni faži hija l-Faži Konvenzjonali tal-Appartenenza u tinkorpora żewġ stadji ta' valuri, jiġifieri l-Istadju tal-Familja (3) u l-Istadju tal-Istituzzjoni (4). Matul din il-faži, id-"dinja hija pperċepita bħala problema li wieħed irid ilaħħaq magħha". It-tielet faži hija l-Faži Post-Konvenzjonali ta' Awto-Inizjazzjoni u tinkorpora żewġ stadji ta' valuri, jiġifieri l-Istadju tal-Vokazzjoni (5) u l-Istadju tal-Ordni Ġdida (6). Matul din il-faži, id-"dinja hija pperċeputa bħala proġett kreattiv li fih hemm rieda tal-persuna li tipparteċipa". Ir-raba' faži hija l-Faži ta' Etika u Moralità Globali Interdependenti u tinkorpora l-oġġla stadji ta' valuri, jiġifieri l-Istadju tal-Għerf (7) u l-Istadju tal-Ordni Dinji (8). Matul din il-faži, id-"dinja hija pperċeputa bħala misteru li jimpurtana minnha u nieħdu ħsiebha fuq skala globali."

Il-valuri jitpoġġew ukoll f'kontinwu ta' 21 pass u fi 3 kategoriji ta' valuri: Il-Fondazzjoni, Il-Fokus u l-Viżjoni. Il-valuri tal-fondazzjoni jankraw il-pedament u "jiġprovdut stabbiltà lin-nies sabiex ikunu jistgħu jzommu l-fokus u jimxu lejn il-viżjoni tagħhom għall-futur". Il-valuri li jipprovdut fokus "huma l-valuri li n-nies jinvestu fihom il-ħin u l-enerġija kuljum." Il-valuri li jispiraw il-viżjoni jiġbdu lin-nies 'il quddiem lejn il-futur. Dawn it-3 kategoriji jinkludu wkoll 7 ċikli ta' tmexxija korrispondenti, jiġifieri l-mexxej 1. awtoritarju 2. paternalista 3. maniġer 4. faċilitatur 5. kollaboratur 6. qaddej 7. viżjonarju. Fl-aħħar nett, il-mappa ta' Hall u Tonna tiddekrivi 3 tranżizzjonijiet li jakkumpanjaw dawn il-kategoriji, passi u ċikli: it-Tranżizzjoni Ġenesi (T1), it-Tranżizzjoni l-Kbira (T2) u t-Tranżizzjoni Omega (T3).¹⁰

Il-Hall-Tonna Values Inventory joffri opportunità ta' użu ta' għodda analitika kompjuterizzata li biha ninvestigaw sistemi ta' valuri permezz ta' analiżi ta' dokumenti. Id-dokumenti magħżulin jiġu skennjati biex tiġi identifikata minn fost it-test tagħhom il-preżenza ta' waħda jew aktar minn kważi 3,000 kelma li jiskattaw wieħed jew aktar mill-125 valur elenkati minn Hall u Tonna. Il-valuri identifikati fit-test skennjat imbagħad jitpoġġew (juxtaposed) fuq il-mappa tal-valuri biex jiġu analizzati.

Għall-iskop ta' din ir-riċerka, id-data ngābret minn 272 artiklu minn fost 6 gazzetti ppubblikati bil-lingwa Inġliża f'Malta. L-artikli miġburin kienu jinkludu r-rappurtaġġ kollu li deher fit-*Times of Malta*, *The Sunday times of Malta*, *The Malta Independent*, *The Malta Independent on Sunday*, *Malta Today* u *Malta Today Wednesday Edition* fil-perjodu ta' bejn it-28 ta' Novembru 2002, meta tħabbret l-emenda għal-liġi tal-abort, u s-27 ta' Marzu 2003. L-artikli magħżulin ikopru d-dibattitu kollu dwar il-liġi, kif irrappurtat bil-kitba mill-gazzetti msemmija. Il-kontenut analizzat għalhekk ma jillimitax ruħu għad-dibattitu parlamentari u lanqas għal dak ta' bejn il-partiti politiċi. Għall-kuntrarju, l-analiżi timraħ aktar minn hekk u tinkludi kontenut editorjali, rappurtaġġ ta' dibattiti parlamentari, konferenzi stampa ta' partiti politiċi iżda wkoll stqarrijiet u attivitajiet tas-socjetà ċivili u tal-Knisja.

L-analiżi kienet tinkludi 455 paġna ta' test u 361,000 kelma. Għall-iskop ta' din ir-riċerka t-test mill-artikli ngābar fi tliet gruppi ta' interess analitiku: 1. Il-Pro – Il-grupp li jappoġġja l-leġiżlazzjoni proposta 2. Il-Kontra – Il-grupp li jopponi l-leġiżlazzjoni proposta, u 3. Il-Prietki – b'referenza għad-diskorsi ta' nhar ta' Hadd mill-Kapijiet taż-żewġ partiti politiċi ewlenin.

¹⁰ www.thevalueshub.com/values-defined/interactive-definitions/ (aċċessat fis-16 ta' Lulju 2023).

Bieq nevitaw kull konfużjoni tajjeb nišhaq li l-grupp Pro hawnekk ma jfissirx Pro-life imma jfisser il-grupp favur il-liġi filwaqt li l-grupp Kontra huwa fil-fatt il-grupp kontra l-liġi proposta.

Il-metodu applikat fih xi limitazzjonijiet, li se jiġu speċifikati hawnhekk. Is-sors ewlieni ta' analiżi huwa esklussivament test ta' artikli minn djar tal-midja li jipubblikaw gazzetti ta' kuljum u ta' kull ġimgħa f'format stampat. Filwaqt li dan jinkludi d-djar ewlenin tal-midja tal-pajjiż, jeskludi wkoll siti tal-aħbarijiet online u bloggs li setgħu segwew jew ma segwewx id-dibattitu bl-istess intensità bħalma għamlu l-midja ewlenin. Il-kontenut analizzat jinkludi kontenut editorjali u biċċiet ta' opinjoni, li huma rappreżentazzjonijiet diretti tar-retorika applikata mill-awturi oriġinali iżda jinkludu wkoll rappurtaġġ ta' dibattiti parlamentari, konferenzi stampa u avvenimenti oħra, li huma rappreżentazzjonijiet indiretti ta' partijiet terzi min-natura tagħhom stess. Fir-rigward tal-analiżi tal-valuri, it-test tal-istampa bil-lingwa Inġliża biss seta' jiġi analizzat. Dan minħabba l-fatt li l-istrument tal-kejl applikat juża l-lingwa Inġliża biss, u kien ikun impossibbli li jew nittraduċi l-ammont ta' test involut jew nittraduċi it-tassonomija tal-istrument innifsu minħabba l-perjodu qasir ta' żmien disponibbli. Għal din ir-raġuni wkoll it-tabelli hallejthom bl-Inġliż. M'hemmx traduzzjoni valida tat-termini użati minn Hall u Tonna bil-Malti u dawn għandhom definizzjoni preċiża. Madankollu, nibqa' konvint li din hija tabilhaqq rappreżentazzjoni preċiża tal-valuri involuti fid-dibattitu. Dan għaliex ir-rappurtaġġ tal-avvenimenti relatati u l-istqarrijiet għall-istampa, għalkemm kultant selettiv f'ċerti momenti f'ċerti gazzetti, kien fil-biċċa l-kbira kopert mill-gazzetti fit-totalità tagħhom, għalkemm dan xorta jeskludi kontenut editorjali u biċċiet ta' opinjoni miktubin speċifikament bil-Malti u li mhux neċessarjament kienu ripetuti fil-gazzetti bil-lingwa Inġliża.

Riżultati u analiżi

L-analiżi tar-retorika morali bl-applikazzjoni tal-istrument ta' Hall u Tonna tagħtina stampa ċara tal-valuri fl-isfond tad-dibattitu iżda tikxef u tagħti wkoll hjiel dwar bidliet soċjali li qed iseħħu fis-soċjetà Maltija. Minn din l-analiżi wieħed jista' jislet numru ta' osservazzjonijiet li jimmeritaw analiżi aktar profonda fihom infushom. Osservazzjonijiet dwar is-soċjetà nnifisha u l-proċess ta' individwalizzazzjoni li jidher li qed iseħħ. Hemm ukoll osservazzjonijiet oħra dwar il-proċess ta' tmexxija f'soċjetà demokratika u moderna: xi r-rwol qed jieħdu l-partiti politiċi, il-knisja kattolika, il-midja tal-komunikazzjoni u s-soċjetà ċivili fin-nisġa tal-identità u l-boxxla morali tas-soċjetà Maltija?

Analiżi bil-metodoloġija spjegata, tar-retorika morali użata, kemm mill-proponenti (Pro) kif ukoll mill-avversarji (Kontra) tal-abbozz ta' liġi dwar l-abort, 1. tiżveja l-frekwenza u allura l-enfasi fuq il-valuri skont l-okkorrenza tagħhom fid-dibattitu 2. tikxef mudell komparabbli fost il-valuri sostnuti minn dawn li jappoġġaw il-liġi u dawn li jopponuha, għalkemm 3. hemm varjazzjoni fl-intensità li biha dawn il-valuri huma espressi u 4. varjazzjoni simili fil-mod kif dawn il-valuri huma interpretati. Dawn il-varjazzjonijiet u l-interpretazzjonijiet tagħhom jittfgħu dawl fuq id-diviżjonijiet kultant profondi u kultant anqas profondi li hemm fl-isfond ta' dan id-dibattitu.

Il-valuri bl-ogħla okkorrenzi fir-retorika taż-żewġ gruppi

B'kont meħud taż-żewġ settijiet tat-test Pro & Contra, miġbura kollettivament, l-20 valur li ġejjin, huma dawk bl-ogħla okkorrenza fid-dibattitu. Dan ifisser li dawn kienu l-aktar 20 valur li infurmaw ir-retorika tad-dibattitu dwar l-abort, bl-akbar intensità: Saħħa/fejqaan (1515), Ekwità/Drittijiet (1065), Liġi/Regola (814), Familja/Appartenenza (797), Ġerarkija/Ordni (792), Kura/Trawwim (618), Kompetenza/Kunfidenza (593), Deċiżjoni/Inizjazzjoni (564), Sħubija/Istituzzjoni (556), Sigurtà/Sopravivenza (554), Ġustizzja/Ordni Soċjali (518), Ugwaljanza/Liberazzjoni (473), Fidi/Riskju/Viżjoni (446), Drittijiet tal-Bniedem (427), Responsabbiltà/Etika (424), Regola/Kontabbiltà (370), Servizz/Vokazzjoni (360) Kontroll/Ordni/Dixxiplina (357), Integrazzjoni/Sħuħija (351), Ġestjoni (313).

Tabella 2 – L-Aktar 20 Valur li Informaw ir-Retorika fid-Dibattitu

| THE TOP 20 VALUES INFORMING THE RHETORIC | | | | | |
|--|----------------------|------------------------|---------|----------------------|--------------------------|
| Placing | Occurrence Frequency | Value | Placing | Occurrence Frequency | Value |
| 1 | 1515 | Health/Healing | 11 | 518 | Justice/Social Order |
| 2 | 1065 | Equity/Rights | 12 | 473 | Equality/Liberation |
| 3 | 814 | Law/Rule | 13 | 446 | Faith/Risk/Vision |
| 4 | 797 | Family/Belonging | 14 | 427 | Human Rights |
| 5 | 792 | Hierarchy/Order | 15 | 424 | Accountability/Ethics |
| 6 | 618 | Care/Nurture | 16 | 370 | Rule/Accountability |
| 7 | 593 | Competence/Confidence | 17 | 360 | Service/Vocation |
| 8 | 564 | Decision/Initiation | 18 | 357 | Control/Order/Discipline |
| 9 | 556 | Membership/Institution | 19 | 351 | Integration/Wholeness |
| 10 | 554 | Safety/Survival | 20 | 313 | Management |

Żewġ gruppi bl-istess valuri imma b'okkorrenzi differenti

Meta mbaġħad nisseparaw l-okkorrenzi skont iż-żewġ gruppi, il-Pro u l-Kontra, insibu li l-gruppi xorta waħda jinfurmaw ruħhom bl-istess 20 valur prominenti, anki jekk bi frekwenza ta' okkorrenzi differenti minn xulxin.

Meta wieħed iħares lejn l-okkorrenzi ta' dawn l-20 valur, f'numri assoluti taż-żewġ gruppi u jikkomparahom, isib li l-enfasi tal-grupp Pro hija akbar minn dik tal-grupp Kontra f'5 valuri partikolari – 1. Il-Liġi/Regola, 2. il-Kompetenza, 3. Ir-Regola/Kontabbiltà, 4. Il-Kontroll/Ordni/Dixxiplina, 5. It-Territorju/Sigurtà. Fil-kumpliment, l-enfasi tal-grupp Kontra hija akbar f'kollha.

Meta wieħed jaġġusta l-okkorrenzi taż-żewġ gruppi, bħala perċentwali tan-numru ta' artikli favur jew kontra l-liġi, isib li, issa bil-maqlub, l-enfasi tal-Kontra hija akbar minn dawk tal-Pro f'żewġ każijiet biss, jiġifieri l-valur tal-Familja/Appartenenza u l-valur tad-Drittijiet Umani.

Tabella 3 – L-Aktar 20 Valur li Informaw ir-Retorika tal-Kampijiet Opposti fid-Dibattitu

| THE TOP 20 VALUES INFORMING THE PRO & CONTRA RHETORIC | | | | | |
|---|----------------------|------------------------|---------|----------------------|--------------------------|
| Placing | Occurrence Frequency | Value | Placing | Occurrence Frequency | Value |
| 1 | 1515/736/779 | Health/Healing | 11 | 518/229/289 | Justice/Social Order |
| 2 | 1065/483/582 | Equity/Rights | 12 | 473/216/257 | Equality/Liberation |
| 3 | 814/428/386 | Law/Rule | 13 | 446/205/241 | Faith/Risk/Vision |
| 4 | 797/321/476 | Family/Belonging | 14 | 427/158/269 | Human Rights |
| 5 | 792/384/408 | Hierarchy/Order | 15 | 424/188/236 | Accountability/Ethics |
| 6 | 618/276/342 | Care/Nurture | 16 | 370/215/155 | Rule/Accountability |
| 7 | 593/299/294 | Competence/Confidence | 17 | 360/155/205 | Service/Vocation |
| 8 | 564/279/285 | Decision/Initiation | 18 | 357/203/154 | Control/Order/Discipline |
| 9 | 556/239/317 | Membership/Institution | 19 | 351/147/204 | Integration/Wholeness |
| 10 | 554/276/278 | Safety/Survival | 20 | 313/180/162 | Management |

L-immensità u l-intensità tal-okkorrenzi

F'dan is-sens, dan jista' jitqies ukoll b'ħala paragun bejn l-immensità u l-intensità tal-messaġġ retoriku. Dan għaliex filwaqt li aġġustament ta' pronunzjament ta' valur b'ħala percentwali tal-grupp minflok dak tat-total ta' artikli, joffrilek idea tal-intensità tar-retorika tal-grupp innifsu, in-numru ta' okkorrenzi assoluti u aktar spissi f'numru akbar ta' artikli jixhed l-immensità tal-enerġija tal-grupp wara dik l-immensità. Immensità li ma kinitx biss riflessa fin-numru akbar ta' kitbiet u ta' okkorrenzi ta' valuri, imma wkoll fil-mobilizzazzjoni ta' protesta b'attenzja sinifikanti kontra l-liġi proposta (The Malta Independent, "Protest against Government's bill").

L-istess valuri b'interpretazzjonijiet differenti tat-tifsira tagħhom

Kif għedt aktar kmieni, iż-żewġ gruppi informaw ir-retorika morali tagħhom b'valuri komuni. Imma minn analiżi aktar bir-reqqa, fejn wieħed jirreferi wkoll għat-test originali biex jifhem aħjar, issib li wħud mill-istess valuri m'ħaddna għandhom ukoll interpretazzjoni jew enfasi differenti mill-gruppi differenti.

Nghidu aħna, iż-żewġ gruppi esprimew b'ċerta qawwa l-valuri tas-Saħħa/Fejġan. Imma filwaqt li grupp Pro kien qiegħed iħares aktar lejn is-saħħa tal-mara, il-grupp Kontra kien qed iħares aktar lejn saħħet u ħajjet it-tarbija fil-ġuf. Għall-grupp Kontra dan ma fissirx li neċessarjament jinjora ħajjet l-omm meta din kienet fil-periklu tal-mewt. Fil-fatt dan il-grupp ma kienx kontra t-terminazzjoni tat-tqala, effettivament abort, meta l-istess tqala thedded il-ħajja aktar milli sempliċement is-saħħa tal-mara. Anki jekk f'każijiet simili dawn jinvolwaw il-prinċipju etiku tad-double effect li jelimina minn fuq il-kuxjenza l-intenzjoni ta' dak li huwa meqjus b'ħala 'qtil' ta' tarbija mhix imwiġda.

Bl-istess mod meta ż-żewġ gruppi jenfasizzaw b'qawwa l-valuri ta' Ekwità/Drittijiet, Liġi/Regola, u Kontroll/Ordni/Dixiplina, jidher li dawk tal-grupp Pro qed ifittxu protezzjoni mil-liġi, sa dak il-mument tad-diskussjoni inezistenti, għall-mara u għat-tabib li jixtiequ jwettqu abort. Aktar minn hekk huma jfittxu l-leġitimizzazzjoni tagħhom fil-Liġi Pożittiva, il-liġi tal-istat li tista' tiehu kull forma li jixtieq il-leġiżlatur tal-ġurnata. Min-naħa l-oħra, il-grupp Kontra jridu jiproteġu l-ħajja umana tal-embrijun għaliex qed iħossu theddida ċara għal din il-ħajja minħabba l-istess liġi proposta u l-mewġa ideoloġika hekk imsejja progressiva. Biex jiproteġu l-ħajja fil-ġuf huma qed ifittxu l-leġitimizzazzjoni tagħhom fil-Liġi Naturali. Il-Liġi Naturali hija korp ta' prinċipji morali meqjusa universali u l-bażi tar-regolazzjoni tal-imġiba umana. Prinċipji li huma preskritti minn awtorità li huma jqisu superjuri minn dik tal-istat.

F'dan is-sens hija wkoll interessanti l-okkorrenza tal-valur tad-Drittijiet tal-Bniedem imħaddan mill-grupp Kontra, bi prevalenza konkretament akbar mill-grupp Pro, kemm fuq livell ta' immensità, kif ukoll fuq livell ta' intensità. Dan jixhed li dan il-grupp qed jagħti status ta' persuna, tal-anqas f'dik li hi protezzjoni bażika għad-dritt tal-ħajja, lill-embrijun. Meta l-prevalenza ta' dan il-valur tad-Drittijiet tal-Bniedem teħodha fil-kuntest tal-prevalenza tal-Valur tal-Kelma deskritt aktar 'l isfel, wieħed jifhem li dan it-twemmin dwar il-protezzjoni tal-ħajja mill-konċepiment qed imiss twemmin fundamentali għal dan il-grupp u għaldaqstant huwa lest li jkun voċiferu biex jiddefendi l-istess twemmin.

Il-varjazzjoni fit-tifsira tal-valuri kienet estiża wkoll għal attentati retorici ta' redefinizzjoni ta' termini u kuncetti li sa dakinhar kellhom tifsira komuni għall-maġġoranza tan-nies. Id-dibattitu ma baqax biss jekk dak li hemm fil-ġuf tal-mara hux tarbija umana jew massa ċelloli iżda jekk l-abort u t-terminazzjoni tat-tqala jfissrux l-istess ħaġa. Dan id-dibattitu jfakkarni ħafna f'diskursata min-novella ta' Lewis Carrol *Through The Looking Glass* (1972) fejn Humpty Dumpty jgħid lil Alice li meta juża kelma jkun iridha tfisser biss dak li hu jagħzel li tfisser u xejn aktar. Filwaqt li hi tirreagixxi billi ssaqsih jekk hu jstax jagħmel il-kliem ifisser affarijiet differenti u hu jwegibha li l-mistoqsija għandha tkun min hu l-imgħallem. L-idea hawnhekk hija li t-tifsir tal-kliem mhux biss huwa fluwidu iżda min għandu l-poter jiddeċiedi u jiddetermina x'inhi t-tifsira. Din l-idea lingwistikament post-Strutturalista u soċjalment post-Modernista għandha implikazzjonijiet fuq min għandu s-saħħa jipprovdni l-boxxla morali li żzomm soċjetà flimkien. U huwa proprju dak li tistedinna nagħmlu s-soċjologa Michele Lamont (vii) nagħtu aktar attenzjoni lir-relazzjoni bejn il-moralità u l-poter. Dan nagħmluh aktar 'l isfel meta nittrattaw il-politika u r-religjon.

Iż-żewġ gruppi jesprimu l-aktar il-valuri fil-kategorija fokus

Meta l-valuri tal-gruppi Pro u tal-Kontra, kull grupp għalih, jitpoġġew fuq il-mappa ta' Hall u Tonna, wieħed isib li l-maġġoranza tal-valuri espressi miż-żewġ gruppi jinsabu fil-kategorija Fokus, it-tieni minn 3 kategoriji. Kif diġà ġie spjegat aktar 'il fuq, il-valuri li jipprovdu fokus huma l-valuri li fihom in-nies jinvestu ħin u enerġija kuljum bħal pereżempju s-saħħa, il-liġi u d-drittijiet. Iż-żewġ gruppi mbagħad esprimew ftit anqas il-valuri tat-tielet u l-oġġla kategorija ta' valuri, jiġifieri dawk li jinspiraw il-viżjoni u jiġbdu n-nies lejn il-futur. Fl-istess waqt iż-żewġ gruppi esprimew ħafna anqas il-valuri ta' Fondazzjoni jiġifieri l-valuri tal-aktar kategorija bażika li jankraw il-pedamenti bħal pereżempju l-valuri bażiċi ta' sigurtà.

Il-qawwa tal-valur tal-kelma u l-qawmien ta' moviment soċjali konservattiv

Aktar 'il fuq ġie nnutat li l-grupp ta' kontra l-abort fittex u kellu preżenza akbar fil-midja biex iwassal il-messaġġ tiegħu u rnexxielu wkoll jimmobilizza protesta b'attendenza sinifikanti kontra l-liġi proposta. Dan kien jixhed ċerta enerġija. F'dan is-sens huwa sinifikanti li l-valur imsejjaħ tal-"Kelma", jokkorri b'aktar mid-doppju fir-retorika tal-grupp Kontra milli dak tal-grupp Pro. Dan il-valur li jinsab fl-ogħla livell ta' żvilupp fil-mappa tal-valuri huwa mfisser minn Hall u Tonna bħala "l-komunikazzjoni effettiva tal-veritajiet universali – komunikazzjoni li tagħti tama u ħajja ġdida, kif ukoll esperjenza ta' setgħa personali (empowerment)".

Hawnhekk ta' min jistaqsi u jistħarreġ aktar fid-dettall jekk dan is-sens ta' setgħa jfissir ukoll il-qawmien jew ir-rinaxximent ta' moviment soċjali konservattiv, li tal-anqas fejn tidhol il-ħajja, mhux lest jibqa' mans u doċli kif donnu kien fl-aħħar għaxar snin ta' riformi soċjali. Tgħid dan il-każ simili għal dak li jiddeskrivi Thomas Friedman fil-*Lexus & the Olive Tree* (1999), jiġifieri li aktar ma tirranka l-modernizzazzjoni u l-globalizzazzjoni, aktar tikber ix-xewqa ta' rbit mal-kultura lokali u s-sens stabbli ta' identità li tipprovdi?

Jista' jkun li wara li fl-aħħar snin assistejna għall-qawmien ta' moviment liberali li sfida l-istatus quo, issa qegħdin nesperjenzaw risposta konservattiva ta' moviment li skopra sens ġdid ta' setgħa (empowerment) wara li ħass li l-istituzzjonijiet li tradizzjonalment jiddefendu l-valuri għeżiež għalih mhumiex ikunu voċiferi u effettivi biżżejjeđ? Hu x'inhu l-każ, jidher li fejn jidhlu kunflitti morali u kulturali, l-isparju soċjali tas-soċjetà ċivili qed jikber u l-irwol tal-partiti politici qed jiċkien.


Il-politika: tmexxija ta' manutenzjoni aktar milli tmexxija ta' viżjoni

Xhin inħarsu lejn il-valuri li jinformaw ir-retorika politika tal-mexxejja taż-żewġ partiti ewlenin, kif espressi fid-diskorsi tagħhom ta' nhar ta' 14 ta' Meħuda fi grupp wieħed kollettiv, insibu li, f'tit jew wisq hemm riflessjoni tal-valuri espressi mill-gruppi Pro u Kontra (Ara Tabella numru 4). Izda mbagħad insibu varjazzjonijiet sinifikanti fl-enfasi fuq il-valuri tal-ekonomija, profitt, suċċess u awtoasserzjoni. Din il-varjetà wieħed jista' jinterpretaha bħala appell mill-politiku għal aktar bżonnijiet bażiċi u individwali tal-persuna izda forsi jista' jinterpretaha wkoll bħala risposta temporanja għall-maltemp ekonomiku internazzjonali u ż-żieda fl-għoli tal-ħajja minħabba l-effetti tal-pandemija Covid 19 u l-invażjoni Russa tal-Ukrajna. Wieħed jinnota wkoll enfasi fuq il-valuri tas-saħħa u l-kura, li fil-kuntest ta' dak li kien għaddej minnu l-pajjiż fil-perjodu eżaminat, irid jinterpretaha, mhux biss bħala referenza għall-kwistjoni tal-abort, imma wkoll referenza għas-sentenza mogħtija mill-Qrati Maltin li rrevokat il-privatizzazzjoni tal-isptarjiet pubbliċi wara li qieset din il-privatizzazzjoni bħala eżerċizzju frawdalent (The Times of Malta, "Judge rule request").

Il-fatt li skont il-mappa tal-valuri ta' Hall u Tonna, it-tmexxija politika tal-pajjiż mhix pass 'il quddiem mill-elettorat li qed tmexxi u l-fatt li l-valuri tal-istess tmexxija politika ma jilħqux it-tielet u l-ogħla kategorija ta' żvilupp fil-mappa, jiġifieri dik ta' viżjoni, ipinġi lill-politika bħala tmexxija ta' manutenzjoni aktar milli tmexxija ta' viżjoni li qed tarkitetta l-futur tas-soċjetà. Tmexxija li aktar lesta tibbaża ruħha fuq riflessjoni tas-sondaġġi milli l-promozzjoni ta' viżjoni

li kapaċi toħlom u twesttaq. F'dan il-kuntest wieħed ma jistax ma jinnotax il-valiċizzjonijiet, fl-aħħar snin, tal-pożizzjonijiet politiċi u l-mexxejja tagħhom fir-rigward tal-abort u trattamenti oħra li jirrigwardaw il-bidu tal-ħajja umana li wkoll inaqqas mill-kredibilità tal-politika.¹¹ Id-diskors politiku llum jidher nieqes minn viżjoni, narrattiva u retorika li kapaċi tqanqal u timmobilizza u jista' jkun li din hija l-kawża, jew tal-anqas parti minnha, tan-nuqqas ta' kuntentizza u tad-dizillusjoni politika li qed tiġi riflessa fis-sondaġġi politiċi li ħarġu fl-aħħar sena inkluż fil-perjodu ta' dan l-istudju.

Tabella 4 – Paragun bejn il-Valuri tal-Mexxejja Politiċi, il-Grupp Pro u l-Grupp Kontra



L-individwalizzazzjoni, ir-reliġjon, il-midja tal-komunikazzjoni u d-direzzjoni tal-boxxla morali

Ir-retorika esprimiet numru ta' valuri li jagħtu rwol akbar lill-individwu fis-soċjetà. (Ara Tabella 5). Dan huwa sentiment li kien espress fiż-żewġ kampijiet imma kien espress b'aktar qawwa fil-kamp Pro.

L-individwalizzazzjoni tas-soċjetà Maltija

Il-grupp Pro esprima b'aktar intensità l-valuri ta' sigurtà, sopravivenza, pjaċir, valor personali, u suċċess ekonomiku li huma fost il-valuri l-aktar bażiċi u individwalisti imma l-istess blokk asserixxa aktar ukoll il-valuri ta' atwalizzazzjoni personali, asserzjoni personali, u indipendenza, li huma valuri li jipponentaw lejn proċess ta' individwalizzazzjoni. F'soċjetà

¹¹ Iż-żewġ partiti rrifjutaw li jiddiskutu, allura li japprovaw jew jirrifjutaw jew tal-anqas jemendaw abbozz ta' liġi mressaq minn Marlene Farrugia. www.timesofmalta.com/articles/view/mp-proposes-bill-decriminalising-abortion.871381 (sit aċċessat fis-16 ta' Lulju 2023).

individwalizzata, ir-relazzjonijiet tradizzjonali jitilfu ħafna mill-influenza tagħhom fuq l-individwu u l-individwu jsir aktar attiv fit-tfassil ta' ħajtu. Fil-fatt, ir-retorika tal-grupp Pro esprimiet sentimenti b'saħħithom favur l-għażliet personali u favur id-drittijiet tal-mara. Min-naħa l-oħra, ir-retorika morali tal-grupp Kontra esprimiet anqas il-livell bażiku u individwalista tal-valuri u enfasizzat aktar il-valuri tad-drittijiet tal-bniedem, ir-rispett u t-tradizzjoni. Ir-retorika tagħhom tindika inklinazzjoni akbar lejn il-ġid komuni, riflessa wkoll fl-importanza lill-familja. Hawn forsi toħroġ distinzjoni fundamentali bejn l-ideoloġiji taż-żewġ gruppi. Tgħid f'din ir-retorika hemm kurrent moħbi ta' trasformazzjoni, minn filosofija li tadvoka "dan huwa ġismi li jingħata għalikom" għal waħda ta' "dan huwa ġismi, nagħmel minnu skont kelmti"?

Tabella 5 – Valuri li jindikaw l-Individwalizzazzjoni

| Individualism Indicators | | | |
|--------------------------|--------|--------|--------|
| Value | Pro | Contra | Sermon |
| 1B. Safety/Survival | 267.96 | 193.06 | 125.00 |
| 2A. Security | 121.36 | 97.22 | 162.50 |
| 2B. Territory/Security | 174.76 | 112.50 | 155.36 |
| 2B. Sensory Pleasure | 73.79 | 54.86 | 46.43 |
| 2B. Economics/Profit | 26.21 | 18.06 | 196.43 |
| 2B. Property/Control | 16.50 | 4.17 | 42.86 |
| 3A. Self-worth | 49.51 | 20.83 | 25.00 |
| 4B. Economics/Success | 47.57 | 27.08 | 314.29 |
| 5A. Self-Actualisation | 105.83 | 81.94 | 51.79 |
| 5B. Self-Assertion | 121.36 | 97.22 | 216.07 |
| 5B. Independence | 90.29 | 79.86 | 89.29 |
| 6A. Being Self | 31.07 | 20.14 | 23.21 |

Il-kollass tal-eġemonija tal-Knisja?

Filwaqt li l-grupp Pro jinkludi fih fazzjonijiet b'inklinazzjonijiet femministi, soċjali-liberali u kultant radikali, il-grupp Kontra jinkludi fih gruppi b'inklinazzjonijiet aktar soċjalment konservattivi u oħrajn reliġjużi. Minkejja dan, wieħed jinnotta li d-diskors tal-grupp Kontra kien anqas mibni fuq diskors reliġjuż ta' "qaddisin u midinbin" filwaqt li l-Knisja Kattolika Maltija jidher li għamlet għażla strateġika li ma tagħmilx "kruċjati" kontra l-legalizzazzjoni tal-abort, anki jekk għamlet il-pożizzjoni tagħha ċara permezz ta' komunikati. F'ċerti mument, il-Knisja f'Għawdex u f'każijiet iżolati ċerti kappillani f'Malta, setgħu nħassu jagħmlu interventu aktar diretti, imma mill-bqija l-Kurja ħalliet jidhru fuq quddiem għaqdiet u individwi oħra li bosta minnhom huma viċin il-knisja jew tal-anqas viċin it-tagħlim tagħha. Anki jekk hawn irid jingħad li mhuwiex ċar min imbotta lil min biex ikun aktar voċiferu f'dan id-dibattitu għalix kultant wieħed jingħata l-impressjoni li l-Knisja għadha xi ftit jew wisq beżgħana

mir-riperkussjonijiet tal-interdett tas-snin sittin. Fil-kwistjoni tal-abort, il-Knisja jew elementi prominenti fi ħdanha setgħu deheru rrasenjata għall-mewġa ta' bidliet soċjali jew inkella setgħu taw l-impressjoni li t-theddida tal-introduzzjoni tal-abort (theddida ovvjament għal dawk li jopponuh u mhux għal dawk li jipproponuh), ma kinitx kwistjoni imminente u reali daqs materji oħra (The Times of Malta, "Satan, Hitler and abortion").

Reliġjon privata u invizibbli?

Imma lil hinn minn deklin evidenti tal-eġemonija tal-Knisja bħala istituzzjoni, wiehed josserva li sal-lum il-valuri Nsara, anki jekk qed jitnaqqru, għadhom jinformaw il-viżjoni tal-ħajja tal-maġġoranza tal-Maltin, kif ukoll l-identità tagħhom. Dan jofroġ anki minn riċerka li saret kemm mill-Uffiċċju Nazzjonali tal-Istatistika (NSO) u anki mid-Discern; l-Istitut ta' Riċerka tal-Knisja Kattolika Maltija. Iċ-ċensiment tal-Knisja Kattolika (Church.mt, "Around 40 attend Sunday mass regularly") jgħid li 38% biss imorru l-quddies tal-anqas nhar ta' Ħadd imma xorta 92% tal-Maltin jibqgħu jidentifikaw ruħhom bħala Kattoliċi. Iċ-Ċensiment tal-Popolazzjoni u l-Akkomodazzjoni tal-Uffiċċju Nazzjonali tal-Istatistika (NSO, "Census and Population and Housing") isib li 82.6% jidentifikaw ruħhom bħala Kattoliċi u dan jeskludi Nsara oħra bħal-m'huma l-knejjes Ortodossi u Denominazzjonijiet Protestanti. Riċerka aktar riċenti dwar *L-istat tan-Nazzjon* (2022) issib li 90.5% tal-popolazzjoni Maltija jemmnu f'Alla imma 58.1% biss jgħidu li r-reliġjon hija importanti ħafna f'ħajjithom.

Din l-istatistika tindika direzzjoni lejn sens ta' twemmin mingħajr parteċipazzjoni. Dan is-sens ta' traspożizzjoni tat-tweemmin u l-valuri mir-reliġjon organizzata għall-individwu tixbah ħafna l-kunċett ta' 'reliġjon invizibbli' deskritt mis-soċjologu Thomas Luckmann. Luckmann jirrikonoxxi li r-reliġjon, meqjusa fil-forma tradizzjonali tagħha bħala attivitá pubblika u ekkleżjastika, tinsab fi kriżi irriversibbli minħabba numru ta' proċessi bħal modernizzazzjoni u r-razzjonalizzazzjoni. Imma minkejja dan il-proċess ta' sekularizzazzjoni huwa jqis ir-reliġjon bħala karatteristika universali li xorta tibqa' importanti fis-soċjetá moderna għaliex din tittrasforma ruħha minn waħda istituzzjonali marbuta ma' knisja għal waħda 'invizibbli' li xorta tibqa' tinforma l-perspettiva tal-persuna dwar id-dinja (*Weltanschauung*) anki jekk l-istess persuna tkun maqtugħa mill-organizzazzjoni u mill-parteċipazzjoni fir-ritwali pubbliċi. Il-kunċett ta' 'reliġjon invizibbli' huwa kultant ikkomparat mal-kunċett ta' 'reliġjon privata' fejn numru ta' soċjologi inkluz Max Weber jgħidu li r-reliġjon f'soċjetá moderna tissopravvivi biss bħala sett ta' principji privati applikati f'sitwazzjonijiet personali.

Ir-retorika hawnhekk studjata tixhed oppożizzjoni qawwija fost il-popolazzjoni Maltija għall-abort. L-influenza tat-tagħlim, anki jekk mhux tal-Knisja nnifisha, għadha b'saħħitha anki jekk 'invizibbli' jew tal-anqas mhux viżibbli daqs ftit snin ilu. Imma sondaġġi jikxfu li din l-influenza fil-każ tal-abort u f'deċizzjonijiet oħra tal-ħajja qed titnaqqar speċjalment mal-ġenerazzjonijiet aktar zaġġżuġha (L-istat tan-Nazzjon 2022, MaltaToday, "Anti-abortion nation" u Church.mt, "70 oppose abortion"). F'dan il-kuntest ikun interessanti li wiehed jifhem kemm minn dawk favur il-legalizzazzjoni tal-abort ħadu l-edukazzjoni tagħhom fi skejjel tal-Knisja, u dan jgħodd mhux biss għal dawk li wrew l-appoġġ bil-vot tagħhom fil-

parlament jew bl-attivizmu tagħhom fis-soċjetà ċivili imma wkoll membri oħra tas-soċjetà Maltija. F'dan il-kuntest wieħed irid jistaqsi wkoll, fl-eventwalità ta' kollass tal-eġemonija tal-Knisja u n-nuqqas ta' kredibilità politika, min qed jipprovdni gwida jekk mhux boxxla morali, lil hinn mill-individwu nnifsu?

Il-midja bħala intraprendituri morali?

Jekk il-Knisja tinħass aktar sottomessa u l-viżjoni tal-partiti anqas rilevanti, hemm min-naħa l-oħra l-midja ta' komunikazzjoni li qed tinħass aktar prezenti fil-ħajja ta' kuljum. L-internet, li beda bħala tieqa fuq il-kumpliment tad-dinja, sar spazju li ngħixu fih kuljum. Dan provda aċċess għal nixxieġha ta' informazzjoni globalizzata li qed tisqi ideat u valuri li sa ftit żmien ilu kienu estranji għal gżira żgħira u insulari. Il-qawwa u l-impatt tal-internet u l-midja soċjali, b'mod partikolari fuq il-valuri tal-ġenerazzjoni żagħżuġha, huwa wieħed li ma jistax jiġi injorat.

Il-bidla prinċipali li wieħed jinnota f'din il-midja hija li minn istituzzjoni li sempliċement tirrapporta l-aħbar u tagħti xi inklinazzjoni editorjali dwarha, saret midja b'xejra attivament attivista li tiegħu pożizzjoni u tuża l-pożizzjoni privileġġjata tagħha biex timbotta agenda partikolari. Din narawha ssejtn spiss f'dibattiti dwar l-ambjent, il-kaċċa u l-korruzzjoni fost l-oħrajn. Fid-dibattitu dwar l-abort, il-grupp li kien favur l-abbozz oriġinali tal-liġi, sab midja indipendenti, anki jekk mhux kollha, pjuttost simpatizzanti (The Malta Independent, "Malta's abortion reform"). Jekk forsi wieħed jadatta, jekk mhux kompletament idawwar, il-kuncett ta' "intraprendituri morali" ipprezentati minn Becker, wieħed hawn jistaqsi jekk il-midja lokali hix tingħaqad mal-grupp ta' "intraprendituri morali" l-oħra, bħall-politiċi, reliġjużi u movimenti soċjali biex anki hi tuża l-inflwenza tagħha biex toħloq normi ġodda fis-soċjetà. L-intraprendituri morali jippubblicizzaw u kultant jiddemonizzaw 'għemil ħażin' li huwa ta' ħsara għas-soċjetà u jużaw is-setgħa tagħhom biex tinstab soluzzjoni li tindirizza dak l-għemil.

Konklużjoni

Ftit hemm dubju li dan id-dibattitu għadu mhux eżawrit. Huwa ċar li d-dibattitu dwar l-emendi għal-liġi li tintroduċi l-abort kien biss battalja għall-imħuħ li għad iridu jsiru, mhux biss dwar l-abort innifsu, iżda wkoll dwar materji moralment delikati bħalma huma l-ewtanasje u l-prostituzzjoni fost oħrajn. Biss biss, waqt li Malta kienet qed tiddiskuti l-legalizzazzjoni tal-abort, madwar id-dinja kienet għaddejja diskussjoni kbira dwar l-aħħar żviluppi fl-intelliġenza artifiċjali li flimkien ma' żviluppi oħra fir-robotika u l-bijoteknoloġija u dik li saret magħrufa bħala r-raba' rivoluzzjoni industrijali, għandhom ukoll implikazzjonijiet morali sinifikanti, inkluż dwar it-tifsira tal-ħajja umana nnifisha u xi jfisser li tkun uman. Aħna ngħixu f'soċjetà demokratika li tirrikjedi kunsens. Għalhekk it-triq 'il quddiem trid tintiseġ fid-djalogu u mhux fl-impożizzjoni. Djalogu informat li jwassal għad-deċizzjoni ta' liema tip ta' soċjetà rridu ngħixu fiha. Deċizzjoni li għandha tittiehed mis-soċjetà u mill-membri tagħha.

Francis Fukuyama jargumenta li jekk il-bniedem għamel minn kollox biex permezz tax-xjenza jrażżan il-ħakma tan-natura fuq ħajtu, bl-istess mod għandu jfittex li ma jispicċax skjav tat-teknoloġija u l-progress xjentifiku. Għall-kuntrarju, is-soċjetà għandha l-jedd u d-dmir li tiddetta l-valuri li jagħtu direzzjoni lil dan il-progress. Ikun żball li nassumu li tibdil mitluq għal riħu ma jkollux implikazzjonijiet morali, soċjali u politiċi fosthom fuq kuncetti għeżież bħal-libertà, l-ugwaljanza, id-demokrazija, id-dinjità umana, il-kompassjoni u d-drittijiet umani nfushom (Fukuyama 218). Il-liġijiet, speċjalment dawk b'implikazzjonijiet morali, la għandhom jiddaħħlu mit-tieqa mil-leġiżlatur u lanqas għandhom isibu poplu jongħos jew saħansitra lluppjat. Dan l-avvanz teknoloġiku kollu qed jitfa' responsabbiltà akbar fuq kull wieħed u waħda minna li niddjalogaw aktar u mhux anqas. "M'għandniex għalfejn naċċettaw l-ebda waħda minn dawn id-dinjiet futuri taħt bandiera falza ta' libertà, kemm jekk tkun dik ta' drittijiet riproduttivi illimitati jew ta' inkjesta xjentifika bla xkiel. M'għandniex għalfejn inqisu lilna nfusna bħala skjavi tal-progress teknoloġiku inevitabbli meta dak il-progress ma jservix għal skopijiet umani. Il-libertà vera tfisser il-libertà tal-komunitajiet politiċi li jipproteġu l-valuri li huma l-aktar għal qalbhom, u hija dik il-libertà li rridu neżerċitaw fir-rigward tar-rivoluzzjoni tal-bijoteknoloġija llum" (218).

Biblijografija

- Archdiocese of Malta, "Around 40% attend Sunday mass regularly". www.church.mt/around-40-attend-sunday-mass-regularly/ (sit aċċessat fis-16 ta' Lulju 2023).
- . "70% oppose abortion if mother's life not at risk". www.church.mt/70-oppose-abortion-if-mothers-life-not-at-risk/ (sit aċċessat fis-16 ta' Lulju 2023).
- Baker, Robert. *The Structure of Moral Revolutions: Studies of Changes in the Morality of Abortion, Death, and the Bioethics Revolution* (2019). The MIT Press Cambridge, Massachusetts London, England.
- Bargheer, Stefan u Nicholas Hoover Wilson. On the Historical Sociology of Morality: Introduction. *Archives Européennes de Sociologie*. 2018;59 (1):1. www.ejournals.um.edu.mt/login?url=https://www.proquest.com/scholarly-journals/on-historical-sociology-morality/docview/2063283120/se-2. doi: [www.doi.org/10.1017/S0003975618000012](https://doi.org/10.1017/S0003975618000012).
- Becker, Howard S. *Outsiders: Studies in the Sociology of Deviance*. Free, 1963. Print.
- Bykov, Andrey. Rediscovering the Moral! *Sociology (Oxford)* 53.1 (2019) Web.
- Concise Medical Dictionary, Oxford University Press, Oxford 2020.
- Euronews, "Andrea Prudente: US woman treated in Spain after abortion refusal in Malta". www.euronews.com/2022/06/23/barbaric-maltas-abortion-law-threatens-us-womans-life-say-doctors (sit aċċessat fis-16 ta' Lulju 2023).
- Fukuyama, Francis. *Our Posthuman Future: Consequences of The Biotechnology Revolution*, Picador New York (2002).
- Hall Brian P. *The Development of Consciousness: A Confluent Theory of Values* 1976 Paulist Press New York / Paramus N.J.
- Hall-Tonna Values Inventory mis-siti Just-Values www.just-values.com u Values Hub www.thevalueshub.com
- Hitlin, Steven u Stephen Vaisey. (eds). *Handbook of the Sociology of Morality, Handbooks of Sociology and Social Research*, New York, NY: Springer New York (2010).
- Lamont Michele in Hitlin, S., and S. Vaisey. 2010. *Handbook of the Sociology of Morality*, New York, NY: Springer New York (2010).
- Luckmann, Thomas, Kaden, Tom u Schnettler, Bernt. *The Invisible Religion: The Problem of Religion in Modern Society*. Routledge (2023) .
- MaltaToday, "Anti-abortion nation but opinion is shifting". www.maltatoday.com.mt/news/data_and_surveys/118089/maltatoday_survey_malta_anti_abortion_nation_but_opinion_is_shifting (sit aċċessat fis-16 ta' Lulju 2023).

- "Exception to strict anti-abortion law". www.maltatoday.com.mt/news/national/119933/exception_to_strict_antiabortion_law_presented_in_first_reading (sit aċċessat fis-16 ta' Lulju 2023).
 - "Just days after Xarabank, Bernard Grech flip-flops on abortion referendum." www.maltatoday.com.mt/news/national/104491/watch_just_days_after_xarabank_bernard_grech_flipflops_on_abortion_referendum (sit aċċessat fis-16 ta' Lulju 2023).
- Marmarà, Vincent, u Lou Bondi. L-Istat tan-Nazzjon, 2021: Il-Ġabra ta' kitbiet u statistika marbuta mal-konferenza nazzjonali li saret fl-4 ta' Ġunju 2021 taht il-patroċinju tal-President ta' Malta George Vella. Sta. Venera: Klabb Kotba Maltin, 2022.
- L-Istat tan-Nazzjon, 2022: Il-Ġabra ta' Kitbiet u Statistika marbuta mal-konferenza nazzjonali li saret fid-9 ta' Ġunju 2022 taht il-patroċinju tal-President ta' Malta George Vella. Sta. Venera: Klabb Kotba Maltin, 2022.
- McCaffree, Kevin. *What Morality Means*. Palgrave Macmillan US. Kindle Edition. (2015)
- National Statistics Office, "Census of Population and Housing 2021: Final Report: Population, migration and other social characteristics (Volume 1)". www.nso.gov.mt/events/census-of-population-and-housing-2021-final-report-population-migration-and-other-social-characteristics/ (sit aċċessat fis-16 ta' Lulju 2023).
- Newsbook, "What are Robert Abela's thoughts on abortion, drugs and prostitution?". www.newsbook.com.mt/en/watch-what-are-robert-abelas-thoughts-on-abortion-drugs-and-prostitution/ (sit aċċessat fis-16 ta' Lulju 2023).
- Net News, "'Il-PN ma jista' qatt ikun favur id-dekriminalizzazzjoni tal-abort' - Bernard Grech". www.netnews.com.mt/2021/05/13/pn-ma-jista-qatt-ikun-favur-id-dekriminalizzazzjoni-tal-abort-bernard-grech/ (sit aċċessat fis-16 ta' Lulju 2023).
- Simonson, P. *Rhetoric as a Sociological Problem in Argumentation and Advocacy 50* (Spring 2014)
- The Malta Independent, "Domestic violence bill approved – 20 PN MPs vote against; age of consent also lowered to 16". www.independent.com.mt/articles/2018-04-25/local-news/Domestic-violence-bill-approved-20-PN-MPs-vote-against-age-of-consent-also-lowered-to-16-6736188798 (sit aċċessat fis-16 ta' Lulju 2023).
- "Malta's abortion reform". www.independent.com.mt/articles/2023-07-06/blogs-opinions/Malta-s-abortion-reform-6736253143 (sit aċċessat fis-16 ta' Lulju 2023).
 - "Parliament approves IVF amendments, but three PN MPs refuse to toe party line". www.independent.com.mt/articles/2022-07-06/local-news/All-eyes-on-PN-MPs-as-IVF-amendments-up-for-vote-in-Parliament-tonight-6736244263 (sit aċċessat fis-16 ta' Lulju 2023).
 - "Parliament gives unanimous support to amended abortion bill". www.independent.com.mt/articles/2023-06-28/local-news/Parliament-gives-unanimous-support-to-amended-abortion-bill-6736252981 (sit aċċessat fis-16 ta' Lulju 2023).
 - "Prudente had never been in danger of death, court told". www.independent.com.mt/articles/2023-01-06/local-news/Prudente-had-never-been-in-danger-of-death-court-told-6736247986 (sit aċċessat fis-16 ta' Lulju 2023).
 - "Thousands protest in Valletta against government's abortion amendment bill". www.independent.com.mt/articles/2022-12-04/local-news/Protest-against-government-s-bill-to-introduce-exception-to-abortion-laws-takes-place-in-Valletta-6736247986 (sit aċċessat fis-16 ta' Lulju 2023).
- The Times of Malta, "Abortion decriminalisation proposal 'chokes debate' – Labour Party". www.timesofmalta.com/articles/view/labour-party-says-abortion-decriminalisation-proposal-chokes-debate.871840 (sit aċċessat fis-16 ta' Lulju 2023).
- "Do not become an għonnella party – Fr Joe Borg". www.timesofmalta.com/articles/view/għonnella-party-fr-joe-borg.969184 (sit aċċessat fis-16 ta' Lulju 2023)
 - "Marlene Farrugia 'disgusted' by PN, PL reaction to abortion bill". www.timesofmalta.com/articles/view/marlene-farrugia-disgusted-by-pn-pl-reaction-to-abortion-bill.871927 (sit aċċessat fis-16 ta' Lulju 2023).
 - "MP Marlene Farrugia presents bill to decriminalise abortion". www.timesofmalta.com/articles/view/mp-proposes-bill-decriminalising-abortion.871381 (sit aċċessat fis-16 ta' Lulju 2023).
 - "Muscat wants national debate on abortion". www.timesofmalta.com/articles/view/muscat-wants-national-debate-on-abortion.762723 (sit aċċessat fis-16 ta' Lulju 2023).

- "Satan, Hitler and abortion – Fr Joe Borg". www.timesofmalta.com/articles/view/satan-hitler-and-abortion-fr-joe-borg.916008 (sit aċċessat fis-16 ta' Lulju 2023).
 - "There was a 'possibility' Prudente baby could live, doctor tells court". www.timesofmalta.com/articles/view/possibility-prudente-baby-live-doctor-tells-court.1005727 (sit aċċessat fis-16 ta' Lulju 2023).
- TVM, "Constitutional Court starts hearing Andrea Prudente's case". www.tvmnews.mt/en/news/constitutional-court-starts-hearing-andrea-prudentes-case/ (sit aċċessat fis-16 ta' Lulju 2023).
- Zigon, Jarred. *Morality: An Anthropological Perspective*. Routledge New York (2020).



It-Tagħt fil-#sieb Edukattiv: #arsa Analitika Lejn il-Kitbiet ta' Ugo Mifsud Bonnici u Evarist Bartolo

Omar Seguna

Introduzzjoni

Il-#sieb ta' eks ministri tal-edukazzjoni għandhom importanza kbira sabiex nifhmu deċiżjonijiet ewlenin f'dan il-qasam. Hawnhekk se nagħti #arsa lejn dak li xpruna żewġ ministri tal-Edukazzjoni, l-Eċċellenza Tiegħu Dr Ugo Mifsud Bonnici, President Emeritus, u s-Sur Evarist Bartolo, sabiex fasslu l-politika tagħhom u l-impatt li din #alliet. Se nipprova wkoll nagħti #arsa #afifa, fil-limitazzjonijiet li għandi, biex nanalizza kif inbidlet ir-retorika politika mill-a#ħhar tas-snin tmenin sad-disgħinijiet, u minn qabel l-2013 għal wara dik l-elezzjoni.

L-għażla ta' dawn iż-żewġ personaġġi saret proprju min#abba ż-żmien partikolari illi fihom wettqu l-politika tagħhom, jiġifieri wara bidla relattivament twila tal-partit fil-Gvern; dik tad-9 ta' Mejju 1987 li ntreb#et mill-Partit Nazzjonalista mmexxi mill-Eċċellenza tiegħu Dr Eddie Fenech Adami (President ta' Malta bejn l-2004 u l-2009) u dik tad-9 ta' Marzu 2013 li ntreb#et mill-Partit Laburista mmexxi minn Dr Joseph Muscat. Dawn iż-żewġ elezzjonijiet kienu karatterizzati minn wegħdiet li kellhom iġibu bidliet radikali (Engerer, 2013, Fenech Adami, 2014). Għaldaqstant ikun ta' interess li ngħarrxu ftit x'kienu d-deċiżjonijiet politiċi fil-qasam tal-edukazzjoni u wisq iktar kif inbidlet ir-retorika politika minn #mien ta' qabel dik li tkun tingħad qabel l-elezzjoni mill-amministrazzjoni preċedenti għal dik proposta mill-partit alternattiv li mbagħad wara spiċċa fil-Gvern. Irrid nagħmilha #ara għalhekk li ma nistax inqabbell il-#idma ta' dawn iż-żewġ politiċi u no#loq paraguni bejniethom min#abba li hemm wisq fatturi differenti u kuntrastanti, l-aktar evidenti huwa ż-żmien notevoli bejniethom.

Forsi tajjeb li f'din l-introduzzjoni nsemmu xi w#ud mill-kisbiet ta' dawn iż-żewġ Ministri. Fl-ewwel snin ta' Mifsud Bonnici b#ala Ministru tal-Edukazzjoni stajna naraw riforma fl-Universit# u anki fis-settur postsekondarju, twaqqif mill-#did tal-Counselling and Guidance Unit, bidla fit-tagħlim tal-Għarbi fl-iskejjel sekondarji, amalgamazjoni tal-Junior Craft Centres mal-iskejjel tas-snajja', riforma fl-eżami tad-d#ul tal-Liċeo, #ieda ta' tagħlim akkademiku fl-iskejjel tas-snajja', #atra mill-#did tad-Diretturi Spiritwali, bini ta' skejjel #odda, kundizzjonijiet a#jar għax-xogħol u revizzjoni tas-salarji tal-għalliema u ismijiet #odda lill-iskejjel; dawn tal-a#ħhar x'aktarx għal xi personaġġ magħruf minn dik il-lokalit# (mefuda minn Supplement Edukazzjoni, In-Nazzjon, It-Tlieta 24 ta' Novembru 1987). Hemm ukoll il-Liġi tal-Edukazzjoni.

Fost il-kisbiet ta' Bartolo mill-banda l-oħra nsibu l-organizzazzjoni fl-iskejjel sekondarji: Skejjel Medji u Sekondarji, l-edukazzjoni Co-ed, l-introduzzjoni ta' suġġetti vokazzjonali, it-twaqqif ta' programmi alternattivi ta' tagħlim, l-Istrateġija Nazzjonali tal-Litteriżmu u tablet għal kull wild.

Stil

Il-qawwa fil-kelma taż-żewġ personaġġi li għandna ma rridux infittxuha fil-kariżma fid-diskors imma fil-mod artikulat ta' kif iwasslu l-messaġġ. Dan huwa stil ta' kalma u ta' persważjoni: Stil li nfirex sew fil-Partit Nazzjonalista fis-snin tmenin, tant li skont Mifsud Bonnici, il-Perit Mintoff,

meta dan kien Prim Ministru, ma kienx għadu ntebaħ bil-ħila ta' Fenech Adami li jqanqal il-massa (Mifsud Bonnici, 215). Ovvjament niftakru li l-Eċċellenza Tiegħu l-Professur Gwido de Marco jibqa' magħruf għall-ktieb tiegħu "Il-Politika Tal-Perswazjoni" (de Marco), u dan qed ngħidu biex naraw il-firxa li kien hemm f'dan l-istil. Ma nistgħux ma nsemmux ukoll kif Dr Alfred Sant ukoll ħaddan dan l-istil u ġie mifrux sew fil-Partit Laburista.

Element ieħor f'dawn iż-żewġ personaġġi huwa li għamlu użu tajjeb tal-midja. Dan huwa interessanti ħafna għaliex kif jgħidu Walgrave u Van Aelst (2), huwa ta' interess li naraw sakemm u kif il-midja tikkontribwixxi għall-aġenda politika u potenzjalment timbotta fit-tfassil tad-deċiżjonijiet politici. Fil-każ ta' Mifsud Bonnici dan x'aktarx li seħħ permezz tal-kitba qabel l-1987 billi sa dak iż-żmien ma kienx għad hemm pluraliżmu fix-xandir. Fil-fatt il-liġi tax-xandir ġiet emendata wara diversi memoranda ta' Mifsud Bonnici stess mill-1989 (Mifsud Bonnici, 647). Fil-każ ta' Bartolo, dan huwa dominat minn artikli bl-Ingliż. L-idea ġenerali fil-Partit Laburista kienet li l-aġenda tal-gazzetti bl-Ingliż partikolarment Times of Malta, hija kontra l-Partit Laburista (Editorial – The PN vs the free press, 2019, April 15), u dan l-antagoniżmu ħareġ ferm aktar qawwi meta Mabel Strickland ħadet post missierha u għolla rasu sew fis-snin sebgħin u tmenin taħt it-tmexxija tal-Perit Mintoff fosthom il-ħruq tal-bini tat-Times (DeBattista, 95). Bartolo, politiku moderat, ċertament ried jappella għall-klassi medja, dawk li għal ħafna snin ma kinux komdi fil-Partit Laburista.

Sorsi

Sabiex nifhem sew dak li xpruna ċerti deċiżjonijiet li ttieħdu wara, is-sorsi li rreferejt għalihom kienu dawk li nkitbu waqt il-ħsieb tal-proċess għal tibdil. Għaldaqstant qrajt sewwa l-kitbiet ta' Ugo Mifsud Bonnici fil-ġurnal *Il-Mument* u *In-Nazzjon Tagħna* bejn l-1984 u l-1989, kif ukoll il-kitbiet ta' Evarist Bartolo speċjalment dawk tal-ġurnali bl-Ingliż fosthom *The Times of Malta*. Ta' min ngħidu li Bartolo, mhux biss inqeda bil-ġurnali bl-Ingliż imma kien kruċjali fil-ħolqien tal-Maltastar, organu tal-Partit Laburista bil-lingwa Ingliża (Peregin).

Ovvjament awturi oħrajn li trattaw il-qasam soċjo-educattiv bħal Cutajar (2006), Deguara (2006), u Willis (2017), kienu kruċjali għalija biex jgħinuni fl-analiżi tiegħi. Facer, ngħidu aħna, turina kif id-diversi sfidi tas-soċjetà moderna bħall-globalizzazzjoni, l-inugwaljanzi, u t-teknoloġija kollha jipprovdu opportunitajiet ġodda għal tibdil fl-educazzjoni.

X'wassal għall-iżvilupp fil-ħsieb tagħhom?

Matul dan l-aħħar sekl u l-aġendi politici kellhom sehem kruċjali fit-tfassil tal-politika li tinkludi dawk id-deċiżjonijiet importanti li fl-aħħar mill-aħħar jaffettwaw iċ-ċittadini. Mistoqsija fundamentali allura fl-aġenda politika hija kif dawk li jieħdu d-deċiżjonijiet jiprijoritizzaw l-issues illi jkollhom quddiemhom (Langer & Gruber, 2020).

Għaldaqstant mistoqsija fundamentali li għandha tiggwidana f'din il-ħarsa hija: X'wassal għall-iżvilupp fil-ħsieb politiku tagħhom?

Mistoqsija supplimentari mbagħad hija: Kif ingħataw prijorità ċerti temi fuq l-oħrajn fil-qasam edukattiv?

Fil-każ ta' Mifsud Bonnici jidher li dak li xpruna l-politika tiegħu kienet il-klima politika, li speċjalment lejn l-aħħar tas-snin tmenin kienet imqallba ftit mhux fażin. Fil-bidu tat-tmeninijiet imbagħad kellna żvilupp lejn tkabbir ekonomiku għdid. Għalhekk irridu nħarsu lejn il-bidliet fil-qasam edukattiv minn din il-lenti.

Għaldaqstant isostni:

Iżda hi maġġoranza pożittiva: li trid il-bini ta' soċjetà Maltija iktar ċivili, iktar ħanina, iktar ġusta, iktar mgħallma anki iktar għanja. Iktar żgura għal dak li jirrigwardja l-paċi interna u ż-żamma tal-liġijiet (Il-Maġġoranza).

Għandu bżonn il-pajjiż jgħaddi minn żmien li fih il-Gvern ikollu mhux biss is-sens morali fl-imġiba personali tal-ministru, iżda wkoll il-fitla li jara li l-affarijiet isiru sewwa kullimkien (Virtù Soċjali).

Hawnhekk imbagħad ikompli jitkellem dwar l-eżamijiet lokali, u dwar ġustizzja mal-għalliema.

Fil-każ ta' Bartolo, kellna pajjiż li kien beda jsir dejjem aktar diġitali imma kien jeħtiegħu jirnexxi iżjed fil-litteriżmu. Kien baqa' niċeċ godda tax-xogħol li ma kinux qed jinholqu u li l-edukazzjoni tagħna wkoll ma kinitx qed toffri.

Matul l-amministrazzjoni tal-Partit Nazzjonalista, fl-2008 kienet ġiet ippubblikata l-smart Learning Strategy flimkien ma' dokument ieħor Smart Island li kien jelenka l-viżjoni tal-Gvern għall-2010 li Malta ssir Smart Island, waħda mill-aħjar pajjiżi tal-informatika fid-dinja.

Din l-istrategija, bl-istess kulur u branding ta' Smart Island, wasslet għall-introduzzjoni tal-bordijiet interattivi, e-Learning platform, titjib fil-kompjuters tal-għalliema. Sadanittant iżda dawn l-iżviluppi waslu wkoll biex il-Malta Union of Teachers targumenta li tant kienu qed isehħu riformi fi żmien qasir li l-għalliema kienu qed isofru minn għeja kkawżata mill-bidliet li ġew affettwati (Malta Union of Teachers). F'Bartolo, ir-retorika politika nbidlet minn Smart għal enfasi fuq il-litteriżmu.

Analizi rigoruża tar-riżultati tal-eżamijiet tad-dhul għall-Junior Lyceum li saru ftit tal-ġimgħat ilu għandhom iservu bħala opportunità importanti biex nifhmu x'inhu għaddej fl-iskejjel primarji tal-istat li fihom jattendu tnejn minn kull tliet studenti li jgħixu f'dawn il-gzejjer.

Għandna ninkwetaw dwar ir-rata li fihom qed ifallu l-istudenti fl-eżamijiet tad-dhul għall-Junior Lyceum mhux tant għax ma rnexxilhomx jidhlu fil-Junor Lyceums, imma għaliex il-mod kif marru f'dawn l-eżamijiet jindikaw il-ħiliet fil-litteriżmu li huma meħtieġa biex jimxu 'l quddiem fl-edukazzjoni u fil-ħajja (*The Times of Malta*, Does education matter?)

L-Element retoriku fil-kitbiet u f'xi diskorsi ta' Bartolo u Mifsud Bonnici

Hawnhekk se nagħti ħarsa lejn xi elementi fir-retorika tal-kitbiet ta' Bartolo u Mifsud Bonnici. Ħafna minn dawn l-elementi ġew imfissrin matul iż-żmien u applikati anki f'awturi riċenti (ngħidu aħna Bos et al., 2012; Charteris-Black, 2013 u oħrajn). Fost dawn li jiena għażilt insibu l-appell għan-normi soċjali, li jfittxu kredibilità anki billi jsaħħu l-argumenti tagħhom b'sorsi oħra, u li jipprovaw joħloqu risonanza politika. Fil-qosor ħafna se naraw tekniki oħra ta' retorika bħal ngħidu aħna l-użu tar-ripetizzjoni.

(a) Jappellaw għan-normi soċjali

Dak li huwa għal qalb il-Maltin insibuh fil-kitbiet ta' Mifsud Bonnici. Ngħidu aħna: "Qed nipprovd u wkoll Gvern tal-irġulija vera" (Il-Mument, Il-Ħadd 11 t'Ottubru 1987).

Insibu l-għaqa u l-bżulija li huma ferm apprezzati mill-Maltin, eżempju: "Kull filgħodu nwettqu xi biċċa xogħol oħra mill-programm" (Il-Mument, Il-Ħadd 11 t'Ottubru 1987).

Insibu wkoll allużjoni għar-religjon; fi żmien fejn il-Gvern ipprova jibni wkoll ftehim mal-Knisja, aktar sliem u politika bbażata fuq id-demokrazija Kristjana li tħaddan il-valuri Nsara li l-istess kap Dr Fenech Adami kien iħaddan.

"Fil-bidu kienet il-kelma. U Alla ħarisna min-nuqqas tal-kelma, għaliex konna nkunu lkoll kundannati għan-nuqqas ta' komunikazzjoni: kull wieħed magħluq fl-awtizmu terribbli tiegħu" (In-Nazzjon tagħna, il-Ħamis 22 ta' Ottubru 1987).

Dan il-paragrafu fil-fatt ifakkrek mhux ftit fl-ewwel kapitlu ta' San Ġwann.

Id-demokrazija, tant għażiza għall-Ewropej, u wkoll għal bosta popli oħra nsibu referenza għaliha kemm f'Bartolo u kemm f'Mifsud Bonnici.

Għalhekk huwa importanti f'demokrazija parlamentari illi l-partiti jkunu joffru alternattiva lill-ħaddiema. Jekk partit wieħed biss ikun partit li għalih jistgħu jivvutaw il-ħaddiema, allura ma tkun teżisti l-ebda għażla oħra vera. Għalhekk f'pajjiżna huwa importanti li kemm il-Partit Nazzjonalista kif ukoll il-Partit Laburista jkunu joffru għażla li l-ħaddiema jistgħu jagħmlu (Il-Poter, il-Ħaddiem, Il-Mument, il-Ħadd 1 ta' Settembru 1985).

F'dibattitu tal-Kamra tad-Deputati (Il-ħdax-il Parlament, Seduta numru. 33, l-Erbgħa, 6 ta' April, 2011) Bartolo stqarr:

Jien nemmen li f'demokrazija huwa importantissimu li jkollok id-djalettika ta' gvern u ta' oppożizzjoni. Nemmen li kellna biżżejjed esperjenzi ta' pajjiżi oħra fejn gvern u oppożizzjoni li jaħdmu flimkien u jhokku dahar xulxin, jispiċċaw mafja ta' żewġ blok kbar u ssir ħsara lid-demokrazija. Jiġifieri tajjeb li jkollok ir-rwol rispettiv ta' gvern u ta' oppożizzjoni li tiskrutinja lill-Gvern, imma ċertament hemm oqsma fejn suppost ittieħdet il-wegħda solenni li ż-żewġ partiti jaħdmu flimkien għat-tisħiħ

tad-demokrazija. Fost l-oqsma fejn inħass li għandu jsir it-tiŝiħ tad-demokrazija, kien proprju l-qasam tax-xandir.

(b) Kredibilità

Asemah isostni li l-kredibilità tindika kemm min qed jirċievi l-messaġġ jasal biex jemmen lil dak li qed iwasslu. Min-naħa ta' Bartolo, f'kitbiet u diskorsi qabel l-2013 kien hemm enfasi fuq dak li kienu qed jgħidu rapporti internazzjonali.

Ngħidu aħna kien pront li jsejjaħ konferenza tal-aħbarijiet wara r-rapport tal-EU highlevel group of experts on literacy fejn Malta kklassifikat fil-ħamsa u għoxrin post fost is-sebġha u għoxrin pajjiż membru fejn jidhöl l-illitterizmu fost iż-żgħażaġħ Maltin.

Fl-artiklu "*Dissecting Malta's literacy problem*", (MaltaToday, 16 t'April 2013) jagħmel referenza għall-Progress in International Reading Literacy Study (PIRLS), stħarrig li sar ma' studenti ta' 10 snin fl-2011 li fih Malta kklassifikat fil-35 post minn 45 pajjiż.

Fl-artiklu "*(Not just) boys falling behind*", (25 t'Awwissu 2002), jitkellem dwar il-Konsegwenzi li subien mhux ikkwalifikati jista' jkollhom 'il quddiem. Dan ifakkrek ukoll, għalkemm fl-artiklu m'hemmx din ir-referenza, f'Cobbett & Younger, li jittrattaw is-suġġett dwar kif is-subien jaqtgħu lura fis-sistema Edukattiva.

Fl-artiklu "*A future for thousands of young people*", (16 t'Ottubru 2002) isemmi kif tnejn minn kull tliet żgħażaġħ m'għamilx l-eżami taċ-ĊES. Nofs in-nisa m'għamlux dan l-istess eżami.

Fil-każ ta' Mifsud Bonnici spiss insibu referenzi għal dak li ra jew "kif qaluli n-nies". Din ir-referenza għal ħaddieħor naturalment mhux biss issaħħaħ l-argumenti tiegħu imma aktar tipproġettah bħala politiku li huwa qrib in-nies. Insibu wkoll referenza għal dak li ra b'għajnejh waqt il-Kampanja elettorali. Mela biex ngħid hekk dan kważi jista' jitqabbel ma' evidenza empirika minn dak li huwa seta' josserva:

Jeħtieġ li l-kotba jerġgħu jorħsu. Waqt il-kampanja elettorali ndunajt kemm illum hawn familji li għandhom enċiklopedji u ċerti tipi ta' kotba. Aktarx huma kotba li l-ġenituri xtraw mhux għalihom l-aktar, iżda għal uliedhom. Prezzjużi wkoll. Iżda nixtieq inħajjar liż-żgħażaġħ li jibnu librerija, kull wieħed jew waħda għalih jew għaliha. Ħalli dan il-mużajk jirtuh uliedhom, iżda l-librerija li wieħed jibni hu tiffurmah intellettwalment (Il-ħbieb tagħna l-kotba, Il-Mument, Il-Ħadd 22 ta' Novembru 1987).

(ċ) Riżonanza politika

Kif jgħidu Jowett u O'Donnell (290), sabiex il-messaġġi politiċi jkollhom impatt ikbar, jeħtieġ li jkun fuq l-istess binarju ta' ħsieb tal-poplu u ma jkunux imbiegħda wisq mill-kurrent ta' ħsieb. Huwa għalhekk kruċjali li l-politiċi jaqraw is-sinjali taż-żmien.

F'kuntest fejn l-ideoloġiji bejn iż-żewġ partiti, (u f'ħafna partiti fl-Ewropa) kienu aktar evidenti mil-lum, kif jgħid ukoll f'Lezzjonijiet 5 ta' Ġunju 1988 dwar is-soċjalizmu demokratiku fl-Italja, Mifsud Bonnici jipprova jtaffi l-idea li s-soċjalizmu biss kien meħtieġ għas-servizzi soċjali u li l-Partit Nazzjonalista mhux se jiddefendi l-ħaddiema.

"Kien jaħseb li se nneħħu s-servizzi soċjali, li se naħqu l-ħaddiem jew neħdulu d-drittijiet, li se nerġgħu ngibu n-Nato, li m'aħniex kompetenti għalix bla esperjenza, li aħna għażzenin, jew li aħna dgħajfa u beżziegħa" (Inferrxu l-ġid, inferrxu l-għerf, Il-Ħadd 24 t'April 1988).

Mifsud Bonnici jidher li qed jirrifletti dak li jridu n-nies, li kien qed jindirizza l-aspirazzjonijiet tagħhom. Konsistentement għandna enfasi li l-Gvern ġdid ma kellux ikun wieħed konservattiv.

Jinqeda wkoll b'dak li kien qed jiġri barra minn xtutna, bħal ngħidu aħna l-Perestrojka fl-Unjoni Sovjetika, terminu li kien jappella ħafna u f'moħħ il-popolin kien ifisser il-moviment bejn suq magħluq għal dak aktar miftuħ. Huwa hawnhekk isostni li "ċertu soċjalizmu fl-istrutturi ekonomiċi kien ġieb il-ħela, l-ineffċjenza, l-għażż, il-metodi ta' kafkaf, il-partiġjanizmu anki fl-għażliet li suppost ikunu kummerċjali" (Perestrojka b'kuxjenza soċjali, 4 ta' Diċembru 1988).

(d) Tekniċi oħra ta' propoganda

(i) Ir-Ripetizzjoni

Ir-ripetizzjoni hija meta jkollok kelma jew argument li jkun ripetut u dan naturalment isir sabiex jagħmel aktar enfasi. Kif semmejt qabel, fil-każ ta' Mifsud Bonnici hemm aċċenn għall-bżulija, kelma li tissemma bosta drabi (ngħidu aħna, Qies, xogħol u attenzjoni, Il-Mument il-Ħadd 13 ta' Novembru 1988; Ngħaġġlu biex insibu pass meqjus, 20 ta' Novembru 1988). Mifsud Bonnici jidher li qed jipprogetta l-idea mhux biss li l-Gvern il-ġdid kien wieħed ħabrieki u li kien se jwettaq ħafna xogħol, imma ried idañhal ukoll kultura ta' bżulija.

Fil-każ ta' Bartolo spiss niltaqgħu ma' kliem bħal "jgħaddu" u "suċċess" u "jirnexxu", naturalment b'referenza għall-eżamijiet u wkoll mas-suċċess ta' pajjiżna. Ngħidu aħna:

Aktar tfal iridu jirnexxu fl-iskejjel tagħna. Dawk li diġà qed jirnexxu hemm bżonn jtgħallmu jirnexxu b'mod differenti – tali mod li huwa meħtieġ għal-lum. Qatt m'għandna nieqfu nikkritikaw is-sistema edukattiva tagħna. Irridu naħdmu biex intejbuha u niżguraw li t-tfal u ż-żgħażaġh tagħna qed imorru tajjeb meta nqabblu ma' pajjiżi li qed jikkompetu magħna fl-investimenti u fis-swieq (Learning to succeed, Times of Malta, 9 April 2003).

(ii) L-Anafora

L-Anafora hija r-ripetizzjoni kostanti ta' kelma jew frażi, generalment imma mhux neċessarjament fil-bidu tas-sentenza. Ngħidu aħna Mifsud Bonnici jgħid:

"Dan it-tip ta' Gvern wegħidna. Dan it-tip ta' Gvern qed nagħtu. Għax dan it-tip ta' Gvern ivvutat il-maġġoranza" (Il-Mument, Il-Ħadd 11 t'Ottubru 1987).

Mill-banda l-oħra, f'Bartolo naraw l-enfasi fuq "neħtieġu" u dan qed jenfasizza dan in-nuqqas li l-oppożizzjoni dak iż-żmien kienet qed tara li jrid jiġi indiriztat: "Neħtieġu sistema edukattiva li jirnexxilha trawwem fost iż-żgħażaġh tagħna l-ħiliet avvanzati meħtieġa biex nattraw investment barrani fil-manifattura u s-servizzi. Neħtieġu esperjenza edukattiva li tħejji liż-żgħażaġh tagħna biex jabbraċċaw id-diversità u l-bidliet globali" (Globalising our education, 2 February 2003).

(iii) Il-Poliptòto

Xi drabi nsibu wkoll il-poliptòto fejn kull ripetizzjoni hija differenti iżda għandha l-istess għerq. Ngħidu aħna:

"Meta turet, turet mingħand il-mejjet. Iżda aħna writna proprjament mingħand min baqa' ħaj" (Il-Mument, 4 t'Ottubru 1987).

(iv) Il-Mistoqsija Retorika

Il-mistoqsija retorika hija użata wkoll għaliex twassal lill-qarrej jew is-semmiegħ biex jasal għall-konklużjoni. F'Bartolo spiss nsibu "X'se nagħmlu ..." jew "Kif ser inkunu qed ..." sabiex joħroġ aktar il-problema tal-litteriżmu.

F'Mifsud Bonnici nsibu: "X'qed jagħmlu issa li ġiethom l-okkazjoni?" (Il-Mument, 4 t'Ottubru 1987).

Konklużjoni

Ix-xewqa tiegħi li nanalizza r-retorika politika f'dawn iż-żewġ eks ministri ġejja mill-fatt li filwaqt li l-attenzjoni tagħna forsi taqa' fuq il-Prim Ministri, ma jiġux studjati l-mod kif wasslu l-messaġġ tagħhom ministri. Interessanti wkoll għaliex ir-retorika politika hawn aktar qed toħroġ fil-qawwa tal-kelma miktuba, fis-sengħa tal-kitba aktar milli f'diskorsi mibnija biex iqanqlu l-mases.

It-tieni raġuni hija għaliex bħala edukatur xtaqt li nħares lejn it-traġitt fil-ħsieb edukattiv. Minn dejjem kien jinteressani kif tinbidel ir-retorika politika, ngħidu aħna fis-snin tmenin b'aċċenn qawwi fuq l-istudent ħaddiem u mbagħad li żmien Mifsud Bonnici kellna l-Liġi tal-Edukazzjoni; sal-2013 konna qed nitkellmu dwar "Smart island" bil-wegħda wkoll ta' belt tal-informatika li toħloq ħafna impjegji, għal enfasi fuq il-litteriżmu li żmien Bartolo li wassal ukoll għall-Istrateġija Nazzjonali tal-Litteriżmu.

Fl-aħħar nett, l-għan ta' dan l-istudju qasir, mhuwiex li jagħmel ġudizzju mid-deċiżjonijiet li saru imma li jifhem għalfejn ittiegħdu. Sta għalina ċ-ċittadini attivi li nifhem wkoll l-aġenda politika mħejjija u nimbuttaw sabiex fiha jiġu prijoritizzati temi li jhallu impatt pożittiv fuq pajjiżna kemm issa u kemm fuq il-ġenerazzjonijiet tal-futur.

Biblijografija

- ("Labour sometimes accused Times of Malta of being an ally of the Nationalist Party"). Editorial – The PN vs the free press, (2019, April 15). Times of Malta. Retrieved June 5, 2023, from www.timesofmalta.com/articles/view/the-pn-vs-the-free-press.
- Asemah, Ezekiel S. "Public Relations and Democratic Governance in Nigeria: A Componential Overview." *Year of Publication*: 2010.
- Bartolo, Evarist. "Does Education Matter?" *The Times of Malta*, 2002.
- . "(Not just) Boys Falling Behind." *MaltaToday*, 25 ta' Awwissu 2002.
- . "A Future for Thousands of Young People." *The Times of Malta*, 16 ta' Ottubru 2002.
- . "Globalising our Education." *The Times of Malta*, 2 ta' Frar 2003.
- . "Il-Ħdax-il Parlament, seduta numru 13, L-Erbgħa 6 ta' April 2011."
- . "Dissecting Malta's Literacy Problem." *MaltaToday*, 16 ta' April 2011.
- Bos, Linda, Wouter van der Brug, u Claes H. de Vreese. "An experimental test of the impact of style and rhetoric on the perception of right-wing populist and mainstream party leaders." *Acta Politica*, vol. 48, 2013, pp. 192–208.
- Charteris-Black, Jonathan. "Politicians and Rhetoric: The persuasive Power of Metaphor." Palgrave Macmillan, 2013.
- Cobbett, Mary u Mike Younger. "Boys' educational 'underachievement' in the Caribbean: Interpreting the 'problem'." *Gender and Education*, vol. 24, no. 6, 2012, pp. 611–625.
- Cutajar, JosAnn. "Teenage Mothers: The Right to Work and Study." Editjat minn P. G. Xuereb, European Documentation and Research Centre, L-Università ta' Malta, 2006, pp. 211–234.
- DeBattista, Andrè P. "Mabel Strickland: Bejn Storja U miti: ġabra ta' kitbiet." Editjat minn S. Grech, *Horizons*, 2018.
- Deguara, Angel. "The Faces of the Poor: A Sociological Review of Poverty in Contemporary Europe and Malta." Editjat minn P. G. Xuereb, European Documentation and Research Centre, L-Università ta' Malta, 2006, pp. 72–85.
- De Marco, Guido u Charles Abela Mizzi. "*Il-Politika tal-perswazjoni: Awtobijografija*." Allied Publications, 2009.
- Engerer, Cyrus. "*Joseph: Malta li rrid ngħix fiha*." SKS, 2013.
- Facer, Keri. "*Learning futures: Education, technology and social change*." Routledge, 2011.
- Fenech Adami, Eddie. "*Eddie: my Journey*." Allied, 2014.
- Jowett, Garth S., u Victoria O'Donnell. "*Propaganda and Persuasion*." Sage Publications, 1999.
- Mifsud Bonnici, Ugo. "Il-Poter, Il-Ħaddiem", *Il-Mument*, Il-Ħadd 1 ta' Settembru 1985.
- . "Dimostrazzjoni ta' responsabilità flok wirja ta' qawwa", *Il-Mument*, 4 t'Ottubru 1987.
- . "L-irġulija l-programm tagħna", *Il-Mument*, Il-Ħadd 11 t'Ottubru 1987.
- . "Kelmtajn mill-Ministru ta' l-Edukazzjoni", In-Nazzjon tagħna, il-Ħamis 22 t'Ottubru 1987.
- . "Il-Maġġoranza." *Il-Mument*, 31 May 1987.
- . "Virtù Soċjali." *Il-Mument*, 31 May 1987.
- . "Il-ħbieb tagħna l-kotba", *Il-Mument*, Il-Ħadd 22 ta' Novembru 1987.
- . "Perestrojka b'kuxjenza soċjali", *Il-Mument*, 4 ta' Diċembru 1988.
- . "Qjes, xogħol u attenzjoni", *Il-Mument*, Il-Ħadd 13 ta' Novembru 1988.
- . "Ngħaġġglu biex insibu pass meqjus", *Il-Mument*, 20 ta' Novembru 1988.
- . *Konvinzjoni u Esperjenza*. Klabb Kotba Maltin, 2015.
- Malta Union of Teachers. *Memorandum għall-Partiti Poliċi: Elezzjoni Ġenerali 2012/2013*. Malta Union of Teachers, 2012.
- Ministry for Investment, Industry and Information Technology. *The Smart Island: The National ICT Strategy for Malta 2008–2010*. Ministry for Investment, Industry and Information Technology, 2008.
- Ministry of Education Youth and Employment; Ministry for Investment, Industry and Information Technology. *Smart Learning: Malta's National e-Learning Strategy 2008–2010*. 2008.
- Peregin, Christian. "Labour Tasks Evarist Bartolo with Reforming Maltastar.com." *The Times of Malta*, 11 July 2011. Aċċessata fil-5 ta' Ġunju 2023, minn www.timesofmalta.com/articles/view/Labour-tasks-Evarist-Bartolo-with-reforming-Maltastar-com.374880.
- "Suppliment Edukazzjoni." *In-Nazzjon*, 24 ta' Novembru 1987.

The Times of Malta. "Editorial – The PN vs the Free Press." *The Times of Malta*, 15 ta' April 2019.

Walgrave, Stefaan, u Peter Van Aelst. "Political Agenda Setting and the Mass Media." *Oxford Research Encyclopedia of Politics*, 2016.

Willis, Paul. *Learning to Labour: How Working Class Kids Get Working Class Jobs*. Routledge, 2017.



Mekkanizmi ta' Perswazjoni fil-Lingwaġġ Politiku Kontemporanju Malti

Christa Boffa

F' din il-kontribuzzjoni nixtieq naqsam magħkom f'tit mill-konklużjonijiet tal-istudju tiegħi dwar il-mekkanizmi ta' perswazjoni fil-lingwaġġ politiku kontemporanju Malti. L-istudju sar madwar 10 snin ilu, bħala tezi tal-baċcellerat – fejn fih analizzajt kif il-mexxejja taż-żewġ partiti politiċi ewlenin, li dak iż-żmien kienu Joseph Muscat għall-Partit Laburista, u Lawrence Gonzi għall-Partit Nazzjonalista, iħaddmu għodod lingwistiċi differenti sabiex fl-aħħar mill-aħħar jagħmlu parti importanti minn xogħolhom bħala politiċi – jiġifieri jikkonvinċu lill-udjenza tagħhom. Iż-żewġ diskorsi seħħew f'kuntesti differenti, u minħabba f'hekk se jiġu analizzati b'mod separat, u mhux b'mod komparattiv.

Lejn l-aħħar ta' din il-prezentazzjoni se nagħti titwila qasira għal kif id-diskors politiku evolva bil-massifikazzjoni tal-mezzi soċjali. Illum il-ġurnata, ħafna mill-komunikazzjoni, politika u mhix, isseħħ fuq kanali bħalma huma Facebook, Instagram, Twitter, u TikTok, u b'hekk xtaqt niddedika f'tit minuti sabiex naraw x'impatt għandha din il-bidla fuq il-lingwaġġ politiku kontemporanju Malti.

Joseph Muscat

Nibdwew bl-ewwel politiku – Joseph Muscat. Id-diskors li analizzajt huwa diskors li Muscat għamel fi tmiem il-Konferenza Ġenerali tal-Partit Laburista tal-2012, diskors li kien ċentrali fil-karriera politika tal-kelliem, tant li jissemma wkoll fil-bijografija tiegħu Malta rrid ngħix f'ha.

Nota interessanti hija li dan id-diskors sar eżatt f'għeluq it-38 sena tal-kelliem, li kif forsi nistgħu nosservaw aktar 'il quddiem, ikkontribwixxa għat-tema tad-diskors, għaliex fih jaqsam mal-udjenza tiegħu bosta memorji u dettalji ta' tfulitu u ta' meta kien iżgħar.

Iż-żmien li fih seħħ id-diskors minn Joseph Muscat kien wieħed li ġie wara tliet telfiet konsekuttivi fl-elezzjonijiet ġenerali ta' Malta. F'tit wara dan id-diskors, il-Partit Laburista rebañ l-ewwel elezzjoni ġenerali fi 15-il sena.

Joseph Muscat jiftaħ id-diskors billi jitkellem dwar il-passat tal-partit, l-iżbalji li seħħew fil-passat, u t-tagħlimiet li ħa l-partit minn dawn l-iżbalji.

Wara, jitkellem dwar l-origini tiegħu, fejn jiddeskrivi l-familja li ġej minnha, u jgħaqqad ma' dan id-diskors bosta aneddoti ta' meta kien iżgħir. F'din il-parti, id-diskors aktar jixbah lil storja, milli diskors politiku, anki għaliex jelabora fuq avvenimenti f'ħajtu li għandhom x'jaqsmu b'mod jew ieħor mal-ħajja politika tiegħu.

Minkejja li d-diskors idum aktar minn nofs siegħa, ħa nsemmi biss xi punti ewlenin li naħseb jispikkaw f'dan id-diskors, u li jagħtuna idea ta' x'tip ta' mekkanizmi lingwistiċi jiġu mħaddma mill-kelliem f'dan il-każ partikolari.

1. Solidarjetà

Jekk hemm kelma li tista' tiddekrivi dan id-diskors, naħseb hija solidarjetà. Dan għaliex il-kelliem jixtieq iqarreb lilu nnifsu kemm jista' lejn l-udjenza tiegħu. Jixtieq li l-udjenza tħoss li hu wieħed minnhom, u li jneħhi kull barriera li s-soltu tista' tinholoq bejn politiku u l-udjenza tiegħu. Aktar milli wieħed politiku, dan id-diskors huwa mibni bl-għan li jinħass aktar bħala konverżazzjoni bejn persuni jew ħbieb li minkejja kull diżgwid u problemi, jiltaqgħu madwar mejda biex jgħidu kelmtajn.

Naħseb li l-aktar element evidenti li juri dan kollu huwa l-mod ta' kif inhu msawwar dan id-diskors. Dan għaliex ivarja kemxejn mid-diskorsi politiċi tradizzjonali. Is-soltu l-kelliema aktar hemm çans li jiftaħru bil-passat tagħhom jew tal-partit.

Hawn iżda, Muscat qed jagħmel l-oppost. Qed isemmi episodji negattivi fl-istorja tal-partit. Bl-istess mod, jiddeskrivi l-għeruoq umli li ġej minnhom, u fuq kolloxx isemmi wkoll uħud mill-membri tal-familja tiegħu jivvutaw lill-partit oppost għal tiegħu. Dawn tal-aħħar b'mod partikolari, huma punti li mhux soltu nisimgħuhom f'diskors politiku.

Imma jekk niftakru dak li għedna ftit ilu, jiġifieri li d-diskors jinħass aktar bħala diskors bejn żewġt iħbieb, nindunaw li din l-istruttura tagħmel ħafna sens.

Naħseb kollha kemm aħna żbaljajna kontra xi persuna xi darba f'ħajjitna. Jekk immorru nitolbu maħfra u ma nammettux l-iżbalji li għamilna, ma nurux li tgħallimna minn dawn l-iżbalji, u anzi, niftaħru li aħna l-aħjar ħbieb fid-dinja, ma naħsibx li jkollna wisq ħbieb. Halli mbagħad insemmu dak li jagħmilna l-aqwa ħabib jew ħabiba, u għaliex għandhom jagħzlu li jibqgħu joħorġu magħna u jafdawna.

Bl-istess mod, id-diskors dwar l-iżbalji li saru fil-passat ikomplu jsaħħu l-għan tad-diskors. Donnu qed jgħid, "qed nagħrfu dak li għamilna ħażin, u b'hekk nistgħu nifhmu x'nistgħu ntejbu fil-futur."

Billi jagħti deskrizzjoni u l-istorja dettaljata tal-ħajja politika tiegħu, il-kelliem donnu jrid jikxef kemm jista' lilu nnifsu u jkun trasparenti mal-udjenza tiegħu – b'mod li jgөгħelha temmen fiħ għaliex mhux qed jinħeba quddiemhom.

2. Aħna

Element ieħor li joħloq dan is-sens ta' għaqda u solidarjetà huwa l-użu tal-pronom "aħna".

Il-kelliem juża l-aħna, jew pronomi meħmużin li jimplikaw l-istess tifsira tul id-diskors kollu. Il-mod ta' kif ivarja lil min jinkludi fl-aħna donnu juri li jixtieq ikun tip ta' pont bejn din it-tmexxija u l-poplu, bejn dawn l-iżbalji, u futur aħjar.

Anki meta nagħtu titwila lejn il-kliem muftieħ ta' dan id-diskors, l-aktar kliem użat ikompli jsaħħaħ it-tema ta' għaqda li l-kelliem qiegħed jipprova jwassal permezz ta' dan id-diskors.

L-aktar kelma użata hija "tagħna", imbagħad hemm "kullhadd", nerġgħu naraw l-"aħna", "pajjiżna", li kollha jikkonfermaw din it-tema tal-għaqda. Bl-istess mod, il-frazi deittika temporali "illum" issaħħaħ argument ieħor li twassal tul id-diskors kollu – dak li l-partit m'għadux dak li kien u issa nbidel.

Bl-istess mod, hemm ir-ripetizzjoni tal-kelma "nemmen" li tidher għaxar darbiet aktar minn "nemmnu", li tidher tliet darbiet biss. Ir-ripetizzjoni fis-singluar donnha timplika li l-partit issa se jimxi fid-direzzjoni tal-mexxej il-ġdid tiegħu, u mhux fl-istess direzzjoni li wasslet għal telfiet u żbalji fil-passat. Fil-plural, ir-ripetizzjoni tkompli tinsisti fuq l-għaqda.

Lawrence Gonzi

Fit-teżi studjajt aktar elementi, iżda nixtieq li nagħtu ħarsa lejn id-diskors li jmiss, jiġifieri dak ta' Lawrence Gonzi.

Dan id-diskors seħħ fiċ-ċelebrazzjonijiet annwali tal-Indipendenza ta' Malta fl-2011. Dan id-dettall huwa kemxejn importanti għall-kuntest tad-diskors, għaliex internazzjonalment din is-sena kienet waħda b'ħafna taqlib ekonomiku u politiku.

Dan id-diskors huwa mibni b'mod aktar tradizzjonali. Fil-qosor, huwa wieħed li jhegġeg lill-udjenza tħares lejn il-passat gloriuż tal-partit u fuqu tibni futur daqstant gloriuż.

1. Erojku

F'dan il-każ, l-għan ewlieni tad-diskors huwa li juri lill-partit li qed jirrappreżenta, u anki lill-pajjiżna bħala eroj, li kiseb bosta suċċessi tul l-istorja, bħal pereżempju l-Indipendenza, is-šhubija fl-Unjoni Ewropea, u d-dħul fiż-Żona Ewro.

Fl-istess ħin, il-partit jingħata din il-vesti erojka fil-preżent, fejn minkejja li l-kelliem qiegħed jammetti dawn id-diffikultajiet kbar, hu qed jattribwihom lil fatturi esterni. Permezz t'hekk, il-kelliem jista' jibni l-argument li l-partit tiegħu jista' jegħleb dan ix-xkiel – tant li fl-aħħar tad-diskors jagħmel kuraġġ lill-udjenza tiegħu biex ma jaqtgħux qalbhom mill-futur.

Dan jagħmlu permezz ta' bosta mekkanizmi, iżda għal darb'oħra xtaqt insemmi biss dawk li jispikkaw l-aktar.

2. Metafori

L-għodda prinċipali li permezz tagħha jitwassal dan il-kunċett ta' supereroj hija l-metafora. L-aktar metafora frekwenti hija dik ta' NAZZJON bħala PERSUNA, fejn l-azzjonijiet li qed jagħmel in-nazzjon bħalma huma "jagħmel kisbiet kbar", "jerfa' l-piż", iġieghlu jidher bħala persuna responsabbli u ta' awtorità. Bl-istess mod, il-pajjiż qiegħed jiġi mfixkel tul il-mixja tiegħu, iżda hu determinat li jibqa' għaddej.

Il-komunità internazzjonali wkoll tingħata xejra umana. Fid-diskors, il-pajjiżi l-oħra qegħdin jissejġu dgħajfa, iżda Malta hija b'saħħitha. Dan kollu jkompli jsaħħaħ din l-idea tal-pajjiż u/jew partit bħala eroj.

Espressjonijiet oħra bħal "joħroġ għonqu", "jistinka", "jissielet" huma kollha kliem minn lessiku li juri kuraġġ, determinazzjoni, u xejriet erojċi.

Metafora oħra li ssaħħaħ din it-teknika ta' persważjoni hija dik tad-DIFFIKULTAJIET bħala MALTEMP. Maltemp jimplika li hemm nuqqas ta' kontroll fuq is-sitwazzjoni, li jista' jkun mhux mistenni wkoll. Il-kelma "maltemp" hija ripetuta sitt darbiet, f'kuntesti kemm fil-passat, preżent, u fil-futur.

Din il-metafora, magħquda ma' dik tal-PAJJIŻ bħala VAPUR timplika li hekk kif vapur għandu bżonn kaptan tajjeb fil-maltemp, li jaf jidderiegi l-vapur fid-direzzjoni t-tajba, hekk ukoll il-pajjiż għandu bżonn Prim Ministru li jmexxi fit-triq it-tajba, speċjalment fi kriżi ekonomika.

3. Slogans

Element persważiv li jispikka f'dan id-diskors huwa r-ripetizzjoni ta' slogans politiċi, kemm passati kif ukoll preżenti tal-Partit Nazzjonalista.

Il-kelliem fil-fatt, fil-bidu tad-diskors, isemmi l-islogan għal dik is-sena – "kburin b'pajjiżna għax nemmnu f'pajjiżna". Dawn il-ftit kelmiet idawru l-attenzjoni fuq l-udjenza, li donnhom iridu jgħegħluha temmen fis-supererj – li f'dan il-każ huwa pajjiżna.

L-għażla tal-pronom mehmuz -na ma' pajjiżna iżid mal-element tal-kollektività u mas-sens patrijottiku li huma leitmotifs tul id-diskors, u bl-istess mod, jekk naraw dan l-islogan fid-dawl tas-supererj, il-verb "kburin" u "nemmnu" juru li s-semmiegħa qed jagħtu sostenn sabiex ikompli jmessxihom u jipproteġihom fil-futur.

Hemm ukoll riferiment għal slogan politiku li l-partit uża fil-passat – "f'par idejn sodi". Il-kelliem jgħaqqad l-islogan mal-metafora PAJJIŻ bħala VAPUR, u qed jirrapprezenta pajjiż imdawwar b'ambjent ta' taqlib soċjali u ekonomiku – li b'hekk għandu bżonn par idejn sodi biex iżomm il-pajjiż sew fi hdanu biex dan ma jtkaxkarx ma' dan it-taqlib, kif għalhom pajjiżi oħra.

Fit-teżi ovvjament tistgħu ssibu bosta aktar elementi li jsaħħu dak li semmejt fuq iż-żewġ diskorsi, iżda minħabba l-ħin li għandi ddedikat illum, nixtieq nagħlaq billi ngħid kelmtejn fuq id-diskors politiku llum il-ġurnata, u kif dan qed jiġi affettwat mit-tixrid tal-mezzi soċjali.

Id-diskors politiku u l-mezzi soċjali

It-tema tal-persważjoni llum il-ġurnata nbidlet sew hekk kif il-mezzi soċjali saru l-għodda ewlenija ta' komunikazzjoni, inkluż dik politika.

Minkejja l-vantaġġi kollha li jistgħu jgħibu magħhom, hemm karatteristika li f'kuntest politiku, ta' min nagħtuha ftit attenzjoni.

Il-mezzi soċjali huma bbażati fuq algoritmi li huma mfasla b'mod li jzommuk kemm jista' jkun fuq dik il-pjattaforma. B'hekk, jekk tinteraġixxi ma' kull tip ta' midja fuq kwalunkwe

pjattaforma – pereżempju thalli “like” fuq artiklu fuq Facebook, tara video fuq YouTube jew Instagram u TikTok, il-pjattaforma tibqa’ tipproponilek kontenuti simili biex tibqa’ tattiralek l-attenzjoni tiegħek.

Dan kollu qiegħed joħloq dak li bl-Ingliż jissejjaħ echo chamber, fejn prattikament ħafna persuni ma jiġux esposti għal opinjoni differenti minn tagħhom, hekk kif dawn l-algoritmi rari juruk kontenut li jafu li mhux se jogħġbok. U anki jekk b’xi mod tiġi espost għal xi artiklu jew video li ma jogħġbokx, mill-ewwel tista’ tagħmel hide jew unfollow u ma tarahomx aktar.

Bl-istess mod iżda, il-mezzi soċjali qegħdin iwasslu għal evoluzzjoni ta’ dawn il-mekkanizmi ta’ persważjoni li semmejt aktar kmieni. Pereżempju, is-solidarjetà, li permezz tagħha politiku jixtieq jidher bħala wieħed mill-poplu, illum forsi aktar probabbli li tasliha permezz ta’ ritratt fuq Instagram, fejn fiha pereżempju naraw politiċi mal-familja tagħhom jiċċelebraw xi avveniment, jew li fih jidhru mdawra b’zgħażaġh jew jilagħbu xi logħba futbol, bħalma nistgħu naraw f’dawn il-posts taż-żewġ mexxejja ewlenin tal-preżent.



Ritratt meħud mill-profil ta' Instagram ta' Robert Abela



Ritratt mehud mill-profil ta' Instagram ta' Bernard Grech

Barra minn hekk, il-kelliema, meta jfasslu d-diskorsi tagħhom, probabbli jżommu f'moħħhom il-fatt li l-kontenut tagħhom se jkun qed jikkompeti ma' bosta oħra, kemm politiċi u mhux, fuq il-feeds tal-udjenza, u b'hekk, il-mekkanizmi li bihom iżommu l-attenzjoni tal-pubbliku ħafna drabi jew jinbidlu, jew jeħtieġ li jiġu amplifikati.

U għalkemm naħseb li dawn l-elementi, kemm daww pożittivi, u daww negattivi kienu mħaddma u possibbli minn dejjem – anki qabel il-mezz soċjali – dawn tal-aħħar servew biss ta' turbo – velocità li timxi id f'id mar-ritmu mgħaġġel li bih nikkonsmaw il-kontenut illum il-ġurnata.

Hemm bosta studji u artikli fuq, ironikament, l-internet li jidhru ħafna aktar f'dettall dwar dan kollu. Minkejja li aċċennajt biss fuq fuq xi elementi, ħassejt li kien essenzjali jekk nixtiequ nitkellmu dwar il-lingwaġġ politiku modern.

Nixtiequ nikkonkludi b'osservazzjoni qasira.

Speċjalment hekk kif il-komunikazzjoni tkompli tevolvi b'mod parallel mat-teknoloġija, għad naraw il-persważjoni fl-ambitu politiku tkompli tinbidel – u tiegħu forom differenti skont il-bżonn, u l-preferenzi tal-udjenza u tal-kelliema tagħha. U naħseb li għad nosservaw punti u żviluppi interessanti aktar ma jgħaddi ż-żmien f'dan il-qasam.

Iżda fl-aħħar mill-aħħar, importanti li niftakru li qiegħed jinbidel biss il-mezz li bih jaslina, u mhux l-għan tad-diskors politiku. Fil-fatt, l-iskop baqa' minn dejjem u għad jibqa' għal dejjem l-istess: għodda li permezz tagħha l-politiċi jfittxu li jgħaqqdu, jipperswadu, u jsaħħu l-fiduċja tal-udjenza fihom u f'dak li qegħdin jipproponu.

Biblijografija

Diskors Joseph Muscat: www.youtube.com/watch?v=kemp1dmtv-Q
Diskors Lawrence Gonzi: www.youtube.com/watch?v=Lgi5EoX0ptc



"Din is-sistema moqzieża." L-Ethos f'Diskors ta' Andrea Dibben

Adrian Grima

Waqt li d-diskors akkademiku fuq ir-retorika f'Malta ssaħħaħ f'dawn l-aħħar snin b'għadd ta' studji fuq l-oratorja ta' figuri ewlenin tal-politika Maltija, ftit li jejn saru studji fuq ir-retorika politika ta' attivisti tal-għaqdiet indipendenti mill-partiti u l-istituzzjonijiet il-kbar li jaħdmu favur il-ġid komuni. Il-leħen u l-kredibilità tas-soċjetà civili kibru. Aktarx dan seħħ għax f'Malta u barra minn Malta jidher li naqset il-fiduċja tan-nies komuni fil-ħila u r-rieda tal-politiċi marbutin mal-partiti l-kbar li jħarsu d-drittijiet u l-kwalità tal-ħajja taċ-ċittadini kollha tal-pajjiż (Ehrenberg 9; Boissevain u Gatt 112-14).

L-analiżi tad-diskors politiku ta' ilħna li mhumiex parti mis-sistemi stabbiliti ta' poter kapaċi tixħet l-attenzjoni fuq l-immaġinarju alternattiv li joffru dawn iċ-ċittadini impenjati favur il-ġustizzja soċjali, fuq il-perspettivi u l-lingwaġġi differenti tagħhom. Tixħet l-attenzjoni wkoll fuq il-ħila tagħhom li jtkellmu mill-moħħ u mill-qalb mingħajr ma jixxekklu mill-interessi l-kbar li għandhom ħakma fuq il-partiti ewlenin li ddominaw ix-xena politika Maltija minn wara l-Indipendenza u fuq l-istituzzjonijiet li suppost flimkien jiggerantixxu l-ħarsien tal-ġid komuni.

L-attivisti tas-soċjetà civili mhumiex għalkollox ħielsa minn rabtiet ma' interessi politiċi, soċjali u forsi anki kummerċjali. Hadd mhu ħieles għalkollox minn dan it-tip ta' rabtiet. Ilkoll kemm aħna għandna relazzjonijiet ta' kull xorta ma' membri tal-familja, mal-ħbieb, ma' ħbieb tal-ħbieb, max-xogħol u man-nies ta' fuq ix-xogħol, u mal-komunitajiet li nidentifikaw ruħna magħhom. Boissevain jikteb dwar ix-xibka kumplessa ta' konnessjonijiet u kuntatti li persuna ssib ruħha parti minnha u li fl-istess ħin tieħu sehem fil-binja tagħhom; jikteb ukoll dwar ir-rabtiet li din ix-xibka timponi fuq kull persuna u l-opportunitajiet li toffri f'soċjetà żgħira bħal dik ta' Malta (120-123). Iżda l-attivisti għandhom il-vantaġġ li mhumiex ikkundizzjonati mill-fatt li jridu jingħoġbu biex jirbħu elezzjoni jew biex iħarsu r-rabtiet ta' dipendenza li għandhom ma' setturi tas-soċjetà li għandhom interessi partikolari li sikwit ma jirriflettux il-ġid komuni jew saħansitra jmorru kontrih.

Att ta' fidi, att t'akkuża

Hawnhekk se nanalizza diskors li għamlet Andrea Dibben waqt manifestazzjoni organizzata mill-Moviment Graffiti għal ġemgħa ta' "Soċjalisti, xellugin u progressivi" li saret nhar is-Sibt, 30 ta' Novembru 2019 biswit il-monument ta' Manwel Dimech fil-pjazza ta' Kastilja, faċċata tal-uffiċċju tal-Prim Ministru Joseph Muscat. Il-miġemgħa pprotestat kontra s-sitwazzjoni politika f'Malta "ostaġġ tal-klassi tan-negozjanti," u talbet għal bidla radikali fil-mod kif jitmexxa l-pajjiż (Moviment Graffiti, "Politika Nadifa").



Is-sejha li saret mill-Moviment Graffiti

Il-punt ewlieni tiegħi huwa li f'kull stadju tad-diskors, Andrea Dibben tibni argument politiku fuq il-kredibilità tal-karattru tagħha bħala persuna li trabbiet, trawmet u timpenja ruħha bis-sħiħ fl-attivizmu politiku xellugi. Dibben tagħmel appell imqanqal biex il-poplu jemmen fil-poter li għandu li "jbiddel din is-sistema moqżieža," u biex dan il-poter jużah biex iwarrab mhux lill-politikanti korrotti tal-lum, għax warajhom jiġu oħrajn bħalhom, imma s-sistema maħmuġa tal-finanzjament tal-partiti ewlenin min-negozjanti l-kbar li ħakmet lit-tmexxija tal-pajjiż u ħammġet il-kultura politika kollha kemm hi.

Biex tagħmel dan l-appell, Andrea Dibben tinqeda bl-istorja personali tagħha bħala bniedma komuni li trabbiet f'housing estate f'Bormla. Hija l-istorja ta' Laburista rrabjata, "bħal hafna oħrajn," b'dak li qed jiġri fil-pajjiż, xellugija li tħoss li t-tmexxija tal-Partit Laburista ttradietha. L-istorja tagħha tirrakkontaha biċċa biċċa matul id-diskors, strategija mhux iddikjarata li biha tqanqal lil "ħutha" miġburin bħalha ħdejn il-monument ta' Dimech, biex jidentifikaw ruħhom mar-rabja kbira tagħha u mas-sejha biex bħalha ma jibzġhux jitkellmu fuq dak li qed jiġri. Bil-lingwaġġ ta' Aristotli fil-ktieb tiegħu fuq Ir-Retorika, nistgħu ngħidu li Dibben tinqeda bl-ethos biex twassal il-logos lill-miġemgħa u tqanqal fihom il-pathos favur il-pożizzjoni politika tagħha.

Id-diskors ta' Dibben sar f'kuntest storiku partikolari ħafna. Il-Moviment Graffiti fassal ittra pubblika lill-Kabinett li fiha stieden lis-Soċjalisti, xellugin u progressivi biex jieħdu pożizzjoni fuq il-kriżi politika li ħasdet lill-pajjiż ("Open Letter"). "Huwa essenzjali għal pajjiżna," tgħid l-ittra, "li l-Partit Laburista jnaddaf il-ħmieġ li ħallew membri tal-klassi tan-negozjanti bir-relazzjoni indidenti tagħhom ma' membri ta' dan il-Gvern." L-ittra tgħid li "Filwaqt li nitolbu anki aħna l-ġustizzja" fil-każ tal-assassinju ta' Daphne Caruana Galizia u l-istess ta' korruzzjoni, "nitolbu wkoll li, bis-sorbetta li jitlob il-każ, il-Gvern jikkunsidra l-għeruq xellugin tiegħu, u jwaqqaf il-liġi tal-ġungla fejn min għandu l-flus iħoss li huwa oġġla mil-liġi." Il-kriżi laħqet il-quċċata tagħha fl-20 ta' Novembru 2019, għaxart ijiem qabel, meta l-pulizija arrestat lil Yorgen Fenech bħala s-sid tal-kumpanija sigrieta 17 Black, b'rabtiet ma' kumpaniji sigrieti

simili ta' membri prominenti tal-Gvern, u bl-akkuża li figuri ewlenin fit-tmexxija tal-istat kienu b'xi mod imdahħlin ma' Fenech fil-qtil ta' Daphne Caruana Galizia.

Fid-29 ta' Novembru, il-Ġimgħa, lejlet il-protesta, il-Prim Ministru laqqa' l-Kabinett biex jiddeciedi fuq it-talba ta' Yorgen Fenech biex jingħata maħfra presidenzjali bil-għan li jikxef informazzjoni importanti fuq il-qtil ta' Caruana Galizia (Schembri Orland). Il-Kabinett ċaħad it-talba. Is-Sibt, fit-tmienja ta' filgħaxija, jiġifieri dakinhar tal-protesta, il-pulizija xliet lil Yorgen Fenech b'kompliċità fil-qtil ta' Daphne Caruana Galizia. L-għada l-Hadd, l-1 ta' Diċembru, f'xandira televiżiva lin-nazzjon, Joseph Muscat ħabbar li fi żmien xahar kien se jirriżenja minn Prim Ministru u minn Kap tal-Partit Laburista (Sansone). Dawn l-aħħar żewġ żviluppi seħħu wara l-protesta tas-Sibt filgħodu li fiha tkellem Andrea Dibben u jagħtu ħjiel tal-atmosfera li kien hawn fil-pajjiż u l-pożizzjoni politika tal-Prim Ministru.

In-nies li ngabru għall-protesta, l-istorja ta' dak li kien qed jiġri kienu jafuha. L-iskop, għalhekk, ma kienx li l-kelliema jikxfu l-borom, għax il-borom, ftit jew wisq, kienu diġà nkixfu. L-iskop kien li jagħtu xhieda tat-twemmin tagħhom u jiddiżassoċjaw ruħhom minn dak li kien qed jagħmel gvern immexxi minn partit li jsejjaħ lilu nnifsu Laburista. Il-protesta kienet att politiku. Kienet att ta' fidi f'ideoloġija u prinċipji politiċi xellugin u att ta' akkuża lil dawk li telgħu bil-għajta li se jmxexxu fuq dawn il-prinċipji ta' ġustizzja soċjali u ambjentali imma ttradewhom.

L-għażla tal-post li fih saret il-protesta biswit il-figura ta' Manwel Dimech kienet sinifikattiva. Il-bini ta' dan il-monument li jfakkarna f'simbolu ewlieni tax-xellug Malti, xogħol l-iskultur Anton Agius, kien approvah il-Prim Ministru Dom Mintoff fl-1972, fi żmien gvern Laburista differenti, u nkixef fl-1976 (Montebello 397-98). Meta l-pjazza ta' quddiem Kastilja ġiet iddisinjata mill-ġdid fl-2015, il-monument ta' Dimech ġie jħares lejn il-faċċata tal-Berġa. Dakinhar tal-protesta, l-attivisti skjeraw ruħhom ma' Dimech u kontra gvern Laburista "pro-business" (ara, ngħidu aħna, Galea), li qisuh bħala avversarju tal-prinċipji ta' ġustizzja soċjali li fuqhom kien twaqqaf u li rabat ruħu magħhom matul l-istorja tiegħu.

L-intervent ta' ftit aktar minn għaxar minuti ta' Andrea Dibben sar eżatt wara l-interventi ta' André Callus, Immanuel Mifsud u Matthew Borg, li ebda wieħed minnhom ma nbena b'mod daqshekk esplicitu fuq il-karattru tal-kelliema. Fil-kelmtejn tal-ftuħ, Callus, mill-Moviment Graffiti, qal li f'dak li kien qed jagħmel il-Gvern immexxi mill-Partit Laburista ma kien hemm xejn "Soċjalista, xellugi, u progressiv," u li s-sitwazzjoni kienet xhieda tal-ħakma tal-big business u ta' politikanti korrotti fuq il-pajjiż (Moviment Graffiti, "Happening now"). Din il-ħakma wasslet għal assassinju u għall-ħtif tar-riżorsi tal-pajjiż. L-awtur u intellettuali Immanuel Mifsud qara intervent fuq il-bżonn ta' "bidliet kbar," fuq kemm jeħtieġ "innaddfu l-makkinarju tal-poter, innaddfu l-palazz ta' warajna," jiġifieri l-uffiċċju tal-Prim Ministru, u nsawru "Repubblika ġdida" (Mifsud). Matthew Borg mill-Alleanza Kontra l-Faqar identifika dawk li għalih huma l-valuri ewlenin tal-Partit Laburista, l-ugwaljanza, l-għaġda, it-tqassim ġust tal-ġid, l-internazzjonalizmu, u d-dinjità tal-ħaddiema u ta' kull min jgħix f'Malta, "valuri li wħud minnhom rajniehom jitnaqqru ftit ftit" (Moviment Graffiti, "Happening now"). Fil-qofol tal-kriżi politika fil-pajjiż kien hemm "l-inugwaljanza fil-pagi" minħabba "t-tħabbib esagerat

bejn il-klassi politika u n-negozjanti l-kbar tal-pajjiż," dawk li sejhilhom "il-barunijiet tal-profit." Dan ifisser li sakemm bdiet id-diskors tagħha Dibben, kienet diġà nstemgħet sew il-kundanna tar-relazzjoni mhux xierqa bejn il-politiċi u n-negozjanti l-kbar.

Nistgħu naqsmu d-diskors ta' Andrea Dibben fi tliet stadji pjuttost identifikabbli. Fl-introduzzjoni tgħid li hdejn iż-żewġ kelliema ta' qabilha, li qraw diskorsi miktuba, ma tħosshix ippreparata. Għax sa lejliet, ommha kienet qed titlobha biex ma titkellimx f'din il-protesta. Minn mindu kienet tifla, ommha dejjem wissieha li l-politika m'għandhiex tmiss magħha. Dibben tispjega li kien proprju biex ma tħallix il-biża' joĥnoq il-politika u jippermetti li n-nies jinqatlu li ddeċidiet, kontra l-parir ta' ommha, li titkellem f'dan il-mument ta' krizi f'attività tax-xellugin. Għax bħala bint familja Laburista komuni li kienet tqim lill-Perit Mintoff u l-valuri li għaliha kien jirrapprezenta, qabelxejn dawk tal-ħaddiema ż-żgħar, ħasset li ma tistax tibqa' siekta meta hemm min irid isikket lil dawk li jikxfu l-ħmieġ.

Imbagħad tipprezenta l-qofol tal-argument: L-ikbar problema hi li minħabba l-mod kif jiffinanzjaw ruħhom, il-partiti politiċi ewlenin jiddependu mir-rabta tagħhom ma' negozjanti kbar bħal Yorgen Fenech. Waqt li tistqarr li ma tridx tidħol fil-politika, u għalhekk turina li m'għandha ebda ħsieb tiegħu vantaġġ mill-konnessjonijiet personali u soċjali li għandha biex ttwettaq xi ambizzjoni politika, il-kelliema tinsisti li hemm bżonn ta' nies tajbin fil-politika li jkunu mħallsin sew ta' xogħolhom biex ma jispicċawx ibiġġu ruħhom lin-nies tal-flus. Minħabba l-ħakma tan-negozju fuq il-politika li suppost tirregolah, il-mudell ekonomiku li qed timxi fuq Malta huwa falz, għax qed jiġġenera l-ġid mill-bejgħ tal-assi soċjali u naturali tal-pajjiż. Qed jiftaqar biex mingħalih isir sinjur.

Fil-konklużjoni Dibben tmur lura għall-esperjenzi personali u politiċi tagħha meta tirreferi għall-ġlieda tagħha kontra l-bini tal-Università Amerikana ta' Malta flimkien mal-komunità tal-Kottonera, fortizza Laburista li ħassitha li l-partit tagħha stess ittradieha. F'din il-ġlieda rrealizzat li meta l-poplu jqum u jiġġieled, għad għandu l-poter li jbidel "din is-sistema moqzieża."

Karattru, kredibilità

Bl-ewwel kumment dwar kemm mhix ippreparata hdejn dawk li tkellmu qabilha, Dibben mhux biss qiegħda tiringrazzjahom u tfaħħarhom, imma qiegħda wkoll tidentifika ruħha ma' dak li qalu. B'dan is-sentiment tittrażmetti sens ta' komunità bi prinċipji komuni bejn il-kelliema u bejn il-ġemgħa kollha preżenti. Fi krizi politika li kixfet l-egoizmu ta' klikka ta' persuni li raw biss l-interessi individwali tagħhom, Dibben tibda bi stqarrija ta' apprezzament tal-kontribut tal-kelliema ta' qabilha. Din ukoll hija stqarrija dwarha nnifisha, dwar il-karattru tagħha u l-komunità li temmen fiha.

L-istqarrija donnha spontanja dwar in-nuqqas ta' tħejjija fil-fatt hija parti importanti mill-argument dwar il-kredibilità tagħha bħala attivista xellugija. Għandha l-effett ta' mozza retorika liebsa mod ieħor, strateġija li kieku xi ħadd bħal Sam Leith aktarx isehjlha "play[ing] the anti-rhetoric rhetoric card" (50). Ladarba mhix ippreparata biex tagħmel diskors, l-intervent tagħha mhux se jkun eżerċizzju retoriku; mhux se jkun imfassal bil-ħsieb u bir-

reqqa biex isaħħar jew idawwar lill-udjenza. Minflok se jkun spontanju, ħiereg direttament mill-esperjenza tagħha u tal-familja tagħha. Għalhekk se jkun ġenwin.

Konsegwenza oħra tad-dikjarazzjoni tal-ispontanjetà u l-kważi antiretorika tagħha hija t-tliiss ta' kliem u espressjonijiet li jfakkruna fil-mod kif nitkellmu fil-ħajja ta' kuljum. Dan ma jfissirx li l-kelliema ma tużax tekniki u strateġiji tipiċi tar-retorika klassika, għax it-tqassim tad-diskors huwa maħsub u effettiv, u tinqeda b'elementi bħal-lingwaġġ figurattiv, l-anafora u t-tripletti. Dawn huma "l-armi" tagħha (Toye 45). Imma ma tużax lilhom biss. Nindunaw minnufih li taf titkellem, li għandha argument b'saħħtu, imma nħossu wkoll, minħabba l-karattru li qed tipprezentalna, li hija waħda minna. Ftit qabel ma nisimgħu l-vuċi ta' ommha twissaha biex ma tidholx fi kwistjonijiet ta' politika, Dibben tgħid li mhux l-ewwel darba "ttretinjawni, eċċ.": f'diskors iktar maħdum ma kinitx se tinqeda b'verb Inġliż bħal dak. Tuża wkoll kelmiet u espressjonijiet oħrajn mill-Inġliż, u espressjonijiet li iktar nassoċjawhom mad-diskors li nużaw bejnietna fil-ħajja ta' kuljum milli ma' diskors pubbliku: "din l-ispeech," "magħkom, ix-xellugin, inħossni home;" "trabbejt ġo housing estate;" "il-big business;" "il-businessman;" "Xbajna proprju nisimgħu fuqha di!"; "bis-suit;" "miexi, frisk bħal ħassa, b'dik l-arja u l-arroganza;" "dik is-single mother;" "U ngħidilhom laqqas jekk ittuni miljun elf ewro. Żgur, żgur, żgur;" "ekonomija fuq l-steroids;" "trickle-down effect;" u "konna l-Planning Authority." Espressjonijiet bħal dawn jgħinuna nibnu profil tal-persuna li qed tkellimna, ta' kif inhi magħmula, kif taħsibha, kif iġġib ruħha, kemm temmen f'dak li qed tgħid, kemm hi qrib ta' kif jaħsbuha u ta' kif jithaddtu n-nies komuni. Kif jissuġġerixxi Toye meta jitkellem fuq stil "sempliċi" u "dirett" (45), minn dan il-lessiku li tuża Dibben aktarx nieħdu l-impressjoni ta' persuna li tgħidha kif tħossha, mingħajr ma tomgħodha, mingħajr ma toqgħod tagħżel il-kelma mid-dizzjunarju, għax hija spontanja, diretta, naturali.

Il-karattru żbukkat u trasparenti tal-kelliema joħroġ sew fil-karikatura bla ħniena ta' Yorgen Fenech li minflok jistħi jidher quddiem in-nies minħabba dak li hu mixli li għamel, jipprezenta ruħu fil-pubbliku bħallikieku huwa xi artist tal-films. Id-disprezz tagħha lejn l-attitudni tiegħu ma tipprezentax bħala sentiment tagħha imma tinsisti li jirrifletti r-reazzjoni tan-nies komuni: "jiena lbieraħ, bħalkom, rajt il-filmati ta' Yorgen Fenech għaddej minn Strada Rjali, bis-suit li probabbli tiswa aktar minn paga ta' xahrejn ta' ħaddiem medju, u bħal ħafna nies għedt: 'Da' bniedem li qed jiġi investigat għal wieħed mill-akbar assassini li rat Malta?'" L-identifikazzjoni tagħha, darbtejn fl-istess sentenza, man-nies komuni tinħass ukoll fit-ton informali li tinqeda bih, bħallikieku dak li qed tgħid hi huwa dak li qed jgħidu ħafna nies. Huwa rifless ukoll fil-mistoqsija retorika kollha disprezz, u fir-riferiment għal "Strada Rjali," kif isejjehha ħafna nies fit-taħdit komuni. Imma l-analiżi li toffri hija dik ta' osservatrici passjonali u taqta' fil-laħam il-ħaj. Għax minflok tikkuntenta ruħha bil-karikatura ta' negozjant kbir "li nafu li huwa korrott u ħalliel," tagħmel l-argument iktar serju li din l-arroganza hija xhieda ta' kultura politika mnawra mibnija fuq "il-problema fundamentali" taż-"żwieġ bejn il-businessman u l-politikant." Għalhekk mhux biss in-nies iridu jinbidlu, imma s-sistema ta' tmexxija kollha kemm hi.

Il-karikatura ta' Fenech toħloq effett ta' spontanjetà. Waqt li jista' jagħti l-impressjoni li jinħoloq waħdu, jew kumbinazzjoni, dan l-effett trid taħdem għalih. "Sprezzatura – that

quality of life and spontaneity in a speech – is the thing to aim for. It is seldom achieved without practice" (Leith 144). Dibben tagħtina l-impressjoni li nqabdet fuq sieq waħda, li kwazi kwazi ma tafx x'se taqbad tgħid għax dak li hejjiet ġa qaluh ta' qabilha, imma din hija impressjoni żbaljata: id-diskors tagħha jimxi minn stadju għal ieħor b'ċerta heffa. Fl-istess ħin jinħass ħiereġ mill-qalb.

Mill-bidu nett Dibben taffronta l-kwistjoni tal-biża': Fid-dikjarazzjoni b'saħħitha u kburija, "Qatt ma ddejjiaqt. Qatt ma bżajt." tinqeda bit-teknika tal-anafora. Iż-żewġ frażzjiet qosra tant għandhom struttura simili li anki t-tielet kelma, l-unika waħda differenti, tixxiebah: konjugazzjoni ta' verb fl-ewwel persuna singular b'"t" definittiva fl-aħħar. L-effett huwa dak ta' żewġ versi tronki ddeklamati bis-saħħa wara xulxin. Barra minn hekk, il-mogħdija minn verb b'żewġ sillabi fl-aħħar tal-ewwel vers għal verb b'sillaba waħda fit-tieni tikkonferma n-natura kategorika tal-istqarrija. Minn banda, il-kelliema qed tagħmel stqarrija determinata dwar il-karattru tagħha, u mill-banda l-oħra qed tanticipa l-appell li se tagħmel lill-udjenza tagħha: Jien ma nibżax. Intom m'għandkomx tibżgħu lanqas.

Jekk ma nagħrfux il-konnotazzjonijiet kolonjali u Ewroċentriċi tad-diskors dwar it-"tribù antropologiku, ir-riferiment għat-"tribù" huwa problematiku. Aktarx li fl-immaġinarju pubbliku fil-Punent "tribù" jirrapprezenta komunità jew soċjetà primittiva, jiġifieri mhux ikkultivata u mhux iċċivilizzata, ġemgħa salvaġġa, bla kontroll, mhux Ewropea, nieqsa mill-avvanzi li saru fl-artijiet ipprivileġġjati tad-dinja. Iżda fil-proza u fil-poeżija tiegħu, Oliver Friggieri jinqeda bix-xbieha tat-tribù, kif jispjegaha David Lammy, bħala "metafora tal-polarizzazzjoni" bejn gruppi differenti ("Defining 'Tribes'"). Waqt li ma nistgħux ninjoraw il-wirt "Orjentalista" ta' dan it-terminu, fid-diskors Malti kiseb tifsira partikolari fil-kwadru tal-partiġjanizmu politiku Malti u hekk qed tużah Dibben. Fis-snin sebgħin u tmenin, Friggieri stess jistqarr li kiteb "sikwit li Malta kienet maqsuma f'żewġ tribujiet" (Fjuri Li Ma Jinxfux 582), il-homor u l-blu, il-Laburisti u n-Nazzjonalisti. Ir-riferiment ta' Dibben għat-tribujiet tal-partiġjanizmu Malti jagħtik l-impressjoni li fil-qofol tagħhom l-affarijiet, fuq medda ta' ħamsin sena, ma nbidlux. Fil-poeżija ikonika tiegħu miktuba fl-1977, "Innu lil Tribù b'Żewġ Bnadar," Friggieri jtkellem fuq belt li "mhix belt," fuq triq li fiha "ssabbtet f'wicċi kull persjana," fuq "staġun imniġġes," fuq kif il-poplu sar tribù maqsum f'żewġ gruppi mkesksin kontra xulxin. Din il-metafora tal-istaġun jerġa' jaqbadha fil-poeżija tal-1979, "Salm Malti – 15/10/1979," li fiha jindirizza lil Malta bħala "tribù li tqim l-allat skont l-istaġuni," partiġjanizmu li jitqanqal minħabba ġrajiet u ċirkostanzi partikolari.

L-allużjoni għall-metafora tat-tribù ta' Friggieri toffri dimensjoni oħra lid-diskors ta' Dibben, saff implikat li fil-kuxjenza ta' udjenza kulturalment u politikament impenjata jwessa' u japprofondixxi d-diskors politiku tagħha permezz tal-kelma awtorevoli ta' awtur u intellettuali pubbliku magħruf bħal Oliver Friggieri. Minn banda din l-interpretazzjoni tal-politika tal-poter fis-soċjetà Maltija maqsuma bejn żewġ tribujiet naħseb li aġevolat lill-partiti ewlenin għax daħħlitha f'ras il-Maltin li l-bipolarizmu kien endemiku u inevitabli u kellhom jiskjeraw ruħhom favur naħa jew oħra biex itejbu l-pajjiż jew biex jieħdu xi ħaġa; mill-banda l-oħra, tirrifletti sew ix-xenarju li minn dejjem kienet tpinġilha ommha bil-ħsieb li tiproteġiha mill-ħsara għalkollox reali tal-piki partiġjani.

Lammy jgħid li minflok jieħdu d-deciżjonijiet tagħhom bħala individwi, il-membri tat-tribujiet il-ġodda, bħal dawk li titkellem fuqhom Dibben, jiddeċiedu skont ir-rwol li jkollhom fi gruppi soċjali partikolari ("Defining 'Tribes'"). Fi hdan il-grupp, aktarx li l-membri jaraw l-identità individwali tagħhom bħala haġa waħda ma' dik tal-grupp. Lammy jgħid li din l-identifikazzjoni mal-grupp aktarx tirrifletti l-kriżi ta' identità f'soċjetà li fiha sehñ taqlib kbir fil-pożizzjoni soċjali, tal-klassi u tal-funzjoni tan-nies fejn jidhol ix-xogħol fiss. L-individwi, jgħid Lammy, bdew ifittxu s-sens ta' komunità u r-rabta emozzjonali mal-oħrajn fit-tribujiet il-ġodda, fost l-oħrajn biex jiddefendu ruħhom mis-sensazzjoni li tilfu kull identità. Dan it-tribaliżmu, għalhekk, huwa reazzjoni kontra l-individwalizmu sfrenat ta' soċjetajiet dejjem aktar frammentati (Lammy, "Defining 'Tribes'"), għax it-tribujiet il-ġodda, fosthom dawk tal-partiti, tal-għaqdiet reliġjużi, u tal-gruppi soċjali, jixxennqu għall-wens tal-komunità.

Lammy iqis "it-tribaliżmu" bħala "naturali," għax hija xi haġa minn ewl id-dinja li l-bnedmin jingabru fi gruppi u jingħażlu, aktarx b'mod arbitrarju, bejn ta' ġewwa u ta' barra, skont affiljazzjonijiet bħal dik tan-nazzjon, tal-kulur tal-ġilda, tar-reliġjon, tal-partit politiku, tat-tim tal-futbol li jzommu miegħu, u l-bqija. "We need to belong to groups, but there is nothing inevitable about the specific groups to which we belong" (Lammy, "In-Groups and Out-Groups"). Il-problema hi li aħna nkunu lesti naċċettaw, niskużaw jew ninsew l-imġiba oġġettivament inġusta ta' membri tal-grupp tagħna semplicement għax tkun ġeja min-nies "tagħna." Aħna, bħala bnedmin, minna nfusna nfittxu li nissieħbu fi gruppi, u dan it-tiħib kapaċi jikkontrolla l-egoizmu tagħna billi jnibbet fina sens ta' responsabbiltà lejn xulxin. Kapaċi jhegġegħ fina s-sentimenti ta' fedeltà u lealtà, u jqiegħed il-kollektiv qabel l-individwali. Ix-xewqa tagħna li nħossuna parti minn grupp issir distruttiva biss meta tintuża biex turi li grupp huwa aħjar minn ieħor, u tqanqal ċerta hċura meta din l-appartenenza tagħmilna għamad fuq għajnejna u gġegħelna nfittxu l-esklużjoni minflok l-inklużjoni. Hawnhekk, jgħid Lammy, il-komunità ssir forma velenuża ta' tribaliżmu; minflok nagħzlu bejn it-tajjeb u l-ħażin, nibdew nagħzlu bejn aħna u huma ("In-Groups and Out-Groups"). Din hija l-akkruza ta' Dibben: li minflok iġibu lin-nies flimkien biex jaħdmu favur ideali komuni, il-partiti l-kbar huma tribujiet amorali li jiddefendu l-interessi tagħhom, u dan jidher fis-siti soċjali virtwali, li narahom implikati fil-kument ta' Dibben dwar it-theddid li tirċievi, li saru spazji maħkuma mir-rabja u n-nuqqas ta' qbil, u li fihom in-nies jaraw kif jumiljaw lil xulxin (Lammy, "How we got here"). Waħda mill-vittmi l-kbar tat-tribaliżmu l-ġdid hija l-verità (Lammy, "The Death of Truth"). Waqt li tidentifika l-partiti politiċi l-kbar mat-tribujiet, u tiddiżassocja ruħha għalkollox minnhom minkeja l-istorja ta' familtha, Dibben tippreżenta ruħha bħala membru tal-familja ikbar, senza interessi, tal-aħwa tax-xellug. M'hemmx missirijiet u ommijiet: hemm biss aħwa.

Ftit wara li tiċħad il-kultura ta' biża' bl-anafora "Qatt ma," tikkonferma l-pożizzjoni tagħha b'anafora oħra, imma din id-darba t-tieni vers jiftaħ fuq l-ewwel vers: "ma nistax, ma nistax noqgħod lura." U eżatt wara tagħmel is-sejha tagħha għall-kuraġġ, il-kontra tal-biża', u taqleb għall-ewwel persuna plural: "Illum għandna bżonn il-kuraġġ li nkunu hawn u nitkellmu." L-alliterazzjoni tal-"u" u l-"enne" tgħin biex l-appell jikseb ukoll identità bħala ħoss. Fil-livell ta' forma, ir-rikorrenza ta' dawn il-ħsejjes aktarx iddoqq sabiħ, u fil-livell ta' kontenut tematiku tirrifletti l-għaqda tal-ħsieb li qed tesprimi l-kelliema u l-għaqda bejn il-bnedmin ta' rieda tajba li jridu jtkellmu fuq is-sitwazzjoni politika mingħajr biża'. F'dak li fit-traskrizzjoni

tiegħi tad-diskors inqisu bħala t-tmiem tal-ewwel paragrafu, Dibben tasal minnufih għall-konkluzjoni tagħha: "għalhekk ma nistgħux ma nitkellmex illum." L-ethos u l-pathos jiffunzjonaw flimkien mingħajr skossi.

Ladarba d-diskors jibda bin-narrattiva personali qawwija tagħha, wieħed mill-effetti għaliya huwa li jikkonferma li "dak li hu personali jinsab fil-qalba etika u estetika tar-relazzjonijiet soċjali" (Shields x). Ifakkarni wkoll fl-istqarrija radikali ta' Carol Hanisch fil-kitba tagħha tal-1969 magħrufa bħala "The Personal Is Political," għax inħoss li fl-ethos li tibni Dibben matul id-diskors hemm diwi tal-Femminizmu tagħha: dak li qed jiġri fil-ħajja personali tagħha huwa kkundizzjonat ukoll mill-kuntest politiku, mir-relazzjonijiet ta' poter li titkellem fuqhom Hanisch ("Introduction"), mill-arroganza ta' ideoloġija patrijarkali li tiddomina fil-kultura tal-partiġjanizmu Malti. Il-politika partiġjana tikkundizzjona l-ħajja personali tagħna u r-relazzjonijiet ta' bejnietna, anki fis-santwarju tal-familja, ngħidu aħna bejn il-bint u l-omm. Għalhekk tħoss li trid tara x'se tagħmel. Il-kumment tagħha dwar il-fatt li hi "prattika" ninterpretah ukoll fid-dawl tal-attivizmu Femminista tagħha: il-messaġġ li qed tgħaddi huwa li għax hi mara, l-affarijiet mhux biss titkellem fuqhom imma tagħmilhom, għax in-nisa m'għandhomx il-lussu li jistgħu joqogħdu jtkellmu biss: iridu jaġixxu. Dan ukoll huwa parti mill-personalità li tibni matul id-diskors.

Il-metafora kalkistika tal-"home," li tirreferi għal meta tim tal-futbol ikollu l-vantaġġ li jkun qed jilgħab "f'daru," fl-istadium tiegħu u fost il-partitarji tiegħu, kontra tim ieħor, tfakkarni r-riferiment għad-dar u l-familja tagħha. Magħkom ix-xellugin, tgħid Dibben, inħossni "home." Fi protesti oħrajn ma tħossiehx daqshekk imdawra bin-nies li jaħsbuha bħalha. Għaliya dan huwa riferiment pjuttost ċar għall-manifestazzjonijiet kontra l-qtil ta' Daphne Caruana Galizia. Għax waqt li tistqarr li tħasset li kellha tiegħu sehem fihom, ma tħassitx li l-manifestanti l-oħrajn kienu parti mill-komunità tagħha. Fit-tieni paragrafu tad-diskors tiddefinixxi min huma dawk li tqishom bħala t-tiegħu x-xellugin billi tistqarr il-prinċipji komuni tagħhom: "Il-ġustizzja soċjali. Il-protezzjoni ta' min hu vulnerabbli. Id-drittijiet umani. L-ugwaljanza soċjali. U t-tibijiet progressivi." Minn banda tagħraf il-ħtieġa li tiddefinixxi l-karatteristiċi tax-xellugin, u mill-banda l-oħra tagħzel, minkejja l-professjoni tagħha bħala akkademika, li ma taqbadx diskors akkademiku u ma tippreżentax dak il-lat tal-personalità tagħha. L-appell tagħha jibqa' jirrifletti, essenzjalment, pożizzjoni "personali" ta' bniedma komuni, u lix-xellugin tqishom, qabelxejn, bħala l-familja (estiza) tagħha.

Mezzi ta' perswazjoni

Fix-xogħol klassiku tiegħu fuq ir-retorika, Aristotli jidentifika tliet "mezzi ta' perswazjoni" li joffrihomlna d-diskors innifsu, tliet rotot differenti u komplimentari ta' argumentazzjoni fil-proċess tal-invenzjoni, l-ewwel parti tar-retorika (Leith 41): l-ethos, il-logos, u l-pathos. Jien stajt qassamt is-sintezi suġġettiva tiegħi skont dawn il-mezzi ta' perswazjoni: Fl-ewwel parti hemm l-ethos, meta l-kelliema turi kif l-istorja personali tagħha tagħtiha d-dritt u l-awtorità li titkellem fuq is-suġġett tal-politika tax-xellug f'mument ta' krizi. Imbagħad hemm il-logos, il-parti ċentrali tad-diskors li fiha tagħmel l-argument politiku tagħha dwar ir-relazzjoni intima mhux xierqa bejn il-politiċi u n-negożjanti l-kbar. U fl-aħħar hemm il-pathos, is-sejha għall-involvement emozzjonali tal-miġemgħa biswit il-monument ta' Manwel Dimech biex jimtlew

bil-kuraġġ għax meta jingħaqad u jiġġieled għas-sewwa, il-poplu għad għandu l-poter li jdawwar id-deċiżjonijiet f'żiena li jieħdu l-politiċi. Jiġifieri ethos, logos u pathos, fl-istess ordni li jittkellem fuqhom Aristotli.

Waqt li dan it-tqassim jirrifletti r-rotta argumentattiva li tfassal Dibben, ma jirriflettix għalkollox il-funzjoni ċentrali u trasformattiva li tagħti lill-ethos matul id-diskors. Dan huwa essenzjalment diskors ta' pathos, ta' tqanqil tal-udjenza biex tirreaġixxi, u anki l-ethos huwa forma moderata ta' pathos. Hi u tistabbilixxi, pass wara l-ieħor, il-karattru u l-kredibilità tagħha f'dan il-kuntest partikolari, Dibben iġġib lill-udjenza magħha, u l-applawsu u l-għajjat ta' "Brava" jikkonfermaw li almenu f'numru ta' nies, jirnexxilha toħloq dan l-effett ta' pathos, ta' involviment emozzjonali.

Fit-tieni kapitlu tal-ewwel ktieb tar-*Retorika*, Aristotli jistabbilixxi li t-*"technê"* jew l-arti tar-retorika hija l-ħila tal-kelliema li jidentifikaw il-potenzjal persważiv li jeżisti f'sitwazzjoni partikolari (Aristotle I, 2). It-tliet mezzi ta' persważjoni tar-retorika jiddependu mill-kelliema nfushom u l-kredibilità tagħhom (ethos); mill-individwi fl-udjenza u l-istat emozzjonali tagħhom (pathos), u mill-argument li jibnu, li juri bil-provi li xi haġa hija vera, jew almenu jagħti l-impressjoni li qed juri l-verità permezz tal-provi li jġib (logos) (Rapp), għax il-logos huwa l-kontenut tal-argument, mhux il-forma. Biex l-udjenza xxaqleb lejhom, il-kelliema jinqadew bil-pathos billi jipprovaw iqanqlu l-emozzjonijiet tal-udjenza (Arduini u Damiani 141-42). Aristotli xtaq illi l-komunikazzjoni tistrieħ kollha kemm hi fuq il-logos, fuq argument mibni fuq ir-raġuni, imma minħabba d-dgħufija u l-limiti tal-bnedmin, Aristotli għaraf li l-kelliema jeħtieġ jirrikorru għall-ethos u l-pathos (Arduini u Damiani 111).

Aristotli jibda t-trattat tiegħu bl-ethos. L-ethos huwa kif tipprezenta ruħek, normalment xi haġa li tagħmel fil-bidu tad-diskors, fl-*"exordium,"* għax skont Leith huwa l-pedament ta' kollox (48), u l-bqija tad-diskors jinbena fuqu. L-ethos jistabbilixxi l-konnessjoni bejn il-kelliema u l-udjenza, u jinfluwenza l-mod kif l-udjenza tilqa' d-diskors. L-udjenza trid isserraf rasha li tista' tafda lill-persuna li se tkellimha; trid temmen li tista' tafdaha għax għandha l-kredenzjali biex titkellem fuq is-suġġett, u li l-intenzjoni tagħha hija, f'it jew wisq, retta (48). "The strongest up-front ethos appeal will tend to come here," jgħid Leith, fil-ftuħ, biex il-kelliema tistabbilixxi l-onestà u s-sinċerità tal-intenzjoni tagħha (83). Permezz tal-ethos, il-kelliema tipprova turi l-awtorità tagħha fuq is-suġġett lill-udjenza (287).

Dak kollu li ġej wara, jiġifieri l-qalba tal-argument fuq is-suġġett (il-logos) u t-tentattiv biex titqanqal l-udjenza (il-pathos), se jinbena fuq il-kredibilità li l-persuna jirnexxilha tikseb minn dak li tgħid u l-mod kif tgħidu. Trid turi li tista' titkellem b'awtorità, imma fl-istess ħin li mhix maqtugħa mir-realtà tan-nies li ngabru quddiemha biex jismgħuha, u li fl-aħħar mill-aħħar hija "waħda minnhom." Il-miġemgħa titqanqal skont kemm tidentifika ruħha mal-emozzjonijiet li twasslilha l-persuna li qed tkellimha (48-49). Għalija, dan id-diskors ta' Andrea Dibben jirnexxi għax il-kelliema tistabbilixxi l-ethos tagħha b'mod intelliġenti, relevanti u ġenwin.

Minkejja li f'kull parti tad-diskors tirrakkonta biċċa minnha nnifisha, id-diskors ma tibdieh u ma tibnieh bil-ħsieb li titkellem fuqha nnifisha. Imma fil-politika l-kredibilità kollox: kollox

jistrieħ mhux biss fuq x'qed tgħid imma fuq min int u kif qed tippreżenta ruħek lill-udjenza tiegħek. Fil-kuntest tad-diskors fuq ir-retorika, l-etimoloġija stess tal-kelma qadima "ethos" fil-Grieg u mbagħad fil-Latin klassiku hija marbuta mal-preżentazzjoni tal-profil tal-karattru. Naturalment hadd ma jista' jiċhad li dak li l-udjenza diġà taf dwar il-persuna li qed titkellm se jaffettwa kif tinterepreta dak li tgħid. Għax minbarra l-aspetti tekniċi li nistgħu nqisuhom bħala "interni" f'diskors, Barilli jtkellem fuq id-dimensjoni morali tal-kelliema, jiġifieri l-fatt li oraturi tajbin iridu jieħdu ħsieb "ir-reputazzjoni" u "l-prestiġju" tagħhom f'għajnejn iċ-ċittadini (19). Fl-istess ħin, huwa minnu wkoll li tista' ma taqbilx ma' xi haġa li tkun għamlet jew qalet persuna fl-imgħoddi, imma taqbel ma' dak li qed tgħid u l-mod kif qed tgħidu f'kuntest partikolari.

Fil-bidu tat-trattat tiegħu fuq ir-retorika, Aristotli jstabilixxi li t-tqanqil tal-preġudizzju, tal-ħasra, tar-rabja, u emozzjonijiet u sentimenti simili mhuwiex marbut mal-fatti essenzjali, imma huwa sempliċement sejħa lill-persuni fl-udjenza li qegħdin jisimgħu u jridu jiġġudikaw dak li qed jgħidu l-kelliema (I, 1). Minn dak li jgħid fil-bqija tal-ktieb nafu li dan il-kliem ta' Aristotli m'għandniex ninterpretawh sempliċement bħala stqarrija li r-retorika hija l-arti tal-manipulazzjoni tal-verità permezz tat-tqanqil tal-emozzjonijiet. Il-punt huwa li l-kelliema jridu jkunu kapaċi jolqtu lill-persuni fl-udjenza fil-laħam il-ħaj. Fil-każ ta' din il-protesta li sejjaħ il-Moviment Graffiti, minbarra li l-kelliema riedu janalizzaw is-sitwazzjoni politika minn perspettiva xellugija, riedu jqanqlu fil-miġemgħa emozzjonijiet ta' disprezz u rabja lejn politiki li ttradew il-kredenzjali xellugin tagħhom, u fl-istess ħin iħegġuha biex timpenja ruħha favur tmexxija iktar nadifa u ġusta.

Fit-traduzzjoni tiegħu għall-Ingliż tar-*Retorika* ta' Aristotli, William Rhys Roberts (1858-1929) jinqeda bil-kelma "karattru" ("character") minflok "ethos." Aħna iktar hemm ċans li nemmnu lil nies li nqisuhom bħala "tajbin," jiġifieri b'karattru tajjeb, speċjalment meta jkunu qed jtkellmu fuq suġġett li fih impossibbli tistabilixxi ċertezza u jkun hemm opinjonijiet differenti (I, 2). F'sitwazzjoni bħal din, il-kelliema jirnexxilhom jipperswadu lill-udjenza tagħhom minħabba dak li jgħidu, mhux minħabba dak li jaħsbu n-nies dwar il-karattru tagħhom qabel ma jibdedw jtkellmu. Skont Aristotli, mhuwiex minnu dak li jgħidu ċerti awturi fit-trattati tagħhom fuq ir-retorika li t-tjubija personali li jikxfu l-kelliema matul id-diskors ma tgħin xejn biex jipperswadu lill-udjenza; għall-kuntrarju, il-karattru tal-kelliema huwa "l-aktar mezz effettiv ta' perswazzjoni" li għandhom (I, 2).

Aristotli jsostni li l-oraturi jridu jqiegħdu lill-udjenza fil-burdata t-tajba, mentalment u emozzjonalment (II, 1). Speċjalment fl-oratorja politika, il-kelliema jridu juru li għandhom karattru tajjeb u li għandhom sentimenti pożittivi lejn dawk li qed jisimgħuhom (I, 2). Meta n-nies ikunu dħulin u qalbhom miftuħa jaħsbu mod; meta jkunu rrabjati jew aggressivi, jew ikunu qed jaħsbu b'mod għalkollox differenti jew ikunu qed iħossu l-istess haġa imma b'intensità differenti: meta jkunu f'burdata dħulija u titfaċċa quddiemhom persuna li jridu jiġġudikawha, jilqgħuha bħala xi hadd li m'għamel xejn ħażin, jew fit li xejn; meta jkunu ostili, iġibu ruħhom bil-maqlub (II, 1).

Skont Aristotli hemm tliet affarijiet li jqanqlu l-fiduċja tal-udjenza fil-karattru tal-kelliema: is-sens komun u l-ħila li jagħmlu ġudizzju tajjeb ("phronēsis"); karattru moralment tajjeb;

u rieda tajba (Aristotli II, 1). Persuna tgħid affarijiet foloz jew tagħti pariri f'żiena għax tkun nieqsa minn waħda minn dawn it-tliet karatteristiċi. Persuna li jkollha dawn it-tliet kwalitajiet għandha l-ħila għegħel lill-udjenza temmen fiha; trid tkun kapaci turi lil dawk li qed jisimgħuha li taf tirraġuna u hija moralment tajba. U t-tjubija tagħha, ir-rieda tajba, l-impressjoni li hi bniedma minn tagħna, jidhru permezz tal-emozzjonijiet li tittrażmetti. Għax l-emozzjonijiet, jgħid Aristotli, jikkundizzjonaw il-gudizzju li jagħmlu l-bnedmin (II, 1). Fid-diskors tagħha tipprezenta ruħha bħala moralment nadifa u fl-istess ħin tkompli tqanqal ir-rabja tal-manifestanti lejn in-negozjant arroganti li jgħib ruħu bħallikieku ebda liġi morali u ebda liġi tal-bnedmin ma tista' għalih. Imbagħad, permezz ta' analiżi inciziva, din ir-rabja ddawwarha fuq is-sistema immorali ta' tmexxija li qed tikkorrompi l-pajjiż.

Jekk inħarsu lejn l-ethos bħala l-effett emozzjonali moderat li jipprovaw iħallu l-oraturi favur il-pożizzjoni tagħhom (Arduini u Damiani 74), inkunu qed nagħtu dimensjoni għda lil dan l-element li jitħaddem sew fid-diskors ta' Dibben, għax permezz tal-istorja personali tagħha, tqanqal is-simpatija, l-approvazzjoni u mbagħad ir-rabja tagħna. Din l-emozzjoni moderata, kif rajna fl-ewwel sqarrijiet tagħha, toqgħod tajjeb ħafna fil-ftuħ tad-diskors. Lausberg iqis l-ethos bħala element ta' emozzjoni u jiddistingwi bejn żewġ gradi: l-ethos bħala l-iktar grad moderat ta' emozzjoni, u l-pathos bħala l-iktar grad "vjolenti" (Arduini & Damiani 5, 66). Dibben tqanqal is-simpatija ta' "ħutha" x-xellugin bħala membri ta' familja li l-Partit Laburista ttradixxa l-valuri tagħha: id-diskors huwa wkoll sqarrija mill-għdid ta' dawk il-valuri komuni li l-kelliema tintroduċihom bl-istorja tagħha u tal-familja tagħha u li magħha żżid il-kuraġġ, kwalità importanti li tirrifletti l-karattru tagħha u li trid tittrażmetti lil sħabha. "An orator's most powerful appeal," jgħid Leith, "remains ethos" (83). Wara kollox, meta persuna tidher quddiem udjenza, l-ewwel u l-aqwa xhieda tal-argument tagħha li tista' toffri hija lilha nnifisha. U Dibben hekk tagħmel.

Id-diskors ta' Andrea Dibben sar f'kuntast li fih l-udjenza kienet taf eżatt għalfejn qed tingabar taħt il-monument ta' Manwel Dimech u x'kienet il-pożizzjoni tagħha fuq il-grajjiet politiċi drammatiċi li ħakmu l-pajjiż. Għaldaqstant, il-missjoni tagħha ma kinitx li ddawwar lin-nies favur il-pożizzjoni tagħha, li tikkonvincihom li kellha raġun, li għegħelhom jaraw affarijiet li ma kellhomx l-oportunità jew il-ħila li jaraw. L-iskop tal-intervent kien, qabelxejn, li tiddikjara l-preżenza tagħha hemmhekk, fost ix-xellugin, fil-pjazza tal-poter, kif sejhilha Immanuel Mifsud, fejn figuri ewlenin fit-tmexxija tal-pajjiż għamlu ħilithom biex iħarsu l-interessi personali tagħhom kontra l-interessi tal-pajjiż. Il-preżenza ta' Dibben hemmhekk kienet, fiha nnifisha, l-argument kollu. Għalhekk, l-element retoriku tal-logos, il-prezentazzjoni tal-fatti, ma kienx daqshekk importanti, għax fuq hekk diġà kien hemm qbil. Il-missjoni tagħha kienet li tagħti xhieda ta' din il-pożizzjoni politika, toffri testimonjanza, u fl-istess ħin tqanqal l-emozzjonijiet ta' dawk preżenti.

Biblijografija

- Aristotle. *Rhetoric*. Tradott minn W. Rhys Roberts, Ktieb elettroniku, Digireads.com, 2020.
- Arduini, Stefano u Matteo Damiani. *Dizionario di retorica*. LabCom Books, 2010. www.labcom.ubi.pt/ficheiros/20101029-arduini_dizionario_retorica_2010.pdf
- Barilli, Renato. *La retorica. Storia e teoria. L'arte della persuasione da Aristotele ai giorni nostri*. Fausto Lupetti, 2014.

- Boissevain, Jeremy. *Factions, Friends and Feasts: Anthropological Perspectives on the Mediterranean*. Berghahn, 2013. ProQuest.
- Boissevain, Jeremy u Caroline Gatt. "Environmentalists in Malta: The Growing Voice of Civil Society," *Contested Mediterranean Spaces: Ethnographic Essays in Honour of Charles Tilly*, editjat minn Maria Kousis, Tom Selwyn, u David Clark. Berghahn, 2011, p. 92–121. ProQuest.
- Dibben, Andrea. "Politika Nadifa, Soċjetà Ġusta," Facebook, filmati mtellgħin mill-Moviment Graffiti, 30 ta' Novembru 2019, l-ewwel parti: www.facebook.com/movimentgraffitti/videos/779279155922314/, it-tieni parti: www.facebook.com/movimentgraffitti/videos/2720022821374966/.
- Ehrenberg, John R. *Civil Society: The Critical History of an Idea*. It-tieni ed., New York UP, 2017.
- Friggieri, Oliver. *Fjuri Li Ma Jinxfulx. Tifkiriet 1955–1990*. Klabb Kotba Maltin, 2008.
- . *Mal-Fanal Hemm Harstek Tixgħel*. Merlin Library, 1988.
- Galea, Owen. "Il-proposti fil-manifest elettorali huma superjuri għal dawk li kellna fl-2013 – il-PM." *TVM News*, 8 ta' Mejju 2017, www.tvmnews.mt/news/il-proposti-fil-manifest-elettorali-huma-superjuri-ghal-dawk-li-kellna-fl-2013-il-pm/.
- Hanisch, Carole. "The Personal is Political." *Writings by Carol Hanisch*. January, 2006. www.carolhanisch.org/CHwritings/PIP.html
- Lammy, David. *Tribes*. Ktieb elettroniku, Constable. 2020.
- Leith, Sam. *Words Like Loaded Pistols: Rhetoric from Aristotle to Obama*. Basic Books, 2012.
- Mifsud, Immanuel. "Politika Nadifa, Soċjetà Ġusta. Diskors fuq Kastilja waqt Attività Pubblika tal-Graffiti." Immanuel Mifsud, 30 ta' Novembru 2019, www.immanuelmifsud.wordpress.com/2019/11/30/politika-nadifa-socjeta-gusta/.
- Montebello, Mark. *Dimech. It-tieni volum: 1902–1921*. Miller, 2018.
- Moviment Graffiti, "Politika Nadifa, Soċjetà Ġusta." Facebook, 28 ta' Novembru 2019, www.facebook.com/movimentgraffitti/posts/pfbid0hwoeYYrgRDgd3oju42SPoNvA7cWf2d6UTbyPj1JSPqW1nZFAP1uAHYWv1nomH8tcl.
- . "Happening now at Castille!" Facebook. 30 ta' Novembru 2019, www.facebook.com/movimentgraffitti/videos/779279155922314.
- Open Letter: Clean Politics, Just Society / Itra Miftuħa: Politika Nadifa, Soċjetà Ġusta. "Lill-Kabinett tal-Gvern tar-Repubblika ta' Malta." Isles of the Left, November 30, 2019, www.islesoftheleft.org/open-letter-clean-politics-just-society-ittra-miftuha-politika-nadifa-socjeta-gusta/
- Rapp, Christof. "Aristotle's Rhetoric." *Stanford Encyclopedia of Philosophy Archive*, Stanford University 2022, plato.stanford.edu/archives/spr2022/entries/aristotle-rhetoric.
- Sansone, Kurt. "'My time is up'... but Joseph Muscat defies call to resign and will leave in January." *Malta Today*, 1 December 2019. www.maltatoday.com.mt/news/national/98980/joseph_muscat_televised_address_at_745_pm_#.ZC9ccezP3-h.
- Schembri Orland, Kevin. "Daphne Caruana Galizia murder investigation: a timeline of political turmoil." *The Malta Independent*, 1 December 2019. www.independent.com.mt/articles/2019-11-30/local-news/Daphne-Caruana-Galizia-murder-investigation-a-timeline-of-political-turmoil-6736216887
- Shields, Rob. "Foreword: Masses or Tribes?" *The Time of the Tribes: The Decline of Individualism in Mass Society*, ta' Michel Maffesoli, SAGE, 1996. p. ix-xii. ProQuest. www.ebookcentral-proquest-com.ejournals.um.edu.mt/lib/ummt/detail.action?docID=1023914.
- Toye, Richard. *Rhetoric: A Very Short Introduction*. Oxford UP, 2013.

Traskrizzjoni tad-Diskors ta' Andrea Dibben

"Jiena wara li smajt lil Manuel u 'l Matthew qed inħossni vera m'iniex ippreparata għal din l-ispeech. Infatti għaliex? Għaliex sal-bieraħ filgħaxija kont qed intella' u nniżel jekk nitkellimx dalgħodu. Min jafni jaf li jien nitkellem fuq ħafna issues kontroversjali. Qatt ma ddejjjaqt. Qatt ma bżajt. Anki meta naf li kien hemm ħafna nies li naf li kienu kontra dak li qed ngħid, u ttretinjawni, eċċ. U l-familja tiegħi dejjem appoġġjati u ssapportjati. Imma fejn tidhol pulitka, hemm dik il-biża'. U sal-bieraħ għadni qed nircievi l-messaġġi mingħand omni: Tidholx fiha di'. Tidholx fiha. Oqgħod lura. U għalhekk l-iktartar li ddecidejt proprju, ma nistax, ma nistax noqgħod lura. Illum għandna bżonn il-kuraġġ li nkunu hawn u nitkellmu. Għax niftakar, meta kont żgħira, u dejjem daħlitilna f'moħħna u mhux jien biss, li jekk xi ħadd isaqisq intix Laburista jew Nazzjonalista, ara ma titkellimx, għax jagħmlu xi ħaġa lil missierek. U, eĥe, dik il-verità, li min jitkellem, illum il-gurnata, kellna ġurnalista li spiċċat sploduta. U għalhekk ma nistgħux ma nitkellmex illum. Speċjalment fi protesta bħal din.

Hawnhekk, magħkom, ix-xellugin, inħossni home. Jiġifieri, ma nemminx fit-tribujiet, speċjalment dawk politiċi, imma jibqa' l-fatt li l-għeruq huma b'saħħithom. U l-klassijiet soċjali għadhom jeżistu. U għalhekk ma nħossnix komda postijiet oħrajn daqskemm inħossni komda hawn, għalkemm kull protesta hija neċessarja u nissapportjaha. Però ma' ħuti x-xellugin inħossni komda ħafna. Forsi għax għandna valuri komuni. Forsi għax għandna prinċipji komuni. Il-ġustizzja soċjali. Il-protezzjoni ta' min hu vulnerabbli. Id-drittijiet umani. L-ugwaljanza soċjali. U ħsibijiet progressivi.

Jiena bħal ħafna hawnhekk, ġeja minn familja Laburista. Jien trabbejt ġo housing estate, ġo Bormla, fejn kulħadd kważi kellu l-inkwatu ta' Mintoff fis-salott. Jiġifieri trabbejt nisma' li l-Partit Laburista hu l-partit tal-ħaddiem, u għalkemm meta kbirt tgħallimt inħares 'il bogħod mit-tribujiet u llum il-gurnata ma nassoċja ruħi mal-ebda partit politiku, dawk il-prinċipji xorta ngħożżhom. Il-prinċipji tal-Partit tal-ħaddiem.

U ħsibt ftit fuq x'inhu jiġri. U forsi l-mod kif ħa nitkellem l-iktartar illum huwa li, jiena persuna naqra Prattika iktartar, u nħares lejn x'għandu bżonn isir. X'għandu bżonn isir biex jinbidel, apparti li dak kollu li qed nisimgħu f'din is-sitwazzjoni li qegħdin fiha issa, irridu nħarsu fit-tul u 'l quddiem. U naħseb l-ikbartar problema bla dubju hi l-iffinanzjar tal-partiti politiċi u d-dipendenza li għandhom fuq il-big business. *(Brava!)*

Anki jekk dawk prezenti llum jitolqu, li huma korrotti. Illum jew għada ħa jiġu sostitwiti minn oħrajn. Għax il-problema fundamentali hija dan iż-żwieġ bejn il-businessman u l-politikant. U s-sistema li pperpetwajna. Xbajna proprju nisimgħu fuqha di'. Il-Moviment Graffiti u għaqdiet xellugin oħra xebgħu jħambqu fuqha, però jiena lbieraħ, bħalkom, rajt il-filmati ta' Yorgen Fenech għaddej minn Strada Rjali, bis-suit li probabbli tiswa aktar minn paga ta' xahrejn ta' ħaddiem medju, u bħal ħafna nies għedt: "Da' bniedem li qed jiġi investigat għal wieħed mill-akbartar assassinjati li rat Malta? Da' l-bniedem li nafu li huwa korrott u ħalliel? Dan bniedem

li tant inghata poter, li tant għandu arroganza, u jemmen li hadd ma jista' għalih, li anki meta suppost għandu jistħi jerfa' wiċċu mill-art, u jkollu demmu taħt il-blat, jibqa' miexi, frisk bħal haṣsa, b'dik l-arja u l-arroganza.

U hawnhekk indunajt kemm daħlet fil-fond din is-sistema li lill-businessmen u lis-sinjuri għamilniehom allat u gglorifikajniehom, anki jekk nafu li mċappsin mill-kriminalità. U lill-fqir u lill-batut, lil dik is-single mother li trid tgħaddi b'čekk ta' sitt mija b'kirja m'ogħla s-sema, lil dawk ir-refuġjati li ttrattati aghar minn animali, nivvilifikawhom u nistmerruhom. U anki noqtluhom.

Ħafna tkellmu fuq bżonn ta' riforma kostituzzjonali. Però tajjeb li nirrealizzaw li l-ebda liġi u l-ebda sistema mhi perfetta. U tiddependi ħafna mir-rieda tajba ta' dawk li jattwawha. Għalhekk irridu ntejbu s-sistemi, irridu nirriformawhom, iva, però li hu importanti wkoll li l-politika tattira persuni li jidhlu għaliha b'rieda soda li jagħtu servizz lill-poplu. Jiena l-ewwel waħda kemm-il darba jgħiduli: "Ma titħajjarx tidhol għall-politka?" U ngħidilhom laqqas jekk ittuni miljun elf ewro. Żgur, żgur, żgur. Però hemm bżonn li jkollna politiċi li huma tajbin. U biex dan iseħh għandna bżonn li dawn il-persuni li jidhlu għal dan ix-xogħol tant denju, li fl-aħħar granet rajna kemm hu importanti, jiġu kkompensati sew, li l-kundizzjonijiet ta' xogħol ta' membri parlamentari [jkunu realistiċi u li jkun hemm strutturi fil-parlament li jagħmlu dan ix-xogħol family friendly u worth it li tidhol għalih. Jekk inħarsu lejn il-kundizzjonijiet ta' membri tal-Parlament Ewropew nistgħu naraw id-differenza.]

Kollega ħabiba tiegħi, li qed tgħajjat bħalissa, l-ekonomista Marie Briguglio, sentejn ilu qaltilha li għandna ekonomija fuq l-steroids. L-ekonomija tagħna qed tiffjorixxi proprju għax qed inbigħu l-assi soċjali u naturali tagħna. U l-kampanja, u l-qalba tal-irħula, l-istituzzjonijiet, ir-reputazzjoni ta' pajjiżna. U dan il-mudell ekonomiku jaġevola lill-ftit għax s'issa dawk li huma vulnerabbli mhux trickle down effect tal-ekonomija rajna, imma trickle down tal-ħmieġ u ta' ingustizzji fil-konfronti tagħhom. *(Brava! Brava!)*

Jiena dal-aħħar xahrejn, nispiċċa biha, dan l-aħħar ftit xhur, kont involuta flimkien mal-komunità tal-Kottonera, kontra l-bini tal-AUM. Grazi lill-NGOs talli għenuna wkoll. Hawn nies li kienu attivisti magħna qegħdin hawn. U hemmhekk iġġilidna għall-ispazji miftuħa. Iġġilidna għall-patrimonju storiku u l-wirt kulturali tagħna. Imma l-iktar haġa li ħassejtha tatni ġewwa hija kif din il-komunità, din il-komunità tal-Kottonera li magħrufa li hija fortizza Laburista, ġiet, ħassitha ttraduta u ħassitha li kellha tqum fuq saqajha u tiġġieled għal xi haġa li ma kellhiex għalfejt' tiġġieled għaliha. Ma kellhiex għalfejt'. Però mlietni b'kuraġġ, is-suċċess li kellna, proprju meta faqqgħet din il-bomba kienet, . . . l-għada konna l-Planning Authority u rbaħna s'issa, eja ngħidu hekk. Però hemmhekk indunajt, ehe, li meta l-poplu jaqum, u meta l-poplu jiġġieled, għad għandna l-poter li nbiddlu din is-sistema moqzieża. *(Brava!)*

Grazzi.



L-Università
ta' Malta

Messaġġ ta' Għeluq: Il-Ħtieġa għat-Tagħlim tal-Lingwi

Emanuel Said

Kien tal-akbar unur u sodisfazzjon għalija li attendejt u segwejt mill-qrib dak li ġara dakinhar fit-tieni konferenza fi ħdan is-sensiela Lingua-Politik. Ngħid il-verità ħadt gost aktar milli stennejt għax rajt sinerġija bejn il-Fakultà tal-FEMA li tagħna jien id-Dekan u l-Fakultà tal-Arti. Attivitajiet kongunti ta' din ix-xorta mhux biss jagħmluna kburin imma, aktar minn hekk, jirrendu lill-Università ta' Malta aktar relevanti u viżibbli lil hinn mill-kampus. Huwa biss fit-tfassil istituzzjonalizzat li noqogħdu naqsmu bejn dixxiplina u oħra, inkella niddistingwu bejn Fakultà u oħra, jew bejn Dipartiment u ieħor. Fir-realtà, it-transdixxiplinità hija l-ordni tal-ġurnata għax kemm lis-soċjetà u kemm lill-ekonomija rridu nagħtuhom soluzzjonijiet ħolistiċi u mhux parzjali. L-Università ta' Malta hija konxja minn dan u fil-fatt it-transdixxiplinità hija waħda mill-pilastru ewlenin li fuqu tistrieħ l-istrategġija tagħna għas-snin 2020–2025.

Dakinhar tal-konferenza, u llum b'dawn l-atti f'idejna, għandna xhieda ta' dak li qalu diversi kelliema, kemm mid-Dipartiment tal-Politika Pubblika, kif ukoll mid-Dipartiment tal-Malti. Ilkoll kemm huma tkellmu dwar ir-rabta bejn il-lingwa u l-messaġġ politiku. Bejn l-ingranaġġi, il-metafori u l-potenzjal tal-lingwa fuq naħa, u l-messaġġ politiku li jrid iqanqal il-folol u jimmobilizza l-massa tan-nies fuq ix-xaqliba l-oħra. Laqtuni ferm mhux biss il-kontribuzzjonijiet li ffukaw fuq id-diskorsi tal-politiċi u l-manifesti elettorali, imma wkoll dawk li waqqgħu l-lenti tagħhom fuq il-kontribut tas-soċjetà ċivili. L-esponenti tat-trade unions, l-assoċjazzjonijiet ta' min iħaddem u l-għaqdiet tal-volontarjat huma wkoll parteċipi fix-xenarju demokratiku – mhux biss fuq livell Malti – imma wkoll fid-dimensjoni Ewropea u dinjija. Dawn ukoll – bħall-politiċi – jużaw il-qawwa tal-lingwa biex jinfluwenzaw, jinnegożjaw u jirrelataw mal-partiti političi, l-awtoritajiet tal-istat u entitajiet sopranazzjonali. Huma wkoll għandhom ikunu mħarrġa fl-użu tajjeb tal-lingwa – u hawn qed ngħid kemm għall-Malti, kif ukoll għall-Ingliż – ġaladarba dan huwa pajjiż bilingwi.

Bħala Dekan tal-Fakultà tal-Ekonomija, il-Ġestjoni u l-Kontabilità, lanqas ma rrid ninsa nsemmi l-importanza tal-għarfien u t-ħaddim tat-tielet lingwa għax din tgħinna nifirxu l-kuntatti ekonomiċi u soċjali tagħna 'l barra minn xtutna. Li tkun taf il-Malti u l-Ingliż – u tafhom sewwa – m'għandekx mertu għax dan hu l-minimu li huwa mistenni minnek. Il-mertu jkun attribwit meta jkollok il-kapaċità li taf titħaddet u tikteb bl-Ispanjol, il-Ġermaniż, l-Għarbi, il-Franċiż, ir-Russu, il-Mandarin u l-Bqija. Nemmen li pajjiżna għandu jagħti aktar kas tat-tagħlim ta' ilsna differenti, waqt li nissoktaw nissodaw il-qagħda taż-żewġ ilsna uffiċjali tagħna – il-Malti u l-Ingliż.

Dan li qed ngħid ma jgħoddx biss b'mod naturali għall-Fakultà tal-Arti fejn hemm imwaqqfa d-diversi dipartimenti tal-lingwi fl-Università, imma wkoll għall-FEMA. Bħala Dekan ma nieqaf qatt insemmi l-bżonn li kull student minn tagħna li jistudja l-politika, l-accountancy, il-marketing, l-assigurazzjoni, il-management, il-qasam finanzjarju, inkella l-ekonomija għandhom ilkoll ikollhom ħila lingwistika li trid tgħin视角 fil-qadi tad-dmirijiet professjonali tagħhom. Il-lingwa hija l-għodda li kulhadd għandu bżonn biex jikkomunika imma, aktar minn hekk, biex isemma' leġnu, ixxerred l-ideat, joħloq koalizzjonijiet u jsensel sens ta' bidla – fl-istess waqt ta' tama – għall-ġejjieni.

Konferenzi kongunti bħal dawn li minnhom tispunta din it-tip ta' pubblikazzjoni li għandek f'idejk jagħmluli ħafna kuraġġ għax nara fihom ħafna heġġa mhux biss ta' darba – imma tul ix-xhur twal ta' tnejnija sabiex tkun organizzata din is-sensiela ta' konferenzi nazzjonali taħt it-tikketta ta' Lingua-Politik. Nieħu din l-okkażjoni biex nifraħ u nringrazzja lill-akkademiċi tad-Dipartiment tal-Politika Pubblika fi ħdan il-FEMA u lil dawk tad-Dipartiment tal-Malti fi ħdan il-Fakultà tal-Arti. Minn jeddhom ħassew li kellhom jgħaqqdu l-forzi tagħhom flimkien biex joħolqu dawn it-tip ta' inizjattivi li bis-saħħa tagħhom mhux biss igawdu l-intellettuali u l-istudenti, imma wkoll il-pubbliku iġenerali.

Minkejja kull diffikultà li niltaqgħu magħha fil-ħajja, fl-Università u fuq il-postijiet tax-xogħol, nagħmlu lkoll il-kuraġġ għax fina u madwarna hawn ħafna tajjeb. Il-ħidma fejjieda flimkien hija l-għajn ta' tama biex għada jisbaħ aħjar mil-lum.



Kelmtejn tal-Aħħar

Michael Spagnol

Qattajna nofstanhar nisimghu dwar ir-retorika, l-arti tal-perswazzjoni. L-arti tat-taħdit, ta' li ngħidu u nitkellmu biex nikkonvinċu. Li permezz ta' ftit ħsejjes ingiegħlu lil min jismaghna jibla' kulma ngħidulu. U, jekk tiġina żewġ, jagħmel li nixtiequ aħna.

Il-kelma retorika ġejja mill-Grieg *rhétōr*, 'min jithaddet fil-pubbliku', mill-għerq tal-verb *eírō*, 'jiena ngħid'. Jiena ngħid. Issa jien x'fadalli xi ngħid wara sensiela ta' ħdax-il diskors? Diskorsi li missew mal-metafori, il-mistoqsijiet, l-islogans u l-istrateġiji varji li l-kelliema jużaw biex iġiegħlu lis-semmiegħa jemnuhom, jixmu warajhom, jirrepetu kliemhom, jivvutawlihom jew jiskartawhom.

Naħseb fadalli tliet affarijiet xi ngħid.

Qabelxejn, ir-retorika f'pajjiżna ssir primarjament bil-Malti. Jolqotni li l-kampanji politici jkunu bil-Malti, mill-islogans sal-billboards, mill-filmati sal-hashtags fil-mezzi soċjali. Imqar fil-kampanji tal-Junior College u l-Università, il-Malti jintuża. Għax il-politici, għal kuntrarju ta' ħafna kumpaniji privati, jafu li biex tqanqal il-folla trid tindirizzaha bi l-sienha.

It-tieni, irrid nringrazzja lil Mario Thomas Vassallo, ta' din il-kollaborazzjoni sabiħa, lil Adrian Grima, u lil George Vidal Zammit tal-organizzazzjoni. Lil Maxine, Daniel, Gianluca, Bradley, Ricardo u Godfrey tal-għajnuna li tawna dalgħodu. Lill-istaff amministrattiv tad-Dipartiment tal-Malti u tad-Dipartiment tal-Politika Pubblika, u l-istaff tal-Kampus tal-Belt, fosthom dawkl li laqgħuna fid-daħla, naddfu s-sala, u li ferrgħulna l-kafè.

It-tielet, nixtieq nipperswadikom li jiena naf nuża l-istrateġiji tar-retorika. Speċjalment l-istrateġija tar-ripetizzjoni. Ir-ripetizzjoni tal-ħoss f'tarf il-kelma. Ma nafx indunajtux li ħafna slogans politici jkunu versi tat-tmienja. Jinqded bil-vers tipiku tal-għana, tat-taqbil u l-poeżija biex ibellgħulna r-ross bil-labra. U jien, ta' żatat li jien, se nipprova nagħmel b'ħalhom. Skużawni jekk ma komplejtx magħkom waqt il-waqfa għall-kafè, għax, inqerr magħkom, ispirajtuni u kont qed inħarbox dawn l-erba' versi.

Ġid, fiduċja, direzzjoni
Kulħadd b'fehma u opinjoni
Biex fl-għajnejn inroxxu l-bżar
L-ewwel int... Futur aħjar

Qalu dan hu l-aqwa żmien
U li Malta, ħeqq, flimkien
B'ħafna kliem u ħafna modi
Il-valuri, qalu, sodi

Nissikkaw iċ-ċinturin
L-ewwel jiġi ċ-ċittadin
Bosta qwiell fuq il-futur
U li s-sewwa jirbaħ żgur

Il-ministri suxxettibbli
Il-ġejjieni sostenibbli
Ngħid jien, kos, imma possibbli
Li flimkien kollox possibbli?!

Il-votanti jivvutaw
Uħud minnhom jifflowtjaw
Terġa', oħrajn iħassru l-vot
Par idejn mat-tmun fis-sod

Tal-Kunsilli, l-Ewropej
Min bil-Kap, min bil-Mexxej
Għall-Ewropa ngħidu iva
Fejn spiċċat l-Alternattiva?

Xogħol, ġustizzja, libertà
Mhux biċ-ċajt, bis-serjetà
Għaliex taf x'jorbot u jħoll?
Illi Malta tagħna lkoll.



Xi wħud mill-kelliema jiddjalogaw mal-udjenza



Il-partecipanti li attendew għal Lingua-Politik 2



Il-partecipanti tal-Konferenza dakinhar tat-22 ta' April 2023 fl-Aula Prima, Valletta Campus

Profili tal-Kontributuri

Christa Boffa ggradwat b'B.A (Unuri) fil-Malti, u wara kisbet post-graduate diploma fl-interpretar tal-konferenzi. Illum il-ġurnata Christa tgħix l-Italja, fejn taħdem bħala speċjalista fil-komunikazzjoni — b'mod partikolari l-komunikazzjoni online u fuq il-mezzi soċjali. Kemm permezz tal-istudji, kif ukoll tul il-karriera tagħha, Christa dejjem tfittex li tagħraf il-mekkanizmi li jsawru l-arti tal-persważjoni f'kuntesti u permezz ta' mezzi differenti, sabiex timplimentahom fil-kitbiet u strateġiji ta' komunikazzjoni.

Christabelle Borg hi għalliema tal-Malti fi skola medja. Temmet il-kors tal-Bachelorat fl-Arti fil-Malti (Unuri) f'Ġunju tal-2020 u kisbet Maġisteru fit-Tagħlim tal-Malti fl-2022. Għandha għal qalbha l-qari, il-gżira Għawdxija, u xi ħarġa ħafifa mal-għeżiež tagħha. Borg issewwi mill-qrib ukoll ix-xena politika Maltija.

André P. DeBattista twieled fid-9 ta' Mejju tal-1987. Assistent Lettur fl-Università ta' Malta u riċerkatur fil-qasam tal-politika, in-narrattiva, il-ħajja pubblika u r-relazzjonijiet internazzjonali. Huwa wkoll Research Associate fil-Wilfried Martens Centre for European Studies fi Brussell wara li, bejn l-2021 u l-2022, serva ta' Visiting Fellow fi ħdan l-istess istituzzjoni. Bejn l-2009 u l-2011 ħadem fil-qasam tar-relazzjonijiet pubbliċi u fl-2013 iffirma parti minn tim ta' riċerka fi ħdan is-Segretarjat tal-Commonwealth f'Londra. Artikolista regolari fil-gazzetti *The Times of Malta* u *Il-Lehen*. Mill-2021 'l hawn, huwa Country Expert għal Malta fil-V-Dem (Varieties of Democracy) Institute tad-Dipartiment tax-Xjenza Politika fi ħdan l-Università ta' Gothenburg fl-Iżvezja. Huwa wkoll membru tal-Kunsill tal-Fondazzjoni għall-Istudji Teoloġiċi tal-Arcidjoċesi ta' Malta. Ipparteċipa f'bosta konferenzi u seminars u ppubblika numru ta' studji u esejs f'kotba u ġurnali akkademiċi.

Prof. Adrian Grima jgħalliem il-letteratura Maltija fl-Università ta' Malta u kors introduttiv dwar il-lingwa u l-letteratura Maltija fl-Inalco ta' Pariġi. Kiteb għadd ta' kotba u artikli speċjalizzati bil-Malti, l-Ingliż u t-Taljan dwar il-letteratura u l-kultura li xxandru f'Malta u barra. L-iktar xogħol akkademiku riċenti tiegħu huwa d-daħla għall-antoloġija tal-poeżija kontemporanja Maltija li ħarġet il-Kroazja f'Ottubru tal-2023 (Booksa). Fl-2013 mexxa l-ewwel konferenza nazzjonali interdixiplinarja fuq l-awtur Juann Mamo u kien l-editur ġenerali tal-ewwel tliet kotba fis-Sensiela Juann Mamo (SKS). Bejn l-2016 u l-2023 mexxa l-proġett tad-Dipartiment tal-Malti fuq It-Tradizzjoni Orali. L-aħħar xogħol letterarju li ppubblika *Daħlet ix-Xilep. Kontralimerikki tal-Pandemija* (KKM, 2023) fih studju dwar il-limerikk. adriangrima.com

Clyde Puli huwa soċjologu u visiting senior lecturer mad-Dipartiment tal-Politika Pubblika tal-Università ta' Malta. Huwa serva bħala Segretarju għaż-Żgħażaġh u Sport fil-Ministeru tal-Edukazzjoni (2008–2013), Membru Parlamentari (2003–2022), President tal-Kumitat Permanenti dwar l-Affarijiet Soċjali (2004–2008) u membru tal-Kumitat Permanenti dwar l-Affarijiet Barranin u Ewropej (2004–2008). Huwa ġie elett għall-ewwel darba għal kariga pubblika fl-1994 bħala Kunsillier Lokali fil-belt tiegħu, Ħal Qormi fejn serva wkoll bħala Sindku (1998–2001). Puli studja s-soċjoġoloġija u l-komunikazzjoni u, aktar tard, is-soċjoġoloġija politika fl-Università ta' Malta. Huwa membru tal-Malta Institute of Management, taċ-Chartered Institute of Public Relations tar-Renju Unit u tal-European Sociological Association.

Prof. Emanuel Said huwa Professur fil-qasam tal-Marketing u d-Dekan tal-Fakultà tal-Ekonomija, il-Ġestjoni u l-Kontabilità fl-Università ta' Malta. Huwa temm l-istudji tad-Dottorat fl-Università ta' Cranfield fir-Renju Unit. Huwa ppreżenta r-riċerka tiegħu fl-Awstralja u fi New Zealand u ppubblika f'għadd ta' publikazzjonijiet akkademiċi internazzjonali. Qabel ma nġhaqad mal-Università ta' Malta, mexxa r-riċerka tal-istudenti fl-Università ta' Cranfield u Glyndwr. Għallem ukoll f'Henley Business School u Grenoble Graduate School of Business f'Malta. Huwa membru tal-Akkademja tax-Xjenzi tal-Marketing, tal-Akkademja tal-Marketing (UK), tal-British Academy of Management, u revizur għall-Akkademja tal-Marketing, *Journal of Marketing Management* u *l-International Journal of Market Research*. Iservi ta' konsulent għal diversi entitajiet privati u pubbliċi.

Prof. Carmen Sammut hija l-Pro-Rettur għall-Affarijiet tal-Istudjanti u r-Riżorsi Umani, u Outreach fl-Università ta' Malta. Bejn l-2018-2021 ippresediet il-Kumitat Tekniku li mexxa l-proċess lejn il-bidliet elettorali u Kostituzzjonali relatati mal-Mekkanizmu tal-Bilanċ tas-Sessi fil-Parlament. Il-Professur Sammut tagħti lekcjoni fi ħdan il-Fakultà tal-Media u Xjenza tal-Għarfien u fi ħdan id-Dipartiment tar-Relazzjonijiet Internazzjonali. Il-publikazzjonijiet tagħha jinkludu *The Road to Women's Suffrage and Beyond: Women's Enfranchisement and the Nation-Building Project in Malta* (2017) u 'Il-Ġurnalizmu u l-Ġlieda għall-Vot tal-Mara Maltija fil-Kuntest Imperjali: Ir-rwol ta' Mabel Strickland' f'*Mabel Strickland: Storja u Miti*, (koawtur ma' N. Abdilla, 2018). Hija wkoll xandar u riċerkatur b'esperjenza twila dwar il-ġurnalizmu. Fl-2021 hija nġatret fil-Kumitat tal-Esperti tal-Midja maħtura mill-Prim Ministru biex tipproponi emendi legiżlattivi relatati mal-midja u l-protezzjoni tal-ġurnalisti.

Dr Omar Seguna huwa Uffiċjal Edukattiv fil-qasam tal-Litteriżmu Diġitali. Gradwa fl-Università ta' Sheffield permezz ta' Dottorat fl-Edukazzjoni. Kien għalliem f'żewġ skejjeļ sekondarji. Fi ħdan il-Ministeru tal-Edukazzjoni kien responsabbli għal numru ta' proġetti importanti. Ippubblika tliet kotba: *Xehir fis-Skiet* (2019), 24, *Triaq Ħad-Dwieli* (2011), bi ktieb interattiv fil-format ta' CD, u *Mal-Ħoss Qawwi tar-Raġġad* (2001). Xogħlijiet oħra tiegħu jinsabu fis-sit omarseguna.com. Bosta kitbiet tiegħu deħru wkoll f'gazzetti u ġurnali oħra, u f'xi antoloġiji. Fost ir-rikonoxximenti li nġħata għall-qasam letterarju nsibu numru ta' premijiet kemm f'Malta kif ukoll fl-Italja. Huwa wkoll attivista soċjali.

Prof. Michael Spagnol studja l-Malti u l-Lingwistika fl-Università ta' Malta, kiseb id-dottorat fil-Lingwistika mill-Università ta' Konstanz, il-Ġermanja, u għamel postdottorat mal-Max Planck Institute for Evolutionary Anthropology ta' Leipzig, il-Ġermanja. L-oqsma ta' speċjalizzazzjoni tiegħu huma l-morfoloġija, il-lessikografija u d-djalettoloġija. Huwa involut f'għadd ta' proġetti ta' riċerka dwar it-terminoloġija, id-djaletti, u t-tradizzjoni orali. Ħa sehem f'ħafna konferenzi internazzjonali, u ppubblika bosta studji xjentifiċi f'għadd ta' kotba u rivisti akkademiċi. Bejn l-2019 u l-2023 kien il-Kap tad-Dipartiment tal-Malti. Kien membru tal-Kunsill Nazzjonali tal-Ilsien Malti (2013-2016), u ilu mill-2013 il-Kap tal-Kumitat tat-Terminoloġija fi ħdan l-istess Kunsill. F'Jannar tal-2013 fetaħ il-paġna ta' Facebook *Kelma Kelma* li tiġbor ħafna kurżitajiet lingwistiċi, u għal xi snin kien wieħed mill-organizzaturi tal-kunċerti mużiko-letterarji *Kelma Kelma Nota Nota*.

Lara Stagno ggradwat b' B.A. (Unuri) fil-Malti fl-2019 u fl-istess sena bdiet tgħallem il-Malti. Wara t-tezi li għamlet fuq ir-retorika fid-diskorsi ta' Eddie Fenech Adami, iddeċidiet li tkompli tirriċerka x-xjenza fl-atti tad-diskors. Fil-preżent, Lara qiegħda tagħmel M.A. fil-Malti bi speċjalizzazzjoni fuq l-atti illokutorji u perlokutorji fil-poeżija ta' Nadia Mifsud.

Dr Anne Marie Thake hija lettriċi anzjana fil-Fakultà tal-Ekonomija, Ġestjoni u Kontabilità, fl-Università ta' Malta. Hija speċjalizzata fl-iżvilupp tar-riżorsi umani, il-politika pubblika, u l-impjegji. B'aktar minn 25 sena esperjenza, hija okkupat diversi karigi influwenti fis-settur privat u pubbliku, inkluż l-Uffiċċju tal-Prim Ministru ta' Malta, Bank of Valletta, u Deloitte. Hija kisbet Dottorat fix-Xjenzi Soċjali u x-Xjenzi tal-Politika mill-Università ta' Bath, M.Sc. fl-iżvilupp tar-Riżorsi Umani mill-Università Victoria ta' Manchester, u B.A. (Unuri) fl-Amministrazzjoni Pubblika mill-Università ta' Malta. Ir-riċerka u l-kompetenzi tagħha jestendu għal oqsma bħas-swieġ tax-xogħol, il-governanza, u l-impjegjalità tal-gradwati. Kitbet diversi pubblikazzjonijiet akkademiċi, għallmet barra l-pajjiż, u kkontribwiet għal diversi inizjattivi ta' riċerka.

Prof. Mario Thomas Vassallo studja l-Management, it-Tmexxija Politika u l-Istudji Ewropej fl-Università ta' Malta u fl-2015 kiseb dottorat fil-politika mill-Università ta' Sheffield. Għal tna-x-il sena stabbilixxa karriera maniġerjali fl-oqsma tar-riżorsi umani u t-taħriġ fis-settur pubbliku u privat, sakemm fl-2008 ngħaqad mal-korp akkademiku fid-Dipartiment tal-Politika Pubblika. Fost oħrajn, jgħallem ir-riċerka xjentifika, l-amministrazzjoni pubblika, is-soċjetà ċivili, il-politika fl-arti u l-letteratura, u l-governanza sopranazzjonali. Kitbietu ġew ippubblikati lokalment u internazzjonalment. Koeditur tas-serje ta' kotba bl-isem *Public Life in Malta* u jipproduċi għadd ta' sensiliet radjufoniċi li jitrattaw temi soċjali u politiċi. Fil-preżent huwa l-Kap tad-Dipartiment tal-Politika Pubblika u Delegat tar-Rettur għall-Istitut għas-Servizzi Pubbliċi.

Dr George Vital Zammit huwa lettur anzjan fid-Dipartiment tal-Politika Pubblika fl-Università ta' Malta. Qabel l-akkademja, huwa ħadem fil-qasam tar-riżorsi umani fl-intrapriża privata, imbagħad bħala uffiċjal fis-Servizz Pubbliku. Serva f'numru ta' Ministeri u kien Assistent Direttur fl-Uffiċċju tal-Kabinett, fl-Uffiċċju tal-Prim Ministru. Dr Zammit kiseb B.Sc., B.Com. (Unuri) u M.A. mill-Università ta' Malta, u Ph.D. fl-Istudji Politiċi mill-Università ta' Sheffield. Jgħallem sugġetti marbutin mal-governanza, l-amministrazzjoni, il-parlament u l-qafas regolatorju. Isegwi mill-qrib il-Presidenza Amerikana u fl-2019 kien Fulbright Scholar f'Rutgers University, New Jersey. Matul is-snin ġie mistieden fuq diversi mezzi tax-xandir bħala opinjonista dwar temi marbutin mal-politika Maltija u barranija.



**L-Università
ta' Malta**

ID-DIPARTIMENT
TAL-POLITIKA PUBBLIKA
**Il-Fakultà tal-Ekonomija,
tal-Ġestjoni u l-Kontabilità**

L-Università ta' Malta
L-Imsida MSD 2080

🖱 um.edu.mt/fema/publicpolicy

☎ (+356) 2340 3358

✉ publicpolicy.fema@um.edu.mt

f /um.publicpolicy

ID-DIPARTIMENT TAL-MALTI
Il-Fakultà tal-Arti

L-Università ta' Malta
L-Imsida MSD 2080

🖱 um.edu.mt/arts/malti

☎ (+356) 2340 3303

✉ malti.art@um.edu.mt

f /um.malti

Disinjat mill-Uffiċċju tal-Kummerċjalizzazzjoni, il-Komunikazzjoni u l-Alumni

Ritratti: Mark Micallef Perconte

Qari tal-provi: Keith Attard

Pubblikat mill-Università ta' Malta

Stampat minn Dormax Press Co. Ltd., Marsa